


# انٹارکلی

انتیاز علی تاج



کتابخانہ دہلی  
مکتبہ جامعہ ملیہ

اشتراک

فوری کوششیں اور فوری اقدامات



# انارکلی

انتیاز علی تاج

مکتبہ جامعہ ملیہ  
دہلی

اشتراک

پتہ: ۱۱، سٹریٹ نمبر ۱، فوریو، لاہور

Anaar Kali  
by  
Imtiyaz Ali Taaj  
Rs.60 /-



## صدر دفتر

011-26987295 ☎

مکتبہ جامعہ لمیٹڈ، جامعہ نگر، نئی دہلی - 110025

Email: [monthlykitabnuma@gmail.com](mailto:monthlykitabnuma@gmail.com)

## شاخیں

011-23260668 ☎

مکتبہ جامعہ لمیٹڈ، اردو بازار، جامع مسجد دہلی - 110006

022-23774857 ☎

مکتبہ جامعہ لمیٹڈ، پرنس بلڈنگ، ممبئی - 400003

0571-2706142 ☎

مکتبہ جامعہ لمیٹڈ، یونیورسٹی مارکیٹ، علی گڑھ - 202002

011-26987295 ☎

مکتبہ جامعہ لمیٹڈ، بھوپال گراؤنڈ، جامعہ نگر، نئی دہلی - 110025

قومی اردو کونسل کی کتابیں مذکورہ شاخوں پر دستیاب ہیں

قیمت: -/60 روپے

تعداد: 1100

سنہ اشاعت: 2011

سلسلہ مطبوعات: 1459

ISBN:978-81-7587-553-1

ناشر: ڈائریکٹر قومی کونسل برائے فروغ اردو زبان، فروغ اردو بھون FC-33/9، انسٹی ٹیوشنل ایریا، جسولہ، نئی دہلی - 110025

فون نمبر: 49539000 فیکس: 49539099

ای میل: [urducouncil@gmail.com](mailto:urducouncil@gmail.com) ویب سائٹ: [www.urducouncil.nic.in](http://www.urducouncil.nic.in)

طابع: جے۔ کے۔ آفسیٹ پرنٹرز، بازار میا محل، جامع مسجد - 110006

اس کتاب کی چھپائی میں GSM TNPL Maplitho 70 کاغذ کا استعمال کیا گیا ہے۔



# معروضات

قارئین کرام! آپ جانتے ہیں کہ مکتبہ جامعہ لمیٹڈ ایک قدیم اشاعتی ادارہ ہے، جو اپنے ماضی کی شاندار روایات کے ساتھ آج بھی سرگرم عمل ہے۔ 1922ء میں اس کے قیام کے ساتھ ہی کتابوں کی اشاعت کا سلسلہ شروع ہو گیا تھا جو زمانے کے سرد و گرم سے گزرتا ہوا آگے کی جانب گامزن رہا۔ درمیان میں کئی دشواریاں حائل ہوئیں، نامساعد حالات سے بھی سابقہ پڑا مگر سفر جاری رہا اور اشاعتوں کا سلسلہ کئی طور پر کبھی منقطع نہیں ہوا۔

اس ادارے نے اردو زبان و ادب کے معتبر و مستند مصنفین کی سیکڑوں کتابیں شائع کی ہیں۔ بچوں کے لیے کم قیمت کتابوں کی اشاعت اور طلباء کے لیے ”درسی کتب“ اور ”معیاری سیریز“ کے عنوان سے مختصر مگر جامع کتابوں کی تیاری بھی اس ادارے کے مفید اور مقبول منصوبے رہے ہیں۔ ادھر چند برسوں سے اشاعتی پروگرام میں کچھ تعطل پیدا ہو گیا تھا جس کی وجہ سے فہرست کتب کی اشاعت بھی ملتوی ہوتی رہی مگر اب برف پگھلی ہے اور مکتبہ کی جو کتابیں کمیاب بلکہ نایاب ہوتی جا رہی تھیں شائع ہو چکی ہیں۔ زیر نظر کتاب اسی سلسلے کی ایک کڑی ہے۔ اب تمام کتابیں مکتبہ کی دلی، ممبئی اور علی گڑھ شاخوں پر دستیاب ہیں اور آپ کے مطالبہ پر بھی روانہ کی جائیں گی۔

اشاعتی پروگرام کے جمود کو توڑنے اور مکتبہ کی ناؤ کو بھنور سے نکالنے میں مکتبہ جامعہ بورڈ آف ڈائریکٹرز کے چیئرمین اور جامعہ ملیہ اسلامیہ کے وائس چانسلر جناب نجیب جنگ (آئی اے ایس) کی خصوصی دلچسپی کا ذکر ناگزیر ہے۔ موصوف نے قومی کونسل برائے فروغ اردو زبان کے فعال ڈائریکٹر جناب حمید اللہ بھٹ کے ساتھ (مکتبہ جامعہ لمیٹڈ اور قومی کونسل برائے فروغ اردو زبان کے درمیان) ایک معاہدے کے تحت کتابوں کی اشاعت کے معطل شدہ عمل کو نئی زندگی بخشی ہے۔ اس سرگرم عملی اقدام کے لیے مکتبہ جامعہ کی جانب سے میں ان صاحبان کا شکریہ ادا کرتا ہوں۔ امید ہے کہ یہ تعاون آئندہ بھی شامل حال رہے گا۔

خالد محمود

منیجنگ ڈائریکٹر، مکتبہ جامعہ لمیٹڈ



# حجاب اسمعیل کے نام

اتنا مختصر خط نہ اس سے پیشتر کبھی لکھا نہ آئندہ لکھوں گا۔ لیکن جن مخلصانہ جذبات کا اظہار مقصود ہے وہ ایک لفظ میں بھی ادا ہو سکتے ہیں۔ اس مختصر عریضے کو شرف قبولیت بخشے۔ کتاب کا پڑھنا چنداں ضروری نہیں۔ اسے ایک ضمیرہ سمجھیے۔ طویل مگر بے معنی۔

امتیاز

دسمبر ۱۹۳۱ء



## مقدمہ

تاریخی اعتبار سے انارکلی کا کوئی ذکر اکبر کی کسی معاصر تاریخ میں نہیں ملتا۔ ممکن ہے لاہور میں اس سے منسوب قبر پر نصب کتبہ کی بنیاد پر کسی خوش ذوق نے یہ کہانی بنائی ہو اور یہ بھی ممکن ہے کہ کہانی پہلے بنائی گئی اور کتبہ بعد میں نصب کیا گیا ہو۔ دونوں صورتوں میں حقیقت سے اس کا کوئی تعلق نہیں ہے۔ سنگ مرمر کی ایک ہی سل سے تراشہ ہوا قبر کا تعویذ سنگ تراشی کے بہترین نمونوں میں ہے اس لیے زیادہ امکان یہی ہے کہ کسی خلاق ذہن نے پہلے کہانی بنائی ہوگی اور پھر کسی فنکار کے ہاتھ نے سنگ مرمر کو تراش کر انارکلی سے منسوب قبر کے تعویذ کو سنگ تراشی کا شاہکار بنا دیا ہوگا۔

انارکلی ایک فرصی کردار ہے لیکن ”ولی عہد سلطنت کے دل میں محبت کی شمع روشن کر کے اکبر اعظم کی آنکھوں میں شعلے بھر دینے والی کنیر“ کے اس فرضی کردار میں نہ جانے کس عاشق صادق کے دل کی تڑپ یا معاشرتی ناہمواریوں کی بنیاد پر اپنی عظمت کا مینار کھڑا کرنے والوں سے ٹکرا جانے کا حوصلہ رکھنے والے جنون صفت کی ترنگ شامل ہو گئی ہے کہ یہ فرضی کردار دنیائے عشق کے بہت سے حقیقی کرداروں کے لیے باعث رشک بن گیا ہے۔ اس کردار کو ٹیگور نے افسانہ میں، دین محمد فوق نے ناول میں اور سید امتیاز علی تاج نے ڈراما کی صنف میں پیش کیا ہے مگر ”انارکلی“ کا ذکر چھڑتے ہی ذہن میں جو نام ابھرتا ہے وہ



صرف سید امتیاز علی تاج کا نام ہے۔ ٹیگور اور فوق کے بارے میں کوئی سوچتا بھی نہیں کہ انہوں نے انارکلی کے تصور اور کردار میں رنگ بھرنے کی کوشش کی ہوگی۔ تاج کا طرہ امتیاز یہ ہے کہ ”مغلیہ حرم کی شوکت و تجمل“ کے پس منظر میں انہوں نے حسن و عشق کی کشمکش کو جو دو سماجی حیثیت یا طبقوں سے تعلق رکھنے والے کرداروں کی بھی کشمکش ہے اور اس کشمکش سے پیدا ہونے والی ڈرامائی کیفیات کے جمالیاتی احساسات کو اس فنکاری سے پیش کیا ہے کہ قاری (اور اسٹیج کیے جانے کی صورت میں ناظر یا تماشاخی بھی) فریق کی حیثیت اختیار کر لیتا ہے۔ انارکلی بھی آخر تک اپنی شخصیت کی اہمیت و پاکیزگی اور عشق کی نرمی و شائستگی کو قائم رکھتے ہوئے بالآخر ایثار و خود سپردگی کی تہذیب پر قربان ہو جاتی ہے۔ اقدار کی کشمکش نے اس کی ڈرامائی کیفیت میں حیرت انگیز اضافہ کر دیا ہے۔ وہ الم ناک انجام کو محض اس لیے پہنچی کہ اکبر اعظم ایک پل کے لیے بھی یہ سوچنے پر آمادہ نہیں ہوا کہ شاہزادہ سلیم ایک بادشاہ کا ولی عہد اور ایک عظیم سلطنت کا وارث ہونے کے علاوہ ایک جتیا جاگتا انسان بھی ہے جس کے سینے میں ایک دل اور دل میں جوانی کی امنگیں ہیں۔ شاہزادہ کی ایک ادنا کنیر سے محبت کو تسلیم کرنے میں اس کو اپنی انا کی شکست نظر آئی اور وہ کبھی شہنشاہ، کبھی عالی نصب اور کبھی باپ ہونے کی حیثیت سے سلیم کو انارکلی سے ترک محبت پر مجبور کرتا رہا لیکن چونکہ سلیم کا جذبہ عشق اس کے پورے وجود پر حاوی تھا اور وہ ایک خواہگیں کیفیت میں عشق کی ان پرشورو پر شکوہ لہروں پر ہچکولے کھا رہا تھا۔ جہاں دوئی اور تفریق کا کوئی تصور نہیں ہوتا اس لیے اکبر اعظم کا مطالبہ کارگر نہیں ہو سکا۔ اس کی ایک وجہ یہ بھی تھی کہ اکبر اعظم اگر وقت کے دھاروں کو اپنے اشاروں پر بہتے دیکھنے کا عادی تھا تو سلیم بھی جس کے ایک اشارے پر اس کی ہر پسند پوری کر دی جاتی تھی یہی سمجھتا تھا کہ اس کی یہ پسند بھی ضرور پوری کی جائے گی مگر جب ایسا نہیں ہوا اور اکبر اعظم کی ”انا“ اور انارکلی کے ”بخت نارسا“ میں تصادم و کشمکش شروع ہوئی تو سلیم کی شخصیت ریزہ ریزہ ہو کر بکھرنے لگی۔ مگر وہ جس خواہگیں کیفیت میں مبتلا تھا اس میں



اس کے لیے یہ سمجھنا محال تھا کہ آرزوئیں ایسی بھی ہوتی ہیں جو پوری نہیں ہوتی۔

انارکلی کی کہانی تو بس اتنی ہے کہ ہندستان کے عظیم شہنشاہ جلال الدین محمد اکبر کا تخت جگر سلیم جو بڑی منتوں اور مرادوں کے بعد پیدا ہوا تھا حرم کی ایک الہڑکنیر کے دامِ محبت میں گرفتار ہو کر بھول جاتا ہے کہ کنیر کی حیثیت ولی عہد سلطنت کے مقام و مرتبے سے فروتر ہے۔ انارکلی اس کو احساس بھی دلاتی ہے کہ وہ صاحبِ عالم کی چشمِ التفات کے لائق نہیں ہے مگر کچھ کنیر ہونے اور کچھ محبت کے اٹھتے ہوئے طوفان سے مجبور ہو کر سفینہٴ دل کو اسی کے حوالے کر دیتی ہے۔ ایک دوسری کنیر دلارام جو انارکلی کے حسن، فن اور مقبولیت سے حسد رکھنے کے ساتھ شاہزادہ پر بھی حریصانہ نظر رکھتی ہے یہ برداشت نہیں کر پاتی کہ انارکلی شاہزادہ کی منظور نظر بنے لہذا نئی سازشوں میں لگی رہتی ہے۔ ”جشن نوروز“ میں انارکلی رقص کرتی ہے تو اکبر اعظم کو دلارام کے (سازش) ترتیب دیے ہوئے قد آدم آئینوں میں سلیم اور انارکلی کے درمیان ہونے والے اشاروں کا عکس نظر آ جاتا ہے۔ دلارام نے اس موقع پر ایک اور حرکت یہ کی تھی کہ انارکلی کو کوئی ایسی نشلی چیز پلا دی تھی جس کے سبب وہ دورانِ رقص شانِ محبوبی میں کچھ ایسی بے باکانہ ادائیں دکھا بیٹھی تھی جس سے ظاہر ہو گیا تھا کہ اس کی غزل کا محبوب شاہزادہ سلیم کی ذات ہے۔ وہ اس کی پاداش میں داخل زنداں بھی کر دی گئی۔ سلیم نے لاکھ کوشش کی کہ انارکلی اس کے حوالے کر دی جائے مگر داروغہ زنداں اور دلارام کی سازشوں کے سبب معاملہ اتنا بگڑ چکا تھا کہ وہ کچھ نہ کر سکا۔ سلیم اور انارکلی کے درمیان اکبر اعظم کی انا پہلے ہی حائل تھی داروغہ زنداں اور دلارام کی غلط بیانی نے اکبر کو یہ یقین بھی دلا دیا کہ انارکلی ہندستان کی ملکہ بننے کا خواب دیکھنے کے علاوہ سلیم کو بغاوت پر بھی اکسار ہی تھی۔ جلال اکبری نے اس کو زندہ دیوار میں چنوا دیا، سلیم تڑپ کر رہ گیا۔ اکبر اعظم کے سامنے وہ کربھی کیا سکتا تھا؟

تاج نے اس ڈرامے کے سارے پہلوؤں مثلاً ماحول، محل وقوع، جزئیات اور



کرداروں کے انداز و ادا کے بیان، نفسیات اور زبان پر خصوصی توجہ دی ہے اور جس کردار کو جہاں پیش کر دیا ہے یا جس سے جو بات کہلوادی ہے وہ پوری طرح موزوں اور حسب حال ہے۔ پوری کہانی کو ڈراما کی شکل میں تین ابواب (عشق، رقص اور موت) میں تقسیم کیا گیا ہے۔ پہلے باب میں عشق بادنوبہار کے خوشگوار جھونکے کی مثل ہے جو ایک نوشگفتہ کلی سے انکھیلیاں کرتا ہے اور وہ نوشگفتہ کلی اس احساس کے باوجود اس کو اپنا مقدر سمجھ بیٹھتی ہے کہ بادنوبہار بادموم کی شکل بھی اختیار کر سکتی ہے جس کے ہلکے سے تھپڑے سے شگفتگی پر مردگی میں تبدیل ہو جائے گی۔ دوسرے باب میں عشق کے معصوم تبسم میں کچھ بیٹابیوں کے ساتھ اندیشوں کی آمیزش ہوتی ہے اور دونگا ہوں کا تصادم حسن و عشق کی کشمکش کے علاوہ دو طبقوں، دونسلوں اور مغل سلطنت کے حال اور مستقبل کے درمیان کشمکش کی بنیاد بن جاتا ہے۔ تیسرے باب میں وہی المناک انجام سامنے آتا ہے جو دل اور شہنشاہ ولی کے ٹکراؤ کا نتیجہ ہو سکتا تھا یا جو ازل سے عشق کا مقدر ہے۔ تاج نے عشق، رقص اور موت کے اس مثلث کو خوش رنگ مناظر کے مربوط و منظم نقشوں میں اتنی خوبصورتی سے پیش کیا ہے کہ ہر منظر اپنے آپ میں مکمل ہونے کے باوجود دوسرے منظر سے ہم رشتہ ہے اور ان تمام مناظر کے مربوط ہونے سے ہی مغلیہ محلات اور اس میں رہنے والوں کی نفسیات کی مکمل تصویر سامنے آتی ہے۔ اس میں عشق، رقص اور موت یا انارکلی، سلیم اور اکبر کے مثلث کے حوالے سے زندگی کے تمام نقوش بڑی خوبی سے سموائے گئے ہیں۔ اس کے علاوہ انارکلی کے فرضی اور اکبر و سلیم کے حقیقی کرداروں کے علاوہ دوسرے کرداروں کی مکمل شخصیتیں بھی اتنی فنکاری سے تخلیق کی گئی ہیں کہ کہانی میں جان پڑ گئی ہے۔ اس لحاظ سے بھی اردو ڈراما کی تاریخ میں تاج کے اس ڈراما کی کوئی مماثل نہیں ہے۔

انارکلی جس کی ذات ڈراما میں کلیدی حیثیت رکھتی ہے حسن و ایثار اور صبر و رضا کی جیتی جاگتی دیوی ہے۔ صرف جشن کی رات چند لمحوں کے لیے نشے میں اس نے خود کو پرامید پایا تھا



ورنہ پورے ڈراما میں اس کی حیثیت جلتی پکھلتی شمع کی مانند ہے اور تاج نے اس کے اکثر مکالموں کو خود کلامی کی صورت دیکھ کر اس کی حسرت نصیبی کی لومزید تیز کر دی ہے۔ اس کے بعض احساسات تو ڈراما پڑھنے یا دیکھنے والوں کی روحوں میں بھی چنگاریاں بھردیتے ہیں۔

”آہ تم نہیں جانتے۔ تم نہیں جان سکتے۔ تم شہزادے ہو۔ تم تک شبہ کی نظریں

نہیں پہنچ سکتیں۔ انارکلی کینر ہے۔ صرف وہم اس کو مروا ڈالنے کو کافی ہے۔“

وہ دکھ سہتی ہے مگر کہتی نہیں ہے۔ ابر نے اس کے بے پناہ حسن اور فن رقص میں مہارت کو دیکھتے ہوئے نادرہ سے انارکلی بنایا تھا، سلیم نے آرزوئے شباب کی حسین قوش قزح بنا دی۔ وہ اتنی معصوم ہے کہ دلا رام کی جھوٹی توبہ تلا کو بھی سچ مان لیتی ہے، مدہوشی و محویت میں بھی چونک پڑتی ہے کہ کہیں کسی نے اس کے چہرے پر ابھری ہوئی شکنوں میں سلیم کا نام نہ پڑھ لیا ہو کیوں کہ اگرچہ اس نے سلیم کو شاہزادگی کے شیش محل سے نکال کر آدم کے بیٹے کی طرح محبت کرنا اور کاروان جوش و مستی کو راہِ اعتدال پر رکھنا سکھایا ہے مگر وہ تماشا بننے یا تماشا بنانے کے قائل نہیں ہے۔ وہ مال و دولت اور تاج و تخت کی بھی نہیں، صرف سلیم کی خواہشمند ہے۔ یہ محض اتفاق ہے کہ اس کا سلیم مغلیہ سلطنت کا وارث ہے۔ اس کی محبت سچی محبت ہے۔ یہی وجہ ہے کہ اس نے محبت میں ناکامیوں سے کام لے کر بھی شہنشاہ اکبر کی فتح کو شکست آمیز بنا دیا ہے۔ انارکلی نے ہی اس ڈرامے کو عظیم المیہ کا بھی درجہ دیا ہے کیوں کہ المیہ کا سبب بننے یا زندگی عطا کرنے والا واقعہ المیہ کا شکار بننے والے کردار سے ہی پیدا ہوتا ہے اور اس ڈراما میں انارکلی کا کردار ایسا ہی کردار ہے۔

سلیم اس ڈراما کا دوسرا بنیادی کردار ہے جس کی شخصیت میں شعریت اور مردانگی اس طرح گھل مل گئی ہے کہ کبھی شاخ گل اور کبھی تلوار نظر آتا ہے۔ وہ جذباتی اور تنہائی پسند ہے۔ طبیعت کا اتنا سادہ ہے کہ رازداری برتنا نہیں جانتا اور کسی زبان پر انارکلی کا نام آتے ہی سراپا اشتیاق بن جاتا ہے۔ عالی نصہی کے غرور میں بھی مبتلا نہیں ہے۔ اس لیے محبت کو ظاہر کر دینا



چاہتا ہے۔ اس کو رشک ہے اس ملاح پر جو روای کی لہروں میں اپنی کشتی اپنی مرضی سے بہائے لیے جاتا ہے۔ سماج کی کوئی پابندی اس کی مرضی کے سامنے حائل نہیں ہوتی۔ اس کے کردار میں جو کمزوریاں تلاش کی گئی ہیں مثلاً دام رام کا اس کو مات دینا یا اس کا اپنی محبوبہ کو دار روغہ زنداں کے حوالے کرنا وہ اکبر اعظم کے کردار کو مضبوط تر بنانے کے لیے ہے۔ یہ نہیں بھولنا چاہیے کہ شاہزادہ سلیم مغل سلطنت یا شاہی محل میں سب کچھ ہے مگر شہنشاہ اکبر کے بعد۔ اس کے مد مقابل اس کی کوئی حیثیت نہیں ہے۔ شاید یہی وجہ ہے کہ اس کے کردار میں وہ جان نہیں ہے جس کی ایک عام قاری یا تماشا سائی کو توقع ہو سکتی ہے۔ البتہ اس زاویے سے اس کا کردار سب سے مضبوط کردار ہے کہ وہ دریا کی تند و تیز موج کی مانند سرکش و طاقتور تو ہے مگر اس کی طاقت و سرکشی کے مظاہرے کا میدان دریا کے دونوں ساحلوں کے بیچ ہے باہر نہیں۔ اس نے جب اپنی بے کسی کو زبان دی ہے تو پتھر دل بھی سسکیاں بھرنے لگے ہیں:

”مجھے کچھ نکل رہا ہے۔ مجھے کچھ گھونٹ رہا ہے۔ ویرانوں میں سے چھینیں آرہی

ہیں۔ دیواروں میں سرگوشیاں ہیں۔ ہوا میں کچھ لرز رہا ہے۔ (یک لخت کانپ

اٹھتا اور آنکھیں پھاڑ پھاڑ کر ادھر ادھر دیکھتا ہے) کیا ہے؟ میں کہاں ہوں؟

(اکبر کو دیکھ کر) تم کون ہو؟ ظل الہی (اٹھ کر دوڑا نو ہو جاتا ہے) تم شہنشاہ ہو۔

نخی ہو۔ رحیم ہو۔ مجھے ایک نجنجر لادو۔ میں اس سب کے بعد بھی تم کو باپ

کہوں گا۔ تمہارے قدموں میں سر رکھ دوں گا۔ تمہارے ہاتھ چوم لوں گا۔ مجھے

لہذا ایک نجنجر لادو۔“

اکبر اعظم اس ڈرامے کا تیسرا اہم کردار ہے جس کی سخت گیری میں بھی ایک شان ہے۔ ظاہری وضع قطع، رعب و دبدبہ، اسلوب فکر اور انداز گفتگو سے ظاہر ہوتا ہے کہ وہ عظیم ہندستان کا عظیم بادشاہ ہے۔ آخر تک اس کی شخصیت کا جاہ و جال قائم رہتا ہے۔ اس میں کہیں کوئی شکستگی نہیں آتی۔ سلیم کے انارکلی کو اپنا بنا لینے پر وہ کسی طرح راضی نہیں ہوا۔ اس



لیے نہیں کہ اس کے سینے میں باپ کا دل نہیں تھا۔ وہ ایک شفیق باپ تھا مگر یہ بھی جانتا تھا کہ جو طوفان جتنی تیزی سے بڑھتا ہے اتنی ہی تیزی سے اترتا بھی ہے۔ اس کے علاوہ اس کی نظر مستقبل پر بھی تھی۔ جوشِ غضب میں کہے ہوئے اس کے جملے بھی اس احساس سے خالی نہیں ہیں کہ وہ ایک عظیم الشان شہنشاہ ہے۔:

”جس کے رقص نے ہندستان کے تخت کو لرزادیا، جس کے نغمے نے ایوانِ شاہی میں شعلے بھڑکا دیئے، جس کے حسن نے جگر گوشہ مغلیہ کو شیخو کے باپ کو جلال الدین اکبر کو لوٹ لیا، جس کی ترغیب نے خون میں خون کے خلاف زہر ملا دیا، جس کی سرگوشیوں نے قوانینِ فطرت کو توڑنا چاہا، لٹا ہوا باپ، تھکا ہوا شہنشاہ، ہارا ہوا فاتح اسے فنا کر دے گا۔ جس طرح اس نے میری اولاد کو مجھ سے جدا کیا یونہی وہ اپنی ماں سے جدا ہوگی۔ لے جاؤ اکبر کا حکم ہے، سلیم کے باپ کا ہندستان کے شہنشاہ کا۔ لے جاؤ اس حسین فتنے کو اس دلفریب قیامت کو لے جاؤ، گاڑ دو زندہ دیوار میں گاڑ دو۔“

لیکن آخر میں جب اس کا جوشِ غضب ٹھنڈا پڑا ہے اور انتقام کی آگ بجھ گئی ہے تو اس کی شخصیت نکھر کر سامنے آگئی ہے۔ اس مقام پر محسوس ہوتا ہے کہ جبر و قہر کا پہاڑ روٹی کے گالوں میں تبدیل ہو گیا ہے:

”مجھے چھومت۔ ایک دفعہ باپ کہہ دے۔ صرف لبا کہہ کر پکار لے (آنسو اور زیادہ امنڈ آتے ہیں) میں تجھے خنجر تک لا دوں گا۔ ہاں خنجر تک لا دوں گا۔ مگر بیٹا یہ بدنصیب باپ۔ جسے سب شہنشاہ کہتے ہیں۔ اپنا سینہ ننگا کر دے گا۔ خنجر اس کے سینے میں بھونک دینا۔ پھر تو دیکھے گا اور دنیا بھی دیکھے گی کہ اکبر باہر سے کیا ہے اور اندر سے کیا ہے۔ اکبر کا قہر۔ اکبر کا ستم اور اکبر کا ظلم کیوں ہے؟ اس کے خون میں بادشاہ کا ایک قطرہ نہیں۔ ایک بوند نہیں۔ وہ سب کا سب شیخو کا



باپ ہے۔ صرف باپ۔ وہ بادشاہ ہے تو تیرے لیے۔ وہ مزدور ہے تو تیرے لیے۔ وہ قاہر و جابر بھی ہے تو تیرے لیے۔ وہ تیرا غلام ہے اور میرے جگر گوشے غلاموں سے غلطیاں بھی ہو جاتی ہیں۔“

ڈرامے کا یہ آخری منظر، پتھر کے موم ہونے کا منظر ہے اس منظر میں شروع سے چلا آ رہا شہنشاہ اور باپ کے جذبات کا تصادم اختتام کو پہنچتا ہے اور قاری یا تماشا سائی جو اب تک اکبر کی سخت گیری سے نالاں تھا اس کو ہمدردی کی نظر سے دیکھنے لگتا ہے۔ اکبر کا کردار اس لحاظ سے اس ڈرامے کا بہت اہم کردار ہے کہ انارکلی کے المناک انجام سے دو چار ہونے کے پہلے تک اس کا ہر فعل مطلق العنان بادشاہ کے شاہانہ وقار کا حامل ہے لیکن جوش انتقام کے سرد ہوتے ہی وہ ایک شفیق باپ بن جاتا ہے۔ اس کی شخصیت بدل جاتی ہے۔ اس ڈراما کی خاص بات یہ ہے کہ اس میں چھوٹے سے چھوٹے کردار جیسے خواصین، داروغہ زنداں بھی اہمیت رکھتے ہیں۔ ثریا، بختیار اور مہارانی کے کردار تو بہت ہی نمایاں ہیں جنہوں نے ڈرامے کو حقیقی فضا سے ہمکنار کرنے میں بہت مدد کی ہے لیکن دلا رام کا کردار سب سے زیادہ قابل توجہ ہے۔ یہ تمام ڈرامے میں یکساں طور پر جاری و ساری رہا ہے اور تاج نے اسی کے ذریعے اپنے ڈرامے کو کئی اہم موڑ دیے ہیں۔ وہ عورت کی ناکام ہوس کا ردِ عمل ہے۔ شقاوت و سنگدلی اور حسد و بے دردی کے سوا اس سے کچھ ظاہر ہی نہیں ہوتا۔ ناپسندیدگی کے باوجود یہ عورت کا ایک روپ ہے۔ تاج نے اس ناپسندیدہ کردار میں حاسد عورت کی نفسیات اور اس کے حزبوں کو پیش کرنے میں کمال کر دیا ہے۔ وہ محلات کی باخبر، آقاؤں کی مزاج شناس اور نہایت فریب کار کنیر ہے اور کنیر ہوتے ہوئے بھی وہ سلیم کے لیے اپنے دل میں نہ صرف محبت کا جذبہ رکھتی ہے بلکہ اس کا برملا اظہار بھی کرتی ہے۔ اکبر پر بھی اپنی گرفت رکھتی ہے۔ سلیم و انارکلی کی خلوتِ خاص میں داخل ہوتی ہے اور یہ جانتے ہوئے بھی کہ سلیم بہر حال اکبر کا لخت جگر ہے، اکبر کو وہ منظر دکھا دیتی ہے جو شہنشاہ اور ولی عہد سلطنت یعنی باپ اور بیٹے



کو صف آراء کر دیتا ہے۔ وہ سلیم پر بغاوت کا جھوٹا الزام بھی عائد کرتی ہے اور اگرچہ وہ خود سلیم کو اپنا بنا کر ملکہ ہند بننے کا خواب دیکھتی ہے مگر الزام معصوم انارکلی پر رکھ دیتی ہے۔ وہ اتنی عیار ہے کہ اکبر اعظم، سلیم اور انارکلی سب کی ہمدرد بن کر سب کو دھوکا دیتی ہے اور کوئی نہیں سمجھ پاتا کہ اس خوبصورت بلا میں کتنا زہر بھرا ہے۔

اس کے انتہائی شاطرانہ اور کمینہ طبیعت ہونے کا شاہد وہ منظر ہے جہاں وہ انارکلی کے سامنے سلیم سے اپنے عشق کا اظہار کرتے ہوئے اس کو ”بہن“ کہتی ہے اور یقین دلاتی ہے کہ چونکہ وہ اب سمجھ چکی ہے کہ سلیم کے دل میں اس کے لیے کوئی جگہ نہیں ہے اس لیے محبوب کی محبوب سے محبت کرنے میں تسکین محسوس کرتی ہے۔ وہ معافی کی خواستگار بھی ہوتی ہے اور یہ کہتے ہوئے انارکلی کا دامن پکڑ لیتی ہے کہ:

”میرے قصور بخش دو۔ کم نصیب سمجھ کر بخش دو ہاری ہوئی رقیب سمجھ کر بخش

”۔“

اور جب انارکلی معصومیت کے سبب اس کو اپنے سینے سے لگا لیتی ہے تو وہ اپنا آخری وار کر بیٹھتی ہے۔ اس کا یہ وار یہ کہتے ہوئے انارکلی سے رخصت ہوتا ہے کہ:

”میرا شرمندہ چہرہ اور مجرم دل تمہاری نظریں برداشت نہیں کر سکتے۔ میں جاتی

ہوں۔“

لیکن اس کے باوجود انارکلی کے دیوار میں زندہ چنوا دیے جانے تک وہ مسلسل گھات میں لگی رہتی ہے۔

حقیقت یہ ہے کہ سلیم اور انارکلی کے معاشقے پر مبنی ڈرامے کو ڈرامائیت سے ہمکنار کرنے والا سب سے وحشت ناک کردار دلا رام ہی کا ہے۔ پورے ڈرامے میں وہ خطرے کا نشان اور طوفان کی علامت ہے۔ اپنے محبوب کو پانے میں تو وہ ناکام رہی مگر اس ناکامی نے اس کو اتنا وحشت ناک بنا دیا کہ وہ اکبر اعظم، سلیم اور انارکلی سبھی کو شکست دینے میں



کامیاب ہوگئی۔

انہیں کرداروں کے توسط سے عشق کے تین تصورات بھی سامنے آئے ہیں۔ دلارام کا عشق ملکیت، جنسی آسودگی اور اقتدار کی خواہش کا مظہر ہے۔ وہ اس لیے تو سلیم کو چاہتی ہی ہے کہ وہ جوان و خوبصورت ہے، اس لیے اور زیادہ چاہتی ہے کہ وہ ولی عہد سلطنت ہے اور اس کے دل کی ملکہ بننے کا مطلب ہندستان کی ملکہ بننا ہے۔ سلیم کا عشق ایک والہانہ جذبہ اور جمالیاتی شعور کا مظہر ہے۔ وہ انارکلی کی ذات میں جذب ہو کر سب کچھ بھول جانے کا متمنی ہے۔ اس کو اپنی ذات کی فکر ہے نہ منصب اور اعلا نصی کی۔ وہ اس سے بچھڑ کر بھی اس کے حسین تصور سے جدا نہیں ہوتا بلکہ اپنے پورے وجود کو اسی تصور کے رحم و کرم پر چھوڑ دیتا ہے لیکن انارکلی کا عشق دلارام اور سلیم کے عشق کی طرح خواہش ہے نہ جذبہ بلکہ عشق ہی اس کی زندگی ہے۔ وہ سلیم کو اس لیے نہیں چاہتی کہ وہ جوانمرد و جیہہ اور شاہزادہ ہے بلکہ اس لیے چاہتی ہے کہ ایک والہانہ کیفیت نے اس کو سلیم کو چاہنے پر مجبور کر دیا ہے۔ عشق نہ ہو تو اس کی ذات کی تکمیل ہونہ ہی تہذیب نفس کی سبیل پیدا ہو۔ عشق کی نرم آنچ میں تپ کر ہی اس نے اپنی حسی قوتوں کو جلا بخشا ہے۔

عشق کے اس ارفع تصور کے علاوہ جس میں عشق ہی تکمیل ذات کا باعث بھی ہے اور تہذیب ذات کا بھی اس ڈراما میں جو دوسری خوبیاں ہیں مثلاً پلاٹ، کردار، مکالمہ ان کی طرف پہلے ہی اشارہ کیا جا چکا ہے۔ خوشنما رنگوں کی آمیزش بھی بہت معنی خیز ہے۔ رقص طاؤس وغیرہ اکبر و سلیم کے عہدہ مغلیہ محلات کی تہذیبی فضا اور مغلوں کے فنون لطیفہ کی سرپرستی کرنے کے رجحان کی طرف اشارہ کرتے ہیں۔ اس بات کی بھی کوشش کی گئی ہے کہ جو اشعار پڑھے جائیں وہ بر محل اور اس زمانے سے مطابقت رکھتے ہوں۔ خاص طور سے ”شیش محل“ میں انارکلی کی گائی ہوئی غزل کا ایک ایک لفظ والہانہ شیفتگی اور خمار آگیں کیفیت کا مظہر ہے۔ دلارام نے انارکلی کو کوئی نشلی چیز نہ بھی پلائی ہوتی تب بھی چشم تصور اس کی



غزل کے انتخاب اور گائیگی کے ساتھ لفظوں کی ادائیگی کے انداز سے لڑکھڑاتی ہوئی انارکلی کو اکبر اعظم کے سامنے لاکھڑا کرتی، کیوں کہ اس غزل کے ہر شعر بلکہ ہر لفظ میں اداؤں اور کنایوں کے ہزاروں نشتر پیوست ہیں۔ جس منظر میں دلارام کی کمینگی انتہا کو پہنچتی ہے یا جس منظر سے انارکلی کی بدبختی کا آغاز ہوتا ہے، وہ پورا منظر نفسیاتی، ڈرامائی اور ادبی لحاظ سے اس قابل ہے کہ بار بار دہرایا جائے۔ کمال یہ ہے کہ دہرائے یا پڑھے جانے کے باوجود تشنگی برقرار رہتی ہے۔

انارکلی: (غزل شروع کرتی ہے۔ گانے کے دوران میں شراب کا نشہ تیز تر ہوتا جاتا ہے۔ اس کی توجہ صرف سلیم کی طرف ہے۔ بہت جلد وہ بھول جاتی ہے کہ میرے اور سلیم کے سوا کوئی اور بھی محفل میں موجود ہے۔ اکبر آنکھیں بند کیے۔ نیم دراز ہے۔ انارکلی کا رخ سلیم کی طرف ہے۔ اس لیے اس کا چہرہ اکبر زانی اور بیگموں سے اوجھل ہے لیکن جوشہزادیاں اور کنیریں اسے دیکھ سکتی ہیں وہ اس کے نرت پر حیران ہیں اور ان کی نظریں بار بار بے اختیار اکبر کی طرف اٹھتی ہیں)

## غزل

اے ترک غمزہ زن کہ مقابل نشستہ  
 دردیدہ ام خلیدہ وہ در دل نشستہ  
 (انارکلی ترک غمزہ زن کا اشارہ واضح طور پر سلیم کی طرف کرتی ہے۔ سلیم اتنے واضح اشارے سے گھبرا سا جاتا ہے۔)

سلیم: (کچھ دیر بے چین رہ کر آخر پیچھے دلارام کی طرف دیکھتا ہے) دلارام!  
 دلارام: (انارکلی کو تکتے تکتے) صاحب عالم!



سلیم: انارکلی یہ کیا کر رہی ہے؟  
دلارام: میں خود حیرت میں ہوں۔

انارکلی

آرام کردہ بنہاں خانہ دلم  
خلقے دریں گماں کہ بہ محفل نشستہ

(انارکلی نہاں خانہ دلم میں اپنی طرف اشارہ کر کے نشستہ کا مخاطب پھر سلیم کو بناتی ہے۔ سلیم

کی گھبراہٹ بڑھ رہی ہے اور وہ تخت پر بار بار پہلو بدل رہا ہے۔)

سلیم: (نہیں رہا جاتا) دلارام اسے روکو۔ (پریشان نظر سے ادھر ادھر دیکھتا ہے کہ کوئی اور تو

نہیں دیکھ رہا ہے)

دلارام: (انارکلی کو تکتے تکتے) روک رہی ہوں۔ مگر وہ دیکھتی نہیں۔ اس کی نظریں آپ پر

گڑی ہوئی ہیں۔

(سلیم آنکھ کے خفیف اشارے سے ناخوشی کا اظہار کر کے اسے روکنا چاہتا ہے)

انارکلی:

من خون گرفتہ نیستم امروز ورنہ تو  
خنجر بدست و تیغ حائل نشستہ

(انارکلی من کا اشارہ اپنی طرف اور نشستہ کا پھر سلیم کی طرف کرتی ہے)

دلارام: صاحب عالم آپ خود روکیے۔ ظل الہی دیکھ لیں گے۔

سلیم: میں اسے آنکھوں ہی آنکھوں میں روک رہا ہوں لیکن نہ جانے اسے کیا ہو گیا ہے۔ وہ

کچھ نہیں سمجھتی۔

دلارام: آپ واضح اشارے سے منع کیجیے۔ میں ظل الہی کے پاس جا کر ان کی توجہ کسی دوسری

طرف کیے دیتی ہوں۔ (دلارام عنبر سے سرگوشی کر کے اکبر کی طرف جاتی ہے)



خوباں شکستہ رنگ نخل ایستادہ اند  
 ہر جا تو آفتاب شامل نشستہ  
 (انارکلی بے باک ہوتی جا رہی ہے۔ سلیم سرا سیمگی کے عالم میں آنکھوں  
 سے۔ سر کی حرکت سے۔ آنکھ کے اشارے سے اسے روکنے کی کوشش کر رہا  
 ہے۔)

دلارام تخت پر اکبر کے پیچھے پہنچ کر اسے انارکلی کی طرف متوجہ کرتی ہے۔  
 اکبر سنبھل کر بیٹھ جاتا ہے۔ ایک نظر دلارام کا چہرہ دیکھتا ہے اور سب کچھ سمجھ کر  
 انارکلی کی جرأت پر حیران رہ جاتا ہے۔ دلارام آئینے کی طرف اشارہ کرتی  
 ہے۔ اس میں سلیم اشاروں سے انارکلی کو روکتا ہوا نظر آتا ہے۔ ساز باز کے  
 انکشاف پر اکبر سے نہیں رہا جاتا۔ غیظ و غضب کے عالم میں کھڑا ہو جاتا  
 ہے۔)

اکبر: ہو۔

(اکبر کے کھڑے ہوتے ہی ساری محفل کھڑی ہو گئی اور جشن پر سکوت مزار  
 چھا گیا ہے۔ انارکلی چونک کر اکبر کو دیکھتی ہے۔)

کافور!

کافور: ظل الہی!

اکبر: اس بیباک عورت کو لے جاؤ اور زنداں میں ڈال دو۔“

ممکن ہے اس ڈرامے کے بعض مقامات پر یا امتیاز علی تاج کے قلم میں کچھ فروگزاشتیں تلاش  
 کر لی جائیں مگر یہ بہت معمولی نوعیت کی ہوں گی زیادہ سے زیادہ یہ کہا جاسکے گا کہ اس  
 شاہکار میں یہ معمولی فروگزاشتیں بھی نہ ہوتیں تو اچھا تھا۔ اس لیے انارکلی کے مطالعے کا



بنیادی نکتہ یہ نہیں ہے کہ امتیاز علی تاج کے قلم یا تصور سے کہاں چوک ہوئی ہے بلکہ اصلی نکتہ یہ ہے کہ جس کشمکش پر اس شاہکار تخلیق کی بنیاد رکھی گئی ہے اس کشمکش کی نوعیت کیا ہے؟ کیوں کہ زندگی اور ڈراما میں بنیادی فرق یہی ہے کہ زندگی بکھرے ہوئے تاثر اور اچھے برے تجربے سے عبارت ہے۔ جب کہ ڈراما مخصوص آہنگ میں ڈھال کر پیش کیا جاتا ہے۔ تخلیقی سطح پر آپ بیتی، جگ بیتی کی شکل اختیار کر لیتی ہے۔ تاج کے اس ڈرامے میں یہ تمام خوبیاں موجود ہیں اور اس میں پیش کی گئی مغل تہذیب کی نمائندہ تمثیل اگرچہ تاریخ اور تحقیق کی کسوٹی پر کھری نہیں اترتی، اس کے باوجود قاری یا تماشا سائی اس کے سحر میں اس طرح مبتلا ہو جاتا ہے کہ اس کو اپنا ہوش ہی نہیں رہتا۔ وہ چونکتا بھی ہے تو بس یہ کہنے کے لیے کہ ”کاش ایسا نہ ہوا ہوتا“ یا ”کاش ایسا ہوا ہوتا۔“ وہ بار بار اس ڈراما کو پڑھتا دیکھتا یا سنتا ہے اور اس کی تشنگی بڑھتی جاتی ہے۔

تاج کے فن کی سب سے بڑی کامیابی یہی ہے کہ انھوں نے چار سو سال پہلے کے مغلیہ محلات سے حسن و عشق کی کشمکش کے جس فرسودہ خیال کو لیا تھا اس کو سماجی المیہ میں تبدیل کر دیا ہے اور اس سماجی المیہ میں سماجی ناہمواریوں سے پیدا ہونے والی بے بسی، مطلق العنانیت کی بخشش ہوئی ذہنی بیماری اور کینہ و حسد سے پیدا ہونے والی عیاری مختلف کرداروں میں متشکل ہو گئی ہے لیکن ان کے متوازی عشق کے نہایت ارفع تصور کی جلانی ہوئی ایک شمع بھی روشن ہے جو مسلسل جلتی ہے پکھلتی ہے روشنی اور حرارت دیتی ہے مگر شکوہ نہیں کرتی۔ ماتم نہیں کرتی۔ بلکہ اندھیرا جیسے جیسے بڑھتا جاتا ہے اس شمع وفا کی لو بھی تیز تر ہوتی جاتی ہے۔ اس لحاظ سے ”انارکلی“ ایک مکمل المیہ ڈراما ہے کہ اس میں ماضی کی کشمکش حال کی کشمکش سے ہم آہنگ ہو گئی ہے۔ کردار اگرچہ چار سو سال پرانے ہیں مگر زندگی سے متعلق تخلیق کار کا نقطہ نظر فرسودہ نہیں ہے۔

کانوں سنی کے مقابلے آنکھوں دیکھی ہمیشہ دلچسپ ہوتی ہے۔ عام زندگی میں اس کی



مثال وہ لوگ ہیں جو واقعات کے بیان میں اپنی حرکات و سکنات شامل کر لیتے ہیں۔ فنون لطیفہ میں اسٹیج کی اہمیت اسی لیے محسوس کی گئی ہے کہ اس میں جو کچھ سنا اور محسوس کیا جاتا ہے وہ دکھائی بھی دیتا ہے۔ یونان اور ہندستان میں بہت قدیم زمانے سے اسٹیج ڈرامے مقبول رہے ہیں۔ اردو میں اس کی تاریخ بہت پرانی نہیں ہے مگر نواب واجد علی شاہ کے ڈراما ”اندر سبھا“ کے اسلوب اور آغا حشر کاشمیری کے حوالے سے ممبئی کے پارسی تھیٹر کے اسلوب کو اردو ڈراموں کا دو نمائندہ اسلوب تسلیم کیا گیا ہے۔ دونوں اسالیب میں فضا، مکالموں کی نوعیت اور واقعات کی پیشکش الگ الگ ڈھنگ سے ہوتی ہے۔ مرزا محمد ہادی رسوا اور مولانا ظفر علی خاں نے ڈراما کا رشتہ اسٹیج کے بجائے ادب سے جوڑنے کی کوشش کی تھی۔ اسی زمانہ میں ڈراموں کے ذریعہ قوم کی ذہنی بیداری کی تحریک کو تقویت پہنچانے کی بھی کوشش کی گئی تھی۔ اس مقصد سے ۱۹۰۵ء میں مولانا ظفر علی خاں نے جنگ روس و جاپان کو موضوع بنا کر ایک ڈراما لکھا تھا۔ منشی امراؤ علی، منشی کشن چند زیبا، مولانا عبدالماجد دریا آبادی اور عبدالحمید شرر نے بھی معاشرتی اصلاح کے مقصد سے ڈرامے تخلیق کیے تھے۔ امتیاز علی تاج (۱۹۰۰ء تا ۱۹۷۰ء) کا امتیازی وصف یہ ہے کہ انھوں نے اردو ڈرامے کو تیسرا اسلوب عطا کرنے کے ساتھ ادب اور اسٹیج سے اس کے رشتے میں بھی توازن پیدا کیا ہے۔

اسٹیج کیے جانے کے نقطہ نظر سے اس پر سوال اٹھائے جاتے رہے ہیں مثلاً مکالمے طویل اور مناظر چھوٹے ہیں اور جلدی جلدی تبدیل ہوتے ہیں۔ لہذا جتنی تیزی سے مناظر تبدیل ہوتے ہیں اتنی تیزی سے کرداروں کے لباس اور اسٹیج پر اپرٹی یعنی اسٹیج کی ضرورت کا سامان تبدیل نہیں کیے جاسکتے۔ کسی حد تک یہ اعتراضات صحیح ہیں مگر اس سلسلے میں جو پہلی بات فراموش نہیں کی جاسکتی وہ یہ ہے کہ ان دشواریوں کے باوجود اس ڈراما کے کامیاب شو ہوتے رہے ہیں اور اب تو اشاراتی اسٹیج کا دور ہے۔ اس کے علاوہ طویل مکالموں کے ذریعہ کرداروں کو اپنی نفسیاتی کشمکش اور جذباتی کیفیت کو بھی پیش کرنے کا بھرپور موقع ملتا ہے۔



اس ڈراما میں سلیم اور اکبر یا انارکلی اور اکبر میں برپا ہونے والی جو کشمکش ہے اس سے زیادہ صبر آزما کشمکش اکبر کی انارکلی کی، سلیم کی اپنی ذات یا باطن سے ہے۔ اس لیے اس کی موجودہ صورت میں طویل مکالموں کے ذریعہ اس نفسیاتی کیفیت کو زیادہ بہتر طریقے سے ظاہر کیا جاسکتا ہے۔ یہ ایک لافانی ڈرامہ ہے۔ زبان و تخیل اور کردار و مناظر کے اعتبار سے بھی اور اسٹیج کے رموز و آداب اور اس سے پیدا ہونے والے تاثر کے اعتبار سے بھی۔

شمیم طارق

مبئی ۱۷ جولائی ۲۰۰۳ء



## دیباچہ

میں نے انارکلی ۱۹۲۲ء میں لکھا تھا۔ اس کی موجودہ صورت میں تھیسزوں نے اسے قبول نہ کیا۔ جو مشورے ترمیم کے لیے انھوں نے پیش کیے انھیں قبول کرنا مجھے گوارا نہ ہوا۔ مغربی ڈراما کے مطالعے کے بعد دس سال پہلے بھی اسے طبع کرنے کی جرأت نہ ہوتی تھی۔ اردو ڈراما کی حالت دیکھتے ہوئے آج بھی اسے طبع کرانے میں تامل نہیں۔ جہاں تک میں تحقیق کر سکا ہوں۔ تاریخی اعتبار سے یہ قصہ بے بنیاد ہے۔ لاہور میں محکمہ آثار قدیمہ کی طرف سے انارکلی کے مقبرے میں اس کی جو داستان ایک فریم میں لگی ہوئی ہے۔ اس کا ترجمہ یہ ہے:

”لاہور کا سول اسٹیشن انارکلی کے نام سے مشہور ہے۔ یہ خطاب شہنشاہ اکبر کے حرم میں نادرہ بیگم یا شرف النساء بیگم ایک منظور نظر کنیز کو ملا تھا۔ ایک روز اکبر شیس محل میں بیٹھا تھا۔ نوجوان انارکلی اس کی خدمت میں مصروف تھی تو اکبر نے آئینوں میں دیکھ لیا کہ وہ سلیم کے اشاروں کا جواب تبسم سے دے رہی ہے۔ بیٹے سے مجرمانہ سازش کے شبہ پر شہنشاہ نے اسے زندہ گاڑ دینے کا حکم دیا۔ چنانچہ حکم کی تعمیل میں اسے مقررہ مقام پر سیدھا کھڑا کر کے اس کے گرد دیوار چن دی گئی۔ سلیم کو اس کی موت کا بے خد صدمہ ہوا۔ تخت پر بیٹھنے کے بعد اس نے انارکلی کی قبر پر ایک نہایت عالی شان عمارت بنوادی۔ اس کا تعویذ



خالص سنگ مرمر کی ایک ہی سل سے بنا ہوا ہے، جو اپنے حسن کے لحاظ سے غیر معمولی اور نقش کے اعتبار سے نادر روزگار ہے۔ بقول ایسٹوک کے یہ تعویذ دنیا میں سنگ تراشی کے بہترین نمونوں میں سے ہے۔ اس کے اوپر اللہ تعالیٰ کی ۹۹ صفات کندہ ہیں۔ پہلوؤں پر یہ شعر کھدا ہوا ہے جو انارکلی کے عاشق شاہ جہانگیر نے خود کہا تھا

تاقیامت شکر گویم کردگار خویش را

آہ گرمں باز ینم روئے یار خویش را

(مجنوں سلیم اکبر)

ایک دوسرے فریم میں اس عمارت کی تاریخ لکھی ہے کہ کس زمانے میں اس عمارت سے کام لیا گیا۔ اس سلسلے میں انارکلی کے زندہ گاڑنے کی تاریخ ۱۵۹۹ء اور مقبرے کی تکمیل کی تاریخ ۱۶۱۵ء درج ہے۔

یہ داستان نہ معلوم کب اور کیوں کرایجاد ہوئی اور لاہور کی جن تواریخ میں اس کا تذکرہ ہے ان میں کہاں سے لی گئی۔ خود داستان میں اندرونی شہادتوں کی بنا پر کئی ایسے نقائص ہیں جن کی وجہ سے یہ قرین قیاس معلوم نہیں ہوتی۔ لیکن ان امور پر مورخ مجھ سے بہتر بحث کر سکتا ہے۔

میرے ڈراما کا تعلق محض روایت سے ہے۔ بچپن سے انارکلی کی فرضی کہانی سنتے رہنے سے حسن و عشق اور ناکامی و نامرادی کا جو ڈراما میرے تخیل نے مغلیہ حرم کی شوکت و تجمل میں دیکھا اس کا اظہار ہے۔ اب تک جن لوگوں نے اے سنا ان کا اس امر پر اختلاف ہے کہ یہ ٹریجڈی سلیم اور انارکلی کی ہے یا اکبر اعظم کی لیکن ”انارکلی“ میں اتنی دلاویزی ہے کہ نام تجویز کرتے وقت کسی دوسرے امر کو ملحوظ رکھنا میرے لیے ناممکن تھا۔

ہندستان کے مایہ ناز مصور اور میرے محترم دوست عبدالرحمن چغتائی نے میرے مردہ



الفاظ کے ساتھ اپنے زندہ نقوش کو شامل کر دیا ہے۔ یوں اس ڈراما کی طباعت بھی میرے لیے ویسی ہی خوشی کی موجب ہے جیسا اس کا اسٹیج پر آجانا میرے لیے ہوتا۔ وہ اسے اپنا احسان بھی نہ سمجھیں مگر میں اسے اپنے لیے فخر و عزت کا باعث بھی سمجھتا ہوں۔

میرے دوست غلام عباس صاحب اور مولانا چراغ حسن حسرت نے نظر ثانی اور طباعت کے دوسرے کاموں میں جس محبت اور سرگرمی سے دلچسپی لی اس کا دلی شکر یہ ادا کیے بغیر میں یہ دیباچہ ختم نہیں کر سکتا۔

سید امتیاز علی تاج

۷۔ ریلوے روڈ، لاہور



## دیباچہ طبع دوم

اس عرصہ میں اس کتاب پر متعدد ریویوشائع ہوئے۔ اکثر اصحاب نے مہامین اور اپنے خطوط میں استحسان کی نظر سے دیکھا۔ بعض حضرات نے اسے ناپسند کیا۔ میں تعریف و تنقیص دونوں کے لیے احسان مند ہوں جو مشورہ مجھے مفید معلوم ہوا اس پر میں نے طبع دوم میں عمل کیا ہے جسے اہم نہیں سمجھا اسے نظر انداز کر دیا ہے۔ چند ایک نقادوں سے متفق ہوں۔ دوسرے اصحاب رفتہ رفتہ مجھ سے متفق ہو جائیں گے۔

سید امتیاز علی تاج



# افراد

جلال الدین محمد اکبر.....	شہنشاہ ہند
سلیم	اکبر کا بیٹا اور ولی عہد
بختیار	سلیم کا بے تکلف دوست
رانی	اکبر کی راجپوت بیوی اور سلیم کی ماں
انارکلی	حرم سرا میں اکبر کی منظور نظر کنیز
ٹریا	انارکلی کی چھوٹی بہن
انارکلی کی ماں	.....
دلارام	انارکلی سے پہلے اکبر کی منظور نظر کنیز
زعفران	حرم سرا کی ایک شوخ کنیز
ستارہ	حرم سرا کی کنیز۔ زعفران کی سہیلی
مروارید	حرم سرا کی کنیز۔ دلارام کی رازدار
عنبر	حرم سرا کی کنیز۔ دلام رام کی رازدار
خواجہ سرا کا فور	کنیزوں کا داروغہ
داروغہ زنداں۔ خواجہ سرا۔ بیگمیں۔ کنیزیں وغیرہ	.....
مقام	قلعہ لاہور
زمانہ	۱۵۹۹ء کا موسم بہار



# مناظر

عشق	.....	باب اول
حرم سرا اور پائیں باغ کے درمیان ایک بارہ دری	.....	منظر اول
سلیم کا ایوان	.....	منظر دوم
حرم سرا میں ایک غلام گردش	.....	منظر سوم
حرم سرا کا پائیں باغ	.....	منظر چہارم
رقص	.....	باب دوم
سلیم کا ایوان	.....	منظر اول
انارکلی کا حجرہ	.....	منظر دوم
قلعہ لاہور کا ایک ایوان	.....	منظر سوم
شیش محل	.....	منظر چہارم
موت	.....	باب سوم
سلیم کا ایوان	.....	منظر اول
زنداں	.....	منظر دوم
اکبر کی خواب گاہ	.....	منظر سوم
زنداں کا بیرونی منظر	.....	منظر چہارم
سلیم کا ایوان	.....	منظر پنجم



## منظر اول

مغل اعظم جلال الدین محمد اکبر شہنشاہ ہند کی محل سرا میں موسم بہار کی ایک دوپہر۔ ظہر کی نماز ادا ہوئے ڈیڑھ گھنٹہ کے قریب وقت ہو چکا ہے۔ ستونوں اور محرابوں کے سایے طویل ہونے شروع ہو گئے ہیں۔ بیگمیں دوپہر کی استراحت ختم کرنے والی ہیں۔ معمر خادما میں دوسرے وقت کے کاموں میں مصروف ہو چکیں، لیکن ابھی رونق اور چہل پہل کا وہ ہنگامہ برپا نہیں ہوا جو مشرقی حکمرانوں کی محل سراؤں کو نشاط و طرب کی دنیا بنائے رکھتا ہے۔ ایک کشادہ اور بلند بارہ دری جو حرم کے صحن اور پرانے پائیں باغ کے درمیان واقع ہے اور پائیں باغ میں ملازمین حرم کے جدید حجرے تعمیر ہو جانے کے باعث اب بیگموں کے استعمال میں نہیں رہی۔ الگ تھلگ اور صحن حرم سے دور ہونے کی وجہ سے نوجوان کنیزوں اور خواصوں کی مرغوب آرام گاہ ہے جہاں وہ اس وقت بھی بڑی بوڑھیوں کی نظروں اور طعنوں سے محفوظ ہو کر اپنی فراغت کا بقیہ وقت اطمینان اور بے فکری سے گزار رہی ہیں۔

کچھ بیٹھی چوسر کھیل رہی ہیں۔ کچھ شطرنج کی چالوں میں دنیا و مافیہا سے غافل ہیں۔ ایک طلب والی نے پان دان کھول رکھا ہے۔ کبھی پان لگا کر کھاتی ہے، کبھی چھالیا کرتے کرتے آرسی میں مٹی کی دھڑی کا معائنہ کر لیتی ہے۔ جنھیں بیگموں سے سلیقے اور سکھڑا پے کی داد ملتی ہے۔ ان میں سے کوئی اپنی شہرت برقرار رکھنے کی فکر میں سرگندھوار ہی ہے۔ کوئی پرانے دوپٹہ کو نئے سرے سے رنگوا کر اس پر لچکا ٹانک رہی ہے، جنھیں ملازمانہ زندگی کے سرد



و گرم اور گراںبار یوں نے بے حس بنا دیا ہے۔ ان کے نزدیک فراغت کا بہترین مصرف نیند ہے لیکن اس مقام کی خلوت کا پورا فائدہ زعفران اور ستارہ اٹھارہی ہیں۔ چنچل اور منہ پھٹ لڑکیاں ہیں۔ گانے بجانے کی شوقین لیکن موسیقی سے زیادہ موسیقی دانوں کے نرت اور چہرے کی کیفیات ادا کرنے سے دلچسپی ہے۔ اس وقت سب بندھنوں سے آزاد ہو کر ستار کے ساتھ گارہی ہیں اور پھیپھڑوں کا زور گیت کی نسبت تھسین باہمی میں زیادہ صرف کر رہی ہیں۔

دوسری جانب دلا رام۔ مروارید اور عنبر ایک کونے میں بیٹھی راز دارانہ انداز میں سرگوشیاں کر رہی ہیں۔ دلا رام چیزھی پر بیٹھی اپنے پختہ حسن کے اعتبار سے نہ صرف ہمرازوں میں بلکہ تمام محفل میں نمایاں نظر آ رہی ہے۔ لمبی آنکھ اونچی اور پتلی ناک اور واضح تھوڑی کہہ رہی ہے کہ وہ ان لوگوں میں سے نہیں جنہیں زندگی کی رواپنی شدت میں ہاتھ پانوڈھیلے چھوڑ دینے پر مجبور کر دیتی ہے۔ ہزیمت کے آثار و تکررات نے چہرے کو بے رونق بنا رکھا ہے لیکن آنکھوں میں تصورات کا لوچ ظاہر کر رہا ہے کہ بساط سے بڑھ کر سوچ رہی ہے۔

دلا رام: (گفتگو کے دوران دو ایک مرتبہ چہیں بہ جبیں ہو کر زعفران اور ستارہ کی طرف یوں دیکھتی ہے۔ گویا ان کے شور و غل سے پریشان ہے۔ پر چپ ہو رہتی ہے۔ آخر نہیں رہا جاتا) اے ہے تو بہ! کیسا گلا پھاڑ پھاڑ کر گارہی ہیں۔ کان پڑی آواز نہیں سنائی دیتی۔

مروارید: (دل آرام کی پہل سے حوصلہ پا کر) دوپہر میں دو گھڑی کا آرام بھی تو کعبختوں نے حرام کر دیا ہے۔

زعفران: ہم تمہیں کیا کہہ رہے ہیں؟

مروارید: صریحاً گھر کا گھر سر پر اٹھا رکھا ہے۔ بات کرنی دشوار کر دی ہے۔ ابھی بیچاری کچھ کہہ ہی نہیں رہی ہیں۔



زعفران: پھر جسے باتیں کرنی ہوں کہیں اور جا بیٹھے۔

عنبر: مگر یہ تان سین کی پچی گائیں گی ضرور۔

زعفران: (ستار پھر سے چھیڑنے کو تھی مگر عنبر کی گالی بھلا کیسے سن لے) منہ سنبھال کے

بات کر عنبر۔ واہ! بڑی آئی کہیں کی گالیاں دینے والی۔ تو ہی لگتی ہوگی تان سین

کی کوئی ہوتی سوتی۔

دلارام: نہیں مانے گی زعفران۔ پٹر پٹر بکے چلی جا رہی ہے۔ میں جا کر چھوٹی بیگم سے

کہہ دوں گی۔

زعفران: اے تو منع کس نے کیا ہے۔ ایک بار نہیں ہزار بار۔

ستارہ: (مصالحت کے ناصحانہ انداز میں) چلو زعفران۔ ہمیں جو چلے چلیں۔ باغ میں

چل بیٹھتے ہیں۔

زعفران: (اتنی مختصر جھڑپ سے دل کا بخار کہاں نکل سکتا ہے) اب وہ دن گئے جب کمان

چڑھی ہوئی تھی۔ اب بیگموں سے بات تو کر کے دیکھیں۔ کوئی منہ بھی نہ

لگائے گا۔

(دوسری کنیریں جو اس بحث میں شامل نہیں۔ مگر متوجہ ضرور ہیں۔ زیر لب تبسم

اور اشاروں کنایوں سے زعفران کی جرأت کی داد دیتی ہیں)

ستارہ: اے ہے۔ زعفران! تم بھی تو پنچے جھاڑ کر پیچھے پڑ جایا کرتی ہو۔

(ستار زعفران کے ہاتھ سے لے لیتی ہے کہ اسے پھر گانے بجانے کے شغل میں

مصروف کر لے)

زعفران: میں کیوں دبوں کسی سے۔ بہت دن ان کی ناز برداریاں کیں۔ اب تو انارکلی کی

بہار ہے۔ ان سے ڈرے میری جوتی۔

دلارام: (جل کر کھڑی ہو جاتی ہے) اچھا ٹھہر تو تو مردار۔ جو یہ کتر کتر کرتی چبھ ہی نہ



گدی سے کھینچ لوں تو سہی۔

زعفران: ذرا منہ تو بنوا کر آؤ۔

(ستارہ زعفران کو لے جانے کے لیے کھینچتی ہے)

عنبر: (اٹھتے ہوئے) چڑیل مردار!

زعفران: بی۔ بی۔ بی۔ بی۔ بی۔ بی۔ بی۔ بی۔

(منہ چڑھا دیتی ہے۔ ستارہ منہ چڑھاتی زعفران کو زبردستی کھینچ لے جاتی ہے۔

دوسری کنیزیں بہ مشکل اپنی ہنسی روکتی ہیں۔ دلارام اور عنبر خون کے سے گھونٹ

پی کر اپنی جگہ بیٹھ جاتی ہیں۔ اس دوران میں چوسر کھیلنے والی لڑکیوں میں سے

ایک کی آواز آتی ہے۔ ”کیوں کیسی رہی؟“ شطرنج کھیلنے والیوں میں سے ایک

کہتی ہے۔ ”چلو اب کہاں چلتی ہو۔“ دلارام، عنبر اور مروارید ذرا دیر خاموش

رہتی ہیں اور پھر رازدارانہ انداز میں سرگوشیاں شروع کر دیتی ہیں)

مروارید: دیکھا۔ میں نہ کہتی تھی کہ نقشا ہی بدل گیا ہے۔

عنبر: محل کا محل اسی مردار کا کلمہ پڑھ رہا ہے۔

مروارید: پھر اس میں کسی کا کیا قصور؟ دلارام نے آپ ہی تو اپنے پاؤں پر کلھاڑی ماری

ہے۔

عنبر: (کسی قدر توقف سے) میں کہتی ہوں یہ تمہیں چھٹی لینے کی سو جھی کیا تھی؟

دلارام: اب مجھے کیا خبر ذرا سی چھٹی میں رنگ ہی بدل جائے گا۔ (تامل کے بعد)

مجھے معلوم ہوتا تو بیمار بہن پڑی ایڑیاں رگڑ رگڑ کر دم بھی توڑ دیتی۔ میں پاس

نہ پھٹکتی۔

عنبر: بہن کے پیچھے مفت میں اپنی بنی بنائی بات کھودی۔

دلارام: (کچھ دیر متفکر انداز میں سر جھکائے بیٹھی رہتی ہے) مگر سان نہ گمان۔ یہ کایا



پلٹ ہوئی تو کیوں کر؟

عنبر: ہوتی کیوں کر۔ رات کو جشن تھا۔ نادرہ نے میدان جو تم سے خالی دیکھا۔ خوب بن ٹھن کر جا شامل ہوئی۔

مروارید: نہیں بھئی ایمان ایمان کی کہو۔ نادرہ تو الگ تھلگ رہتی ہے۔ اس کی ماں اس کا بناؤ سنگھار کر کے لے گئی تھی۔

عنبر: اے وہ ایک ہی بات ہے۔ بیٹی گئی یا ماں لے گئی۔ ایک تو کبخت تھی ہی چاند کا ٹکڑا۔ سونے پر سہاگا ہوا سنگھار۔ قیامت بن گئی۔

مروارید: پھر جو گانا وغیرہ سنایا اور جہاں پناہ سے دو ایک چو نچلے کیے۔

عنبر: تو جہاں پناہ تو تم جانو۔ دل رکھنے کو ہر ایک کی تعریف کر ہی دیتے ہیں۔ کہنے لگے نادرہ تم تو عین میں انارکلی معلوم ہوتی ہو۔

مروارید: اور اس کے گانے اور حاضر جوابی سے خوش ہو کر اپنا موتیوں کا ہار انعام میں بخشا۔ پھر کیا تھا۔ پل بھر میں تمام محل انارکلی کے نام سے گونج اٹھا۔

کافور: (پائلیں باغ کی ڈیوڑھی میں سے) عنبر! اے مروارید! اری او ماہ پارہ!

دلارام: (فکر مندی سے مگر بظاہر بے پروا بن کر) صاحب عالم بھی جشن میں موجود تھے؟

عنبر: جھوم جھوم کر انارکلی کو داد دے رہے تھے۔

کافور: (وہیں ڈیوڑھی میں کھڑا غل مچا رہا ہے) اے اللہ! کہاں مر گئیں یہ نامرادیں؟

راحت: (کھیل سے سراٹھا کر) سنا نہیں بی کافور پکار رہتی ہیں۔

مروارید: (سر موڑ کر بے پروائی سے) کوئی وقت ہے بھی جب نہ پکارتی ہوں۔

کافور: (چل کر بارہ دری میں آنے سے بچنا چاہتا ہے) اری کم بختو! کان چور لے گئے

کیا؟

مروارید: (دلارام سے) جو ہوا سو ہوا۔ اب آئندہ کی کہو؟



عنبر: (دلارام کو متامل دیکھ کر) دم خم باقی ہے کہ دب کے رہو گی؟

دلارام: اس کل کی چھو کری سے؟

عنبر: پھر آخر کیا کرو گی؟

دلارام: (سامنے گھورتے ہوئے) ناگن کی دم پر کوئی پاؤں رکھ دے تو وہ کیا کیا کرتی

ہے؟

مردارید: آخر؟

(”کنیزوں کا داروغہ خولجہ سرا کا فور داخل ہوتا ہے۔ بحیم شمیم شخص۔ سیاہ رنگت آنکھوں کے نیچے اور باجھوں پر ایسی جھریاں جن سے عیاری ظاہر ہے۔ دلارام اسے دیکھ کر انگلی ہونٹوں پر رکھ لیتی ہے اور عنبر اور مردارید کو چپ ہونے کا اشارہ کرتی ہے۔“)

کافور: اری مردارو اللہ مار یو۔ کانوں میں کیا روئی ٹھونس کر بیٹھی ہو۔ چیخ چیخ کر گلا

آ گیا۔ جو کوئی بھی پھوٹے منہ سے ہنکارا بھرے۔ سائے کہیں کے کہیں پہنچ

گئے۔ عصر کی اذان ہو گئی۔ نہ حمام تیار کیے نہ گلاب پاش بھرے۔ نہ پھول

چنگیروں میں رکھے گئے نہ بجرے سیر کے لیے سجے۔ جو ان گلوڑے مارے

کھیلوں کو چولھے میں نہ جھونک ڈالوں۔ نہ دین کی نہ دنیا کی۔ نہ کام کا ہوش نہ سر

پیر کی فکر۔ دن بھر بیٹھی کھیل رہی ہیں اور دل ہی نہیں بھرتا۔ اے تم غارت ہو کم

بختو! جیسا تم نے مجھ بڑھیا کو ستایا ہے۔

(کنیزیں سب چیزیں سمیٹ ساٹ کر بھاگ جاتی ہیں)

دلارام: (چلے چلتے آہستہ سے عنبر سے) دیکھنا آج کی بات کی بھنک بھی کسی کے کان

میں نہ پڑے۔

عنبر: نشاط خاطر رہو۔



- کافور: (دلام رام سے) یہ تم کھڑی کیا مسکوٹ کر رہی ہو۔ سنا نہیں میں نے کیا کہا؟
- دلارام: (چڑ کر) سن لیا سن لیا۔
- کافور: سن لیا۔ تو اب کیا کسی اور طرح سمجھانے پر سمجھو گی؟
- دلارام: (دبے ہوئے غصے سے) دیکھو بی کافور! ہوش میں رہ کر بات کیا کرو مجھ سے۔ میں نہ سہوں گی یہ بدزبانیاں۔
- کافور: کیوں تم میں کون سا سرخاب کا پر لگا ہے؟ اے کیا اب تک اسی بات پر پھولی ہو۔ کہ کبھی ظل الہی کے حضور میں باریابی حاصل تھی۔ اس دھوکے میں نہ رہنا۔ ہو چکی ڈھائی پہر کی بادشاہت۔ اب تو ایک ہی لاشی سے ہانکی جاؤ گی۔ افوہ رے دماغ! کہ میں نہ سہوں گی یہ بدزبانیاں۔
- دلارام: (وقار سے) بی کافور میں ظل الہی کی نظروں سے اتر گئی سہی پر ان کی یاد سے ابھی نہیں اتری۔
- کافور: (دلارام کی وقار آمیز گفتگو سے کسی قدر مرعوب ہو کر) اے تو میں نے تمہیں ایسی کیا بری بات کہہ دی کہ بگڑ بیٹھیں۔ اتنا ہی کہا تھا نا کہ بیٹی باتیں پھر کسی وقت کر لینا۔ اب چل کر اپنا کام کرو۔
- (دلارام کے چہرے پر حقارت کا ایک خفیف سا تبسم نمودار ہوتا ہے اور وہ استغنا سے سر اٹھائے عنبر اور مروارید کے ساتھ رخصت ہو جاتی ہے)
- کافور: (میدان خالی دیکھ کر آپ ہی آپ بول کر دل کی بھڑاس نکالتا رہ جاتا ہے) ذرا ذرا اسی بات پر ان لوگوں کے ماتھوں پر تو بل پڑ جاتے ہیں۔ وقت پر چیز تیار نہ ملے تو شامت میری آ جاتی ہے۔ لوگو یہ تو بڑا غضب ہے کہ زبان ہلاؤ تو گنہ گار بن جاؤ۔ چپ رہو تو عتاب میں آ جاؤ۔
- (انارکلی کی ماں داخل ہوتی ہے۔ سیدھی سادی پریشان ہو جانے والی پختہ عمر



عورت۔ جسے محل کی شوخ طبع کنیزیں محض اس وجہ سے نہیں بناتیں کہ سلیم الطہی اور تہذیب کے علاوہ اپنے طور طریقوں اور برتاؤ سے خاندانی عورت معلوم ہوتی ہے۔)

ماں: کیوں بابا کا فور کیا ہوا؟ کیوں کھول رہی ہو آپ ہی آپ؟  
 کافور: سنیں تم نے اس قظامہ دلارام کی دھمکیاں کہ کام کا تقاضا کیا تو جا کر محل الہی سے لگائے بجھائے گی۔ میں نے کہا ایک دفعہ نہیں ہزار بار۔ میری انارکلی کا دم سلامت رہے۔ میں کیا ایسی بھکیوں سے سہم جاؤں گی۔ بیٹی کہاں ہے؟ دن بھر کہیں نظر ہی نہیں آئی۔ آج بیگمیں بھی کئی بار پوچھ بیٹھی ہیں۔

ماں: کیا کہوں۔ مجھے تو اس لڑکی نے پریشان کر دیا ہے۔ صبح سے کہہ رہی ہوں کہ بیٹی جا بیگموں کو سلام کر۔ ہنس بول۔ پرگم سُم بیٹھی سنتی ہے اور رسید ہی نہیں تمہیں کہو محل سراؤں میں کہیں یوں گزر ہو سکتی ہے؟

کافور: اے ابھی انجان ہی ہے۔ رفتہ رفتہ سیکھ جائے گی۔

ماں: (ذرا دیر چپ رہ کر) کہتی تو تھی۔ تم چلو میں آتی ہوں۔

کافور: (راز دارانہ انداز میں) بیگموں سے ملنے سے بچی کتراتا ہے تو تمہیں اصرار کرنے کی کیا پڑی ہے۔ محل الہی کی خوشنودی حاصل ہو تو سمجھو سب کچھ ہے۔

ماں: (فکر مندی سے) پرگے دن تک؟ رانا نے بھانے والے بھی تاک میں رہتے ہیں۔

کافور: کسی کو باریاب ہونے کا موقع ہی کیوں دے۔

ماں: (خدا جانے کچھ سوچ رہی ہے یا یوں ہی اداس ہے) اتنی ہوتی تو پھر رونا کا ہے کا



تھا۔

کافور: اے چندے آفتاب چندے ماہتاب ہے۔ ادا نہیں سیکھنے کی اسے حاجت ہی نہیں۔

ماں: (تامل سے) محل سراؤں میں بے ساختہ ادا نہیں کم نصیبی کا نشان ہوا کرتی ہیں۔

کافور: خدانہ کرے خدانہ کرے۔ تم میرے سپرد کردو بیٹی کو۔

ماں: میرے کہے میں ہو بھی۔

کافور: دنوں میں لگا دوں پر (سرگوشی میں) بیگمیں بھی منہ ہی دیکھتی رہ جائیں۔

ماں: (چونک کر کافور کو دیکھتی ہے اور پھر اندیشہ ناک نظروں سے ادھر ادھر تک کرانگلی ہونٹوں پر رکھ لیتی ہے)

کافور: ہاتھ کنگن کو آرسی کیا۔

ماں: (چلنے کو مڑتے ہوئے) نہ بوا! اللہ عزت و آبرو ہی سے اٹھائے۔

کافور: تم جانوسریلا پرندہ اڑنا نہیں سیکھتا تو تیلیوں سے سرٹپکا کرتا ہے۔

ماں: (رک کر کافور کو دیکھتی ہے) کیا مطلب؟

کافور: (سامنے دیکھتے ہوئے) انارکلی

(انارکلی داخل ہوتی ہے۔ پندرہ سولہ سال کی نازک اندام لڑکی جس کے چہرے کی رنگ میں اگر سرخی کی خفیف سی جھلک نہ ہو تو شاید بیمار سمجھی جائے۔ خدو خال شعرا کے معیار حسن سے بہت مختلف۔ اس کا چہرہ دیکھ کر ہر تخیل پسند کو پھولوں کا خیال ضرور آتا ہے لیکن مغل اعظم نے اسے جو خطاب دیا اس کے متعلق کئی لوگ کہہ سکتے تھے کہ معانی سے زیادہ الفاظ کے حسن ترکیب کے باعث موزوں معلوم ہوا۔ نمناک آنکھوں میں جیسے حسرتیں بیٹھی جھانک رہی ہیں۔ یہی اس کی سب سے بڑی کشش ہے۔



(انارکلی طول اور افسردہ نظر آتی ہے اور باوجود کوشش کے صاف معلوم ہوتا ہے

کہ کچھ دیر سے سوچ رہی تھی۔ ابھی اسے بھلا نہیں سکی۔)

اے لڑکی کہاں رہ گئی تھی تو؟

ماں:

چلی تو آرہی ہوں۔

انارکلی:

(بلائیں لے کر) اے قربان گئی۔ رات سے تمہیں دیکھنے کو جی ترس رہا ہے

کافور:

بیٹی۔ کہ دیکھوں تو اس چاند سے مکھڑے پر انارکلی کا خطاب پھبتا کیسا ہے۔

(انارکلی ایک اداس تبسم سے منہ پھیر لیتی ہے۔)

(انارکلی کے جواب کے انتظار میں کچھ دیر توقف کر کے) کیسا ہے جی؟

ماں:

اچھی ہوں۔

انارکلی:

اور بیٹی تم نے سنیں اس حرافہ دلارام کی باتیں۔ تمہیں انارکلی کا خطاب کیا ملا بس

کافور:

جلی مر رہی ہے۔ ابھی ابھی مجھ سے الجھ پڑی تھی۔ کہنے لگی تم کس انارکلی پر پھولی

پھر رہی ہو۔ میں اب بھی جو چاہوں ظل الہی سے کرا سکتی ہوں۔ میں نے کہا لد

گئے وہ دن۔ اب تو ہماری انارکلی کا راج ہے۔

(انارکلی چپکی کھڑی سر جھکائے انگوٹھے سے انگلیوں کے ناخن ملتی رہتی ہے۔)

ماں اس کے جواب کی منتظر رہتی ہے)

آج کس سوچ میں پڑی ہوئی ہے تو؟

ماں:

(مسکرائے کی کوشش کرتے ہوئے) کسی سوچ میں بھی نہیں۔

انارکلی:

(بگڑ کر) پھر ایسی گم سم کیوں ہے؟

ماں:

اے یوں ہی رات کی تھکان ہوگی۔ جشن بھی تو بڑی دیر تک رہا رات! لو

کافور:

میں چلوں۔ بڑا کام پڑا ہے۔ جانے وہ اللہ ماریاں کیا کر رہی ہوں گی۔

(انارکلی کی بلائیں لے کر) خطاب بھی کیا سوچا ہے ظل الہی نے! انارکلی!



واہ واہ!

(کافور ہنستا ہوا رخصت ہو جاتا ہے)

(کافور کے نظروں سے او جھل ہوتے ہی بگڑ کر) نادرہ۔

ماں:

جی اماں!

انارکلی:

دنیا کی تو انارکلی انارکلی کہتے زبان خشک ہوئی جا رہی ہے۔ اور تجھے اتنی بھی توفیق

ماں:

نہیں کہ جھوٹے منہ سے دو بول شکرے ہی کے کہہ دے۔ یہ آخر تجھے ہوا کیا

ہے؟

(سر جھکا کر) کچھ بھی نہیں اماں بی۔ تم کو تو وہم ہو گیا ہے۔

انارکلی:

ہاں آج ہی تو ہوا۔

ماں:

کبھی نہیں بھی ہوتا جی ہنسنے بولنے کو۔

انارکلی:

بھلا کوئی بات ہے۔ خوشی کے موقع پر نہ ہنسانا نہ بولنا۔ گم سم ہو جانا۔ جو کوئی

ماں:

دیکھے گا۔ سو سونا م دھرے گا۔

(کسی قدر بگڑ کر) اب پڑا۔

انارکلی:

تو بھئی! میں تو یوں تم کو ساتھ لے کر بیگموں کے پاس جاتی نہیں۔ خود ہی پڑی

ماں:

آتی رہنا اور نہیں تو۔ اتنی دفعے کہا بیٹی جی نہیں ہوتا تو دل پر جبر ہی کر کے ذرا ہنس

بول لے۔ دکھانے کو بندہ کیا کچھ نہیں کرتا۔ اب تیری سمجھ میں نہ آئے تو تو جان

اور تیرا کام۔

(ماں بگڑ کر چلی جاتی ہے)

(ملول نظروں سے اسے رخصت ہوتے ہوئے دیکھتی رہتی ہے) میری اماں!

انارکلی:

میں خوش ہونے والا دل کہاں سے لاؤں؟ تمہیں کیسے سمجھاؤں کہ میں کیوں

غمگین ہوں۔ اے کاش میں اپنا دل کسی طرح تمہارے سینے میں رکھ دیتی۔



پھر دیکھتی تم کیسے کہتی ہو۔ تو انارکلی ہے۔ تو خوش کیوں نہیں ہوتی؟ میں کیسے  
بتاؤں میں انارکلی ہوں۔ میں اسی لیے خوش نہیں ہوتی۔ تم نہیں سمجھ سکتیں۔  
میری اماں تم نہیں سمجھ سکتیں۔ جو کنیز بننے کو پیدا ہوئی ہو۔ پھر وہ خوش کیوں  
ہو؟ وہ تو محبت میں جل مرنے سے بھی ڈرتی ہے۔ وہ تو ایک شہزادے کی  
طرف اس ڈر کے مارے نظر بھی نہیں اٹھاتی کہ کہیں اس کی آنکھوں میں محبت  
نہ دیکھ لے۔ پھر بتاؤ تو وہ انارکلی ہوئی تو کیا! (انارکلی پیڑھی پر بیٹھ جاتی ہے  
اور سر جھکا لیتی ہے)

(سورج محل کے دوسری طرف ڈھل چکا ہے۔ بارہ دری میں سے باغ کے جو  
سرودکھائی دیتے ہیں۔ ان کی سبزی سیاہ پڑ چکی ہے۔ ثریا داخل ہوتی ہے۔ تیرہ  
سال کی چلتی ہوئی خوش باش اور چنچل لڑکی۔ نقش انارکلی سے زیادہ اچھے ہیں، مگر  
وہ دل کشی نہیں ہے۔ محل کی سازشوں اور ریشہ دوانیوں کے حالات سن سن کر  
بہت سیانی بن چکی ہے۔ مگر ناتجربہ کاری اور کم عمری کے باعث سیانے پن کو  
چھپانے کے انداز ابھی نہیں آئے)

ثریا: تم یہاں ہو بہن؟ نادرہ آیا!

انارکلی: کیوں ثریا؟

ثریا: (پیارے سے) چلو نہ سب تم کو بار بار پوچھ رہے ہیں۔

انارکلی: (افسردہ تبسم) انارکلی جو ہوئی۔

ثریا: کیوں آیا؟

انارکلی: سچ مچ بھلا کیوں؟ (چلنے کے لیے کھڑی ہو جاتی ہے)

ثریا: (انارکلی کی کمر میں بانہیں ڈال کر) چپ چپ کیوں ہو باجی؟

انارکلی: (مسکرا کر ٹالتے ہوئے) نہیں تو ننھی۔



(شوخی سے) ننھی تو مان جائے۔ پر شہزادہ سلیم نہیں مانتے باجی۔

(چونک کر) صاحب عالم! تجھ سے ملے تھے؟ کب آج؟

(مزے لے لے کر) آج دوپہر وہ حرم میں آئے تھے۔ میں انھیں راستے میں

مل گئی۔ تو لگے کہنے تمھاری انارکلی نظر نہیں آئیں کہاں ہیں وہ آج؟ میں جواب

بھی نہ دینے پائی تھی کہ بولے اڑیا وہ اتنی چپ اور سب سے الگ الگ

کیوں رہتی ہیں؟ یہ عادت ہے ان کی یا ان ہی دنوں ان کی بھی یہ حالت ہو گئی

ہے۔ پھر میرا ہاتھ اپنے دونوں ہاتھوں میں جوش سے پکڑ کر کہنے لگے اڑیا کہہ دو

کہ میری طرح ان ہی دنوں ان کی یہ حالت ہو گئی ہے۔

پھر تو نے کیا کہا؟

میں نے کہا آپ کی طرح ان ہی دنوں ان کی یہ حالت ہو گئی ہے۔

(انارکلی کھوئی ہوئی چوکی پر بیٹھ جاتی ہے)

بس یہ سنتے ہی ان کا چہرہ گلابی ہو گیا۔ اور خوشی کے جوش میں انھوں نے میری

پیشانی کو چوم لیا۔

(اڑیا کو تکتے ہوئے) چوم لیا۔ تیری پیشانی کو؟

ہاں اور پھر ان کی آنکھوں میں آنسو بھر آئے اور وہ جلدی سے باہر چلے گئے۔

میرے اللہ۔ صاحب عالم کی آنکھوں میں آنسو بھر آئے! تو تو جو کچھ کہا کرتی

ہے۔ وہ سچ ہے اڑیا؟— (سوچتے ہوئے) پھر اس کا کیا انجام ہوگا!

(انارکلی سے لپٹ کر اور منہ اس کے کان کے قریب لا کر گویا ایک بہت بڑی

بات کہنے والی ہے) میری بہن ایک روز ہندستان کی۔

(ایک لخت اڑیا کے منہ پر ہاتھ رکھ کر ہمہ تن گوش ہو جاتی ہے) چپ۔ اڑیا

چپ۔ دیکھ سن!



(دونوں کوئی آواز سننے کے لیے کان لگا دیتی ہیں۔ توقف غیر محدود معلوم ہوتا ہے)

کچھ بھی تو نہیں!

ثریا:

ہائے کچھ تھا۔ میرا دل ڈوبا جاتا ہے ثریا۔ میرے کانوں میں کوئی کہہ رہا ہے۔ تو سوختہ اختر ہے نادرہ۔ (توقف) ثریا تو نے مجھے یہ کیا بتا دیا! میں نے کیوں تجھ سے یہ پوچھ لیا!

انارکلی:

وہ سنو! باہر پیڑ پر کیا بول رہا ہے؟

ثریا:

کاگ

انارکلی:

اب اس شگون پر تو خوش ہو جاؤ۔ (باہر پھیلا کر) میری اچھی آپا!

ثریا:

(ثریا کو گلے لگا کر) میری پیاری ثریا! (ثریا کے رخسار پر چومتے چومتے پیشانی چوم لیتی ہے اور پھر یک لخت شرما کر سر جھکا لیتی ہے)

انارکلی:

(تاڑ چکی ہے) یہ پیشانی چوم کر تم شرما کیوں گئیں آپا؟ اس لیے کہ صاحب عالم نے بھی —

ثریا:

(شرما کر منہ موڑتے ہوئے) میں بھول گئی تھی۔

انارکلی:

(گدگدا کر) کتنے مزے کی بھول ہے۔

ثریا:

(انارکلی جدھر منہ موڑتی ہے۔ ثریا مسکراتی ہوئی شوخی سے ادھر ہی جا کھڑی

ہوتی ہے۔ آخر ہنستی ہوئی بہن سے لپٹ جاتی ہے۔ انارکلی اور شرما جاتی ہے اور

اپنے آپ کو ثریا سے چھڑا کر بھاگ جاتی ہے۔ ثریا بھی قہقہہ لگاتی ہوئی پیچھے

پیچھے بھاگتی ہے۔)



## منظر دوم

شہزادہ سلیم کے محل کا شمال مغربی ایوان۔ محل قلعہ لاہور میں حرم سرا کی چار دیواری سے باہر لیکن اس سے بہت کم فاصلے پر واقع ہے۔ یہ ایوان جس کے آگے ایک جھروکے کے دارمشن برج ہے لیکن منظر اس کی سرسبزی و شادابی کے باعث ایسا دل کشا اور فرحت زار مقام بن گیا ہے کہ کوئی بھی مغل اپنے اوقات فرصت گزارنے کے لیے تمام محل میں سے اس ایوان کے سوا دوسرا مقام منتخب نہ کر سکتا۔

دور جہاں غروب آفتاب نیلے آسمان پر ارغوانی رنگ آمیزی کر رہا ہے۔ گھنے پیڑوں کے طویل سلسلے میں سے کھجوروں کے سر بلند اور ساکت درخت کالے کالے نظر آ رہے ہیں۔ راوی ان دور کی رنگینیوں کو اپنے دامن میں قلعے کی دیوار تک لانے کی کوشش کر رہی ہے۔ برج کے مغربی جھروکے میں سے ایک مسجد کے سفید گنبد اور سرخ میناروں کا کچھ حصہ نظر آتا ہے۔

اندر برج کے آگے سنگ مرمر کا ایک چبوترہ ہے جو تمام ایوان کے عرض میں پھیلا ہوا ہے۔ اس چبوترے کے دونوں پہلوؤں پر مغلیہ انداز کی محرابوں والے دروازے ہیں جن سے دایاں حرم سرا کو اور باایاں بیرونی حصوں کو جاتا ہے۔ تین سیڑھیاں جو چبوترے ہی کے برابر عریض ہیں ایوان میں اترتی ہیں۔ ایوان کی دائیں اور بائیں دیوار میں محل کے دوسرے حصوں میں جانے کے دروازے ہیں۔



ایوان میں بیش قیمت ایرانی قالین بچھے ہیں جن پر زری کے تکیوں والی مسند جڑاؤ تخت پر رکھی ہوئی بہت نمایاں نظر آتی ہے۔ سامان آرائش کم مگر پر تکلف ہے اور اگرچہ تزئین میں بے حد سادگی سے کام لیا گیا ہے اور بحیثیت مجموعی ایوان کسی قدر خالی خالی معلوم ہوتا ہے، مگر دیواروں کے نقش و نگار۔ برج کے جھروکوں پر جالیوں کی صنعت۔ دروازوں پر گراں قیمت بھاری بھاری اطلسی پردے اور مناسب مقامات پر طلائی چوکیاں۔ ہشت پہلو میزیں اور ان پر جڑاؤ پھولدان دیکھنے سے مغلیہ تجمل کا اثر دل پر ہوئے بغیر نہیں رہتا۔

سلیم برج کے جھروکے میں بیٹھا راوی پر غروب آفتاب کو دیکھ رہا ہے اندر زعفران اور ستارہ دف بجا بجا کر ناچ رہی ہیں۔ مگر ان کو علم ہے کہ سلیم متوجہ نہیں۔ کچھ دیر ناچنے کے بعد وہ ٹھہر جانے میں کچھ مضائقہ نہیں سمجھتیں۔ مگر کھڑی کھڑی اس خیال سے پاؤں ہلاتی رہتی ہیں کہ سلیم سمجھے کہ ناچ رہی ہیں۔ زعفران ستارہ کو اشارہ سے چلنے کے لیے کہتی ہیں۔ زعفران نفی میں سر ہلا دیتی ہے۔ آخر دونوں قریب آ کر سرگوشیوں میں گفتگو شروع کر دیتی ہیں۔

ستارہ: پوچھ لے پہلے۔

زعفران: چل بھی دے چپکے سے۔ انھیں دریا کی سیر سے فرصت کہاں؟

ستارہ: اور جو مہارنی پوچھ بیٹھیں۔ ایسی جلدی کیوں لوٹ آئیں؟

زعفران: کہہ دیں گے وہ تو دیکھ رہے تھے لہروں کا ناچ۔ ہم دیواروں کے آگے ناچتے گاتے۔

ستارہ: ہاں کہہ ہی تو دیں گے۔

زعفران: اور کیا نہیں بھی؟

ستارہ: اے تو تم اجازت ہی جو لے لو۔ تم سے تو بہت ہنس ہنس کر باتیں کرتے ہیں۔ کیوں؟

زعفران: (جیسے شرمائی۔ ہلکا سا طمانچہ مارتی ہے) چل قظامہ!



ستارہ: افوہ شرما بھی تو گئیں۔

زعفران: میں کیوں شرماتی۔ پوچھ لیتے ہیں ہم (زعفران اس انداز سے سلیم کی طرف جاتی ہے گویا ایک اہم خدمت کے لیے منتخب کی گئی ہے۔ کہیں پاؤں ٹیڑھا پڑ جاتا ہے اور گر پڑتی ہے۔)

(سلیم چونک کر زعفران کی طرف دیکھتا ہے اور برج میں سے اٹھ کر اندر آ جاتا ہے۔ تیکھے نقش کا وارستہ مزاج طبیعت کا بندہ جو شباب کے اولین مراحل میں ہے) (ستارہ ہنسی روکتی ہے۔ زعفران نیچے پڑی پڑی پہلے سلیم کی طرف پھر ستارہ کی طرف دیکھتی ہے۔)

سلیم: کیا ہوا زعفران؟

ستارہ: (ہنسی ضبط کرتے ہوئے) حضور سے رخصت کی اجازت لینے جا رہی تھیں۔  
نگوڑے چیونٹے سے ٹھوکر۔ (کھکھلا کر ہنس پڑتی ہے)

زعفران: نامراد بنے جا رہی ہے کھڑی کھڑی۔

سلیم: تم چاہتی ہو۔ تمہیں آ کر اٹھائے۔ (سلیم زعفران کو اٹھانے کے لیے اس کی طرف بڑھتا ہے۔ زعفران خود اٹھ کھڑی ہوتی ہے۔ ستارہ شوخی سے اس کے کپڑے جھاڑنے لگتی ہے۔ زعفران اسے ایک تھپڑ رسید کرتی ہے۔)

سلیم: تم بہت شوخ ہو زعفران۔

زعفران: ہاں حضور بھی جب کہتے ہیں۔ ہمیں ہی شوخ کہتے ہیں (ناز کے مصنوعی کھیانے پن سے) ایک تو میں لے کے گر پڑی (سلیم اور ستارہ دونوں قہقہہ لگا کر ہنس پڑتے ہیں) حضور کو تو ہنسی کی سوجھ رہی ہے۔ جاتے ہیں ہم (چلی ہی تو جائیں گی)

سلیم: (مسکراتے ہوئے) کہاں چلیں؟ بات تو سنو۔



- زعفران: (چلتے چلتے رک کر ستارہ کی طرف دیکھتی ہے۔ اس کے چہرے پر پھر ایک پر معنی تبسم ہے) پھر اس کو بھیج دیجیے یہاں سے۔
- سلیم: وہ تمہیں کیا کہہ رہی ہے؟
- ستارہ: اب تو یہ نکلوائیں گی ہی ہمیں۔ ادھر انارکلی نے سر پر چڑھا رکھا ہے ادھر آپ نے منہ لگا رکھا ہے جو نہ کریں تھوڑا ہے۔
- سلیم: (انارکلی کا ذکر ہو اور سلیم دلچسپی نہ لے لے) افوہ وہ انارکلی بھی تم سے بے تکلف پیرا زعفران؟ شریا تو کہتی تھی وہ کسی سے بات ہی نہیں کرتی۔
- زعفران: تو حضور آدمی دیکھ کر ہی بات ہوتی ہے نا۔
- ستارہ: ہاں ان میں تو بڑے چاند جڑے ہیں۔
- زعفران: پھر کیا نہیں بھی؟
- سلیم: (مسند پر بیٹھ کر) تو تم سے کیا باتیں کیا کرتی ہیں وہ؟
- زعفران: اب کوئی باتیں مقرر تو ہیں نہیں۔ سبھی طرح کی باتیں ہوتی ہیں۔
- سلیم: خوب خوب۔ (کچھ سمجھ میں نہیں آتا کیا بات کر کے اس تذکرے کو جاری رکھے) غرضیکہ بہت محبت ہے تم کو انارکلی سے؟
- زعفران: اے مجھی کو کیا۔ کون سا ہے بھلا آدمی محل سرا میں جو انھیں نہ چاہتا ہو۔ (بڑی تمکنت سے سر پھیر کر ستارہ پر ایک نظر ڈالتی ہے)
- سلیم: تو ہم نہیں بھلے آدمی زعفران؟ (گویا دیکھو زعفران سامنے سے کیا کہتی ہے)
- ستارہ: (زعفران کی پریشانی کو بھانپ کر) گھبرا کیوں گئیں؟
- زعفران: اب حضور کے۔ حضور کی تو۔ میں نے تو محل سرا۔ تو بہ تو بہ۔ اے حضور میں تو اس کل موہی کے جلانے کو کہہ رہی تھی۔
- ستارہ: (فاتحانہ انداز میں مسکرا کر) اب کیوں نہ کہوں گی یوں؟



- سلیم: ( لطف لیتے ہوئے ) ہم یوں باتوں میں نہیں اڑنے کے۔ اب تو زعفران تمہیں ہم کو بھی بھلے آدمیوں میں شامل کرنا پڑے گا۔
- زعفران: اے بھول ہو گئی حضور بخش دیجیے۔
- ستارہ: بھول کیوں۔ اب لاؤ نہ جا کر اپنی انارکلی کو۔
- سلیم: ہاں ہاں ان کے گانے کی بھی تو بہت تعریف سنی ہے ہم نے۔
- زعفران: مجھ سے اچھا تھوڑا ہی گاتی ہے۔
- سلیم: لیکن زعفران۔ ہم بھلے آدمی بھی تو بننا چاہتے ہیں۔ کیوں ستارہ؟
- ستارہ: حضور اب جان بچانا چاہتی ہے۔
- سلیم: ناکام رہو گی زعفران۔
- زعفران: میں پھر جا کر بلا بھی لاؤں گی۔
- ستارہ: جاؤ نہ پھر انتظار کا ہے کا ہے؟
- زعفران: اچھی بات ہے۔ ( تاؤ میں آ کر چل پڑتی ہے )
- سلیم: ( متوقع ملاقات کے اندیشوں سے یک لخت سرا سیمہ ہو کر کھڑا ہو جاتا ہے )  
ٹھہرو ٹھہرو زعفران!
- ستارہ: جانے بھی دیجیے حضور۔ جو اس کے کہے سے کبھی آجائے۔
- زعفران: اور اگر لے آئی تو؟
- سلیم: ( گھبرا کر ) نہیں نہیں زعفران نہیں۔
- ستارہ: تو مضائقہ بھی کیا ہے حضور۔ کبھی تو آتے جاتے ہیں یہاں۔
- سلیم: تم کو نہیں معلوم اس میں۔ بس نہیں تم جاؤ ( ایسے انداز سے دور جا کر کھڑا ہو جاتا ہے جس کے صاف یہ معنی ہیں کہ زعفران اور ستارہ رخصت ہو جائیں )  
( دونوں حیران ہو کر ایک دوسرے کو دیکھتی ہیں اور سرگوشیاں کرتی ہوئی چلی



جاتی ہیں۔ سلیم تنہا رہ جاتا ہے)

اللہ پھر یہ سہمی ہوئی محبت کب تک راز رہے گی۔ مہجور دل یوں ہی چپ چاپ دکھا کرے گا یا وہ فرخندہ ساعت بھی آئے گی۔ جس کی امید میں زندگی قیامت ہے (آہ بھر کر) کیسے آئے گی۔ وہ کہاں مانیں گے۔ ہائے وہ تو کہہ دیں گے وہ انارکلی ہے۔ حرم سرا کی کنیز۔ تو سلیم ہے۔ مغلیہ ہند کا شہزادہ پھر میں کیسے اپنا سینہ ان کے سامنے کھول کر رکھ دوں گا۔ میرے اللہ میں کیا کروں (بے چین ہو کر مسند پر گر پڑتا ہے اور تکیے پر سر رکھ دیتا ہے)

(ذرا دیر خاموشی رہتی ہے۔ پھر دور دریا کی طرف سے گانے کی ہلکی ہلکی آواز آتی ہے۔ سلیم کچھ دیر اسی طرح پڑا سنتا رہتا ہے۔ پھر اٹھتا ہے اور ست قدموں سے برج میں جاتا ہے اور دریا کی طرف جھانکتا ہے۔ آخر جھروکے کے ساتھ سرفیک کر کھڑا ہو جاتا ہے اور گیت سننے لگتا ہے۔ آواز مدہم ہوتی ہوتی غائب ہو جاتی ہے)

راوی کے دل شاد ملاح! تو کیوں نہ گائے۔ لہریں نیند میں بہہ رہی ہوں اور کشتی اپنے آپ چلی جا رہی ہو۔ پھر بھی نہ گائے؟ تو کیا جانے جب وقت کی ندی بہتے بہتے ست پڑ جاتی ہے اور امید ساتھ چھوڑ دیتی ہے تو کیا ہوتا ہے۔ (آہ بھر کر) جاشفق زار لہروں پر گاتا ہوا چلا جا اور خوش ہو کہ تو شہزادہ نہیں ورنہ سنگ مرمر کی چھتوں کے نیچے اور بھاری بھاری پردوں کے اندر تیرے گیت بھی دبی ہوئی آہیں ہوتے۔ (سر جھکا کر خاموش ہو جاتا ہے)

(سورج ڈوب چکا ہے۔ باہر شام کا دھندلا ہے۔ ایوان کے اندر تاریکی دم بہ دم گہری ہوتی جا رہی ہے)

(چبوترے کے دائیں دروازے سے دو خوبہ سرا داخل ہوتے ہیں۔ ایک نے روشن مشعلیں اور دوسرے نے ایک چوکی اٹھارکھی ہے۔ اندر آ کر وہ تعظیم بجا



لاتے ہیں۔ ایک فانوس کے نیچے چوکی رکھ دیتا ہے۔ دوسرا چڑھ کر مشعل سے فانوس روشن کرتا ہے اور پھر چپ چاپ اگلے بائیں دروازے سے رخصت ہو جاتے ہیں۔)

(بختیار چبوترے کے بائیں دروازے سے داخل ہوتا ہے۔ سلیم کے ساتھ کا کھیلا ہوا اس قدر بے تکلف دوست ہے کہ اسے داخل ہونے کے لیے اجازت حاصل کرنے کی بھی ضرورت نہیں۔ خوش طبع نوجوان ہے جس کی آنکھوں میں خلوص چمکتا ہوا نظر آتا ہے۔)

(سلیم کو برج میں مستغرق دیکھ کر) پھر سوچ میں؟

بختیار آگے تم؟ (سیڑھیاں اتر کر ایوان میں آ جاتا ہے)

آپ کس فکر میں غرق ہیں؟

میں سوچ رہا ہوں۔ بختیار۔ مطمئن ملاح ایک آرزو مند شہزادے کی نسبت کس قدر خوش نصیب ہے۔

میں ان ملاحوں کا ادھر سے آنا جانا ہی بند کرادوں گا۔ کیوں؟

نہ رہے بانس نہ بچے بانسری۔

احتمق پھانس نکالنے کی بجائے انگلی کا ثنا چاہتا ہے۔

پھانس نکالنا بس میں جو نہیں۔

(مبند پر بیٹھتے ہوئے) جیسی تو کہتا ہوں۔ آرزوئیں پوری کرنے کی قدرت نہ ہو تو حکومت اور ناداری یکساں ہیں۔

تو پھر سودا کر لیجیے۔ ولی عہدی کا بوجھ میں اٹھائے لیتا ہوں۔

اور اس کے بدلے مجھے کیا دو گے؟



انارکلی۔

بختیار:

وہ کیسے؟

سلیم:

یہ رہی (جیب میں سے ایک رومال نکالتا ہے اور اسے مسند پر رکھ کر بڑے اہتمام سے کھولتا ہے۔ رومال میں انارکلی کے پھول اور کلیاں ہیں۔ ایک کلی اٹھا کر بہت تکلف سے سلیم کو دیتا ہے۔)

بختیار:

تم کتنے خوش فکر ہو بختیار۔

سلیم:

قبلہ۔ ڈبیا میں بند کر کے رکھنے کے قابل ہوں۔

بختیار:

(کلی کو دیکھتا رہتا ہے) کتنا حسن، کتنی رعنائی ہے اس کلی میں۔ رنگ۔ بو اور نزاکت ننھی سی نیند میں سو رہے ہیں، لیکن بختیار انارکلی۔ اس سے ان کا کیا تعلق؟ وہ تو فردوس کا ایک خواب ہے۔ شباب کی آنکھوں کی قوس قزح اور سچ سچ بختیار کبھی کبھی تنہائی میں مجھے ایسا معلوم ہوتا ہے، وہ صرف میرا تصور ہے۔ اسے حقیقت سے کوئی تعلق نہیں۔ جیسے میں نے ایک خیال کو اپنے دل کے سنگھاسن پر بٹھالیا ہے اور اسے پوج رہا ہوں۔

سلیم:

عرفی کی صحبت آپ کو شاعر بنا دے گی۔

بختیار:

(کلی کو دیکھتا دیکھتا کسی خیال میں غرق ہو چکا ہے۔ بختیار کی طرف توجہ نہیں رہی) کیا؟

سلیم:

(سلیم کو بے توجہ دیکھ کر ذرا بلند آواز سے) مغلوں کو مدد بڑا دشمنوں کی ضرورت ہے۔ وہ شاعر بادشاہ نہیں چاہتے۔

بختیار:

(اسی بے خبری کی کیفیت میں) درست ہے۔

سلیم:

قابل عمل تو کیوں ہوگا؟

بختیار:

(یک لخت کھڑا ہو کر بختیار کو شانوں سے پکڑ لیتا ہے) اور بختیار اگر میں تمام محل

سلیم:



ان ہی انارکلی کے پھولوں اور کلیوں سے سجالوں اور پھر کسی روز انارکلی بھول کر ادھر آ جائے۔ آہ وہ دیکھے کہ اسی کے نام کے پھولوں سے میں نے اپنے تمام محل میں اک آگ سی لگا رکھی ہے۔ پھر۔ پھر؟

اور اگر انارکلی سے پہلے ظل الہی ادھر آ جائیں۔ پھر؟  
بختیار:  
سلیم:

(سوچتے ہوئے) پھر کیا ہو؟  
بختیار:  
سلیم:

اکبر اعظم کی نگاہ اپنے فرزند کی نسبت بہت زیادہ دور بین اور معاملہ فہم ہے۔ وہ بہت جلد ہر بات کی تہہ تک پہنچ جاتی ہے۔

(سوچ میں بیٹھ جاتا ہے) وہ اس سے کیا نتیجہ نکالیں؟  
بختیار:  
سلیم:

جو نتیجہ آپ نہیں چاہتے کہ وہ نکالیں (سلیم کے سامنے مسند پر بیٹھ جاتا ہے) انارکلی کا خطاب ابھی حرم سرا کی پرانی بات نہیں اور آپ کی یہ تنہا پسندی اور افسردگی اور پھر ان پھولوں کی رنگ و بوسب سے بڑی جاسوس بن سکتی ہے۔

سوختہ اختری۔ نخس تھی وہ ساعت جب تیرہ بختی نے مجھے دو مان مغلیہ کا ولی عہد کر دیا اور اس سے زیادہ نخس تھا وہ لمحہ جب انارکلی کی حیران نظروں نے اس دل کو ایک انگارہ بنا دیا۔ (بختیار سلیم کی طرف ہمدردی کی نظروں سے دیکھتا ہے۔)

(دلارام چبوترے کے دائیں دروازے سے داخل ہوتی ہے۔ نہ بختیار نے اسے دیکھا ہے نہ سلیم نے۔ جب وہ قریب پہنچ کر تعظیم بجالاتی ہے تو بختیار اسے دیکھ کر انارکلی کے پھولوں کو فوراً مسند کے تکیے کے نیچے چھپا دیتا ہے۔ دلارام دیکھ لیتی ہے مگر تعظیم بجالا کر خاموش کھڑی ہو جاتی ہے۔)

سلیم:  
دلارام:

کیا ہے دلارام؟  
دلارام:  
ظل الہی حرم سرا سے باہر تشریف لارہے ہیں۔ انھوں نے اطلاع بھیجی ہے کہ وہ آپ کی طرف بھی آئیں گے۔



- سلیم: ادھر آئیں گے؟ وہ خود؟
- دلارام: حضور۔
- سلیم: (بختیار کی طرف متھکر نظروں سے دیکھ کر) کیوں؟ (دلارام سے) تمہیں معلوم ہے کیوں؟
- دلارام: جی نہیں۔
- سلیم: کوئی خاص بات تو نہیں سنی تم نے؟
- دلارام: جی نہیں
- سلیم: (کچھ تامل کے بعد) میں استقبال کو حاضر ہوتا ہوں (سلیم سوچ میں کھڑا ہو جاتا ہے۔ دلارام چلنا چاہتی ہے۔)
- بختیار: (جواب تک دلارام کو دلچسپی کی میٹھی میٹھی نظروں سے دیکھتا رہا ہے) کیا نام تھا تمہارا؟ دلارام نہ؟ ہاں (مسکرا کر) کچھ نہیں۔ دلارام! خوب نام ہے۔ تم جاؤ۔ (دلارام خاموش چلی جاتی ہے۔ بختیار گردن بڑھا بڑھا کر ادھر دیکھ رہا ہے جدھر دلارام گئی ہے کہ شاید پردوں میں سے دلارام ایک مرتبہ ایوان میں جھانکے۔ ایک لخت ایک بار عب انداز سے توبت پنی شہنائیاں بجنی شروع ہو جاتی ہیں۔)
- سلیم: وہ حرم سے برآمد ہو گئے۔ ٹھہرو۔ بختیار۔ میں استقبال کو جاتا ہوں۔ (سلیم جاتا ہے۔ بختیار مسند کے تکیے درست کرتا ہے۔ ایک تکیے کے نیچے سے انارکلی کے وہ پھول نکلتے ہیں جو اس نے دلارام کو دیکھ کر چھپا دیے تھے۔ انہیں اٹھا لیتا ہے اور ادھر ادھر دیکھتا ہے کہ کہاں رکھے مگر قدموں کی آہٹ سن کر پھر تکیے کے نیچے چھپا دیتا ہے۔)
- سلیم۔ اکبر۔ حکیم بہام اور چند خواجہ سرا داخل ہوتے ہیں۔ خواجہ سرا دروازے



کے قریب رک جاتے ہیں سلیم۔ اکبر اور حکیم ہمام آگے بڑھ آتے ہیں۔ بختیار  
مجراب جالاتا ہے۔

اکبر گٹھے ہوئے جسم کا خوش شکل اور میانہ قد شخص ہے۔ پیشانی اور رخساروں کی  
شکلیں گود یکھنے والے کے دل میں خوش اخلاقی اور حلم کا اعتماد پیدا کرتی ہیں  
لیکن غالباً دنیا کے خیال میں رہنے کے باعث خواب ناک آنکھوں میں کچھ  
ایسی قوت ہے جو قطع نظر اس امر سے کہ وہ شہنشاہ ہند ہے ہر شخص کو محتاط رہنے  
اور نظریں جھکا لینے پر مجبور کر دیتی ہے۔ گردن کی باوقار حرکت سے ظاہر ہے کہ  
عالی ہمت شخص ہے۔ مضبوط دہانہ کہہ رہا ہے کہ اپنے مقاصد کی تکمیل میں  
رکاوٹوں کو خاطر میں نہیں لاسکتا۔ حرکات میں مستعدی ہے۔ رفتار میں ایک ایسا  
انداز گویا زمین کی تحقیر کر رہا ہے۔ اس وقت وہ سلیم سے ناخوش نظر آتا ہے  
لیکن سلیم سے اس کی غیر معمولی الفت اس قدر مسلم ہے کہ محرمان حرم بخوبی  
جانتے ہیں۔ یہ کبیدگی پدرانہ فہمائش کو موثر بنانے کے لیے سوچ سمجھ کر اختیار کی  
گئی ہے اور اس غیظ و غضب سے اس کا دور کا بھی تعلق نہیں جو کبھی کبھار اکبر کو  
بے پناہ بنا دیا کرتا ہے۔)

اکبر: حکیم صاحب کہتے ہیں۔ تم علیل ہو شیخو؟

سلیم: (گرمگو کے عالم میں) نہیں تو جہاں پناہ۔

اکبر: (حکیم صاحب پر نظر ڈال کر) کیوں حکیم صاحب؟

حکیم: ظل الہی! غلام بارگاہ کوئی خاص مرض تو تشخیص نہیں کر۔ کا، البتہ سست اور مضمحل

دیکھ کر.....

اکبر: اسے یقین دلانا چاہتے ہیں کہ وہ بیمار ہے۔

حکیم: ظل الہی! غلام کی ذمے داری.....



اکبر:

تم علیل نہیں۔ تو پھر یہ کیا ہے شیخو کہ ہر ایک تمہاری بے توجہی کا شاکہ ہے۔ نہ تمہیں اپنی تعلیم کا خیال ہے نہ ضروری مشاغل کا۔ سواری کو تم نہیں نکلتے۔ شکار کو تم نہیں جاتے۔ تم دسترخوان تک پر نظر نہیں آتے۔ آخر کیوں؟ تم اپنے باپ کے سامنے حاضر ہونے میں اپنی توہین سمجھتے ہو یا دیکھنا چاہتے ہو کہ اگر تم اس کے پاس نہ جاؤ تو وہ کب تک بے صبر نہیں ہوتا۔ تم نے دیکھ لیا؟ تم خوش ہو اب؟

سلیم:

میں شرمندہ ہوں۔

نہیں شاید تم یہ بھی دیکھنا چاہتے ہو کہ مامتا کب تمہاری ماں کو حرم کی چار دیواری سے باہر کھینچ کر لاتی ہے۔ کیوں شیخو؟ ماں کے بلانے پر ہر مرتبہ عذر کر بھیجنا پھر اور کیا معنی رکھتا ہے؟

اکبر:

میں ابھی ان کی خدمت میں حاضر ہوں گا۔

سلیم:

تم کو اگر ماں باپ کی پروا نہیں تو وہ بھی تم سے بے پروا ہو سکتے ہیں۔

میں معافی چاہتا ہوں۔

اکبر:

سلیم:

میں جانتا ہوں۔ یہ معافی اکبر بادشاہ سے ہے۔ اکبر باپ سے نہیں۔ بادشاہ تمہیں معاف کرتا ہے۔ باپ اظہارِ افسوس سے زیادہ چاہتا ہے۔

(سلیم کے آنسو نکل آتے ہیں)

اکبر:

آنسو! بادشاہ بھی تمہیں معاف نہیں کر سکتا۔ معاف نہیں کر سکتا سلیم۔ وہ مغل شہزادوں کو سیاست کی الجھنوں میں مجنوں دیکھ سکتا ہے۔ وہ انھیں ہوس ملک گیری میں گرفتار دیکھ سکتا ہے۔ وہ جانتا ہے۔ ان کے زخموں سے کیا کرے۔ وہ جانتا ہے ان کی سربریدہ نعشوں کو کیا کرے۔ مگر آنسو۔ آنسو..... جا اپنی ماں کے پاس جا۔ ان آنسوؤں کو تو اس کے ہاتھ بیچ سکتا ہے..... جاؤ سلیم!

(سلیم سر جھکائے آہستہ آہستہ قدم اٹھاتا ہوا حرم کی طرف جاتا ہے۔ اکبر کھڑا)



(دیکھتا رہتا ہے)

بے وقوف لڑکا..... چلیے حکیم صاحب (چلتے چلتے ٹھہر کر) بختیار تم شیخو کے آنے تک یہیں ٹھہرو۔ تنہائی میں وہ پھر آنسو بہائے گا۔..... احمق..... چلیے حکیم صاحب (چلتے چلتے پھر ٹھہر کر) یا تم بھی ہمارے ساتھ آؤ بختیار۔ ہم ایک اور طرح اس کی اشک شونی کرنا چاہتے ہیں۔

(سب بائیں دروازے سے بیرونی حصے کو چلے جاتے ہیں)

جب ایوان خالی ہو چکتا ہے تو حرم کے دروازے کے پردے ہلتے ہیں اور دلا رام سر نکال کر جھانکتی ہے۔ جب اطمینان ہو جاتا ہے کہ کوئی موجود نہیں تو د بے پاؤں ادھر ادھر دیکھتی ہوئی اندر آ جاتی ہے۔ ہر طرف دیکھ کر اطمینان کرتی ہے کہ کوئی واپس نہ آ رہا ہو۔ پھر مسند کی طرف بڑھتی ہے اور تکیے اٹھا اٹھا کر دیکھتی ہے۔ ایک تکیے کے نیچے سے انار کے پھولوں کا رومال مل جاتا ہے۔ دلا رام ادھر ادھر دیکھ کر رومال کھول لیتی ہے)

دلا رام: پھول: پھر چھپائے کیوں! انار کے پھول..... کیا تھا؟

(پھول ہاتھ میں لیے وہ سوچ میں پڑ جاتی ہے۔ قدموں کی آہٹ سن کر یک لخت چونکتی ہے اور بیرونی دروازے کی طرف دیکھتی ہے۔ گھبرا کر واپس آتی ہے اور پھول تکیے کے نیچے رکھ کر حرم کے دروازے کی طرف بھاگتی ہے۔ ادھر سے بھی گھبرا کر واپس آتی ہے۔ پریشانی کے عالم میں کھڑی ہو جاتی ہے اور چھپنے کے لیے جگہ دیکھتی ہے۔ آخر دوڑ کر دائیں ہاتھ کے ورلے دروازے کے پردے کے پیچھے چھپ جاتی ہے۔)

(بختیار داخل ہوتا ہے۔ اس کے ہاتھ میں ایک جزاؤ انگشتری ہے)

بختیار: بادل گرج چکتا ہے تو میٹھا پانی برستا ہے۔ کتنا بڑا ہیرا۔ کس قدر عمدہ تراش!



( سلیم سوچ میں آہستہ آہستہ قدم اٹھاتا ہوا داخل ہوتا ہے )

سلیم! کیا سوچ رہے ہو تم؟ یقیناً ظل الہی کی فہمائش سے تم آزرده نہیں ہوئے؟ آزرده نہیں نہ؟ وہ تمہارے باپ ہیں۔ اور وہ باپ جو تمہارے لیے متحد ہندستان کی سلطنت تیار کر رہے ہیں۔ اور اگر اس کے لیے وہ تمہیں بھی ایک خاص رنگ میں دیکھنے کی توقع رکھیں تو قابل الزام نہیں۔ نہیں نہ سلیم؟ اور کیا قصور تمہارا نہ تھا؟ پھر بھی ان کی الفت دیکھو۔ انہوں نے تمہارے لیے یہ تحفا بھیجا ہے۔ دربار میں جو فرنگی جوہری آئے ہیں انہوں نے اپنے ملک کے ڈھنگ پر اس انگشتری کا نگینہ تراشا ہے۔ دیکھو تو کتنا بڑا کس قدر خوبصورت لاؤ میں تمہیں پہنا دوں۔ ( ہاتھ پکڑ کر انگشتری پہنا دیتا ہے ) تم تو ویسے ہی خاموش ہو!

سلیم: میں کچھ اور سوچ رہا ہوں، بختیار۔

بختیار: کیا؟

سلیم: واپس آ رہا تھا تو مجھے راستے میں ٹریا ملی۔

بختیار: پھر؟

سلیم: اس نے کہا۔ انارکلی آج کل چاندنی راتوں میں باغ میں جاتی ہے۔

بختیار: تو؟

سلیم: میں آج باغ میں اس سے ملنا چاہتا ہوں۔ (مسند پر بیٹھ جاتا ہے)

بختیار: محبت نے تم کو بالکل دیوانہ بنا دیا ہے سلیم۔ باپ کی اتنی خفگی اور اتنی ذرا سی دیر

میں پھر اتنی بڑی جرأت۔

سلیم: ہاں لیکن چاندنی راتیں پھر نہ رہیں گی۔

بختیار: ( سلیم کے سامنے مسند پر بیٹھ کر ) تم کیوں انارکلی سے ملنا چاہتے ہو سلیم؟ اگر



تمہیں معلوم ہو گیا وہ بھی تمہیں چاہتی ہے تو تمہارے لیے وقت کا ثنا قیامت نہ ہو جائے گا؟

اور اب یہ معلوم ہو کر کہ تنہائی میں اس سے مل لینے کا موقع بھی ہے میں اگر نہ ملا تو سلیم:

جینا عذاب نہ ہو جائے گا؟ (دونوں اپنے اپنے فکر میں سر جھکا لیتے ہیں)

(دلارام پردے میں سے جھانکتی ہے اور دونوں کو غافل دیکھ کر دے پاؤں باہر

نکل جاتی ہے۔ جب وہ گزر چکتی ہے تو)

بختیار: (چونک کر) کون؟

سلیم: (ادھر ادھر دیکھ کر) کوئی نہیں۔

بختیار: (جس دروازے سے دلارام باہر نکلی ہے اس کی طرف اشارہ کر کے) دیکھو۔ وہ

پردہ ہل رہا ہے۔

سلیم: ہوا ہے۔

بختیار: نہیں کوئی باہر گیا ہے۔

(دونوں بھاگ کر دروازے کی طرف جاتے اور دائیں بائیں دیکھتے ہیں۔ کوئی

نظر نہیں آتا)

پردہ



## منظر سوم

حرم سرا میں ایک غلام گردش جس کے ساتھ صحن کا کچھ حصہ نظر آ رہا ہے۔ نماز مغرب ادا ہوئے ایک گھنٹے سے زیادہ وقت ہو چکا ہے۔ بیگمیں اور شہزادیاں نشاط و طرب کی محفلوں میں شامل ہونے کے لیے سنگھار کر کے اپنے اپنے حجروں سے رخصت ہو چکیں۔ کنیریں اور خواجہ سرا بعد کے مقررہ فرائض انجام دے کر ان کی خدمت میں پہنچ چکے۔ اب نہ کوئی آواز ہے نہ حرکت۔ تھوڑی دیر پہلے بیگموں کی صداؤں اور کنیروں اور خواجہ سراؤں کے شور و غل سے جو ہنگامہ برپا تھا۔ اس کا خیال آ جانے سے یہ مقام اب ویران اور اداس معلوم ہوتا ہے۔

چاند ابھی نہیں نکلا۔ صحن اور غلام گردش میں تاریکی ہے۔ بیگموں کے حجروں میں البتہ شمعیں روشن ہیں اور ان کی روشنی پردوں میں سے نکل کر صحن میں غلام گردش کے ستونوں پر اجالے کے دھبے ڈال رہی ہے۔ دور سے گانے بجانے کی ہلکی ہلکی آواز آ کر منظر کو افسردہ تر بنا رہی ہے۔ دلارام اکیلی ایک ستون کا سہارا لیے کسی گہری سوچ میں چپ چاپ کھڑی ہے۔ ایک حجرے کی چق میں سے روشنی چھن چھن کر پتلی پتلی اور بے شمار لکیروں میں اس پر پڑ رہی ہے۔ تھوڑی تھوڑی دیر بعد گہری آہ بھرتی ہے اور پھر خیال میں غرق ہو جاتی ہے۔

(عبر اور مروارید ایک طرف سے باتیں کرتی ہوئی داخل ہوتی ہیں)

مروارید: تجھے میری جان کی قسم۔



عنبر: اب آنکھوں دیکھی تو کہہ نہیں رہی کانوں سنی کہہ رہی ہوں۔

مروارید: کہ صاحب عالم کھڑے ثریا سے باتیں کرتے رہے؟

عنبر: راحت کہتی ہے۔ اللہ جانے سچ ہے یا جھوٹ۔

مروارید: بڑی بہن انارکلی بنی۔ دیکھیے چھوٹی کیا..... (دلارام کو دیکھ کر رک جاتی ہے) یہ کون؟

عنبر: (غور سے دیکھ کر) دلارام نہیں؟

مروارید: وہی تو ہے (قریب جا کر) چپ چپ کیسی کھڑی ہو دلارام؟

دلارام: (چونک کر) نہیں تو۔

عنبر: چپ چپ کیسے نہ ہوں۔ چوٹی پر سے ایک دم گڑھے میں جا پڑیں۔ یہ کیا تھوڑی وجہ ہے؟

مروارید: مگر اب کڑھنے سے کیا ہوتا ہے۔ جیسے وہ بات نہ رہی۔ ویسے ہی اللہ چاہے تو یہ

بھی نہ رہے گی۔

عنبر: جس پر گزرے وہی جانتا ہے کچھ۔

مروارید: (دلارام کو اسی طرح فکر مند دیکھ کر) اے بہن میں کہتی ہوں۔ چپ شاہ کاروزہ

رکھا ہے کیا؟ خدا کے لیے بولو تو دلارام؟

دلارام: (خیال سے چونک کر) مجھ سے کہا؟

مروارید: (عنبر سے) لے خبر بھی نہیں (دلارام سے) یہ حالت کیا ہے؟ اچھا خاصا سوگ

منا بیٹھیں تم تو۔

عنبر: معلوم ہوتا ہے کسی نے کوئی چبھتی ہوئی بات کہہ دی ہے۔

مروارید: اور تم نے ثریا کا۔

دلارام: (یک لخت) میں کہتی ہوں عنبر.....

عنبر: کیا؟

دلارام: نہیں کچھ نہیں۔



مروارید: اے واہ کہتے کہتے ملا گئیں۔

عنبر: تمہیں ہماری قسم۔ کیا کہنے لگی تھیں بہن؟

دلارام: (چلنے کو تیار ہوتے ہوئے) کچھ نہیں۔

عنبر: (لجاجت سے) اچھی بتادو۔

دلارام: دیوانی ہوئی ہے۔

مروارید: یہ چبا چبا کر باتیں کرنا ہمیں نہیں اچھا معلوم ہوتا۔ ساتھ کی اٹھنے بیٹھنے والیوں

سے کیسا پردہ؟

دلارام: (کچھ تامل کے بعد پھر ستون کا سہارا لے لیتی ہے) میں پوچھتی تھی۔ انارکلی

بہت خوبصورت ہے؟

عنبر: بدصورت تو نہیں۔ پر خدا نہ کرے جو کہیں صبح کو صورت دکھائی دے جائے۔ کھانا

تو نصیب ہونہ دن بھر۔

مروارید: سچ مچ عنبر ایسا معلوم ہوتا ہے جیسے اب روئی کہ روئی۔

دلارام: (تامل سے) مجھ سے خوبصورت ہے۔

عنبر: کیوں پوچھتی ہو؟

دلارام: (کچھ توقف کے بعد) کیوں پوچھتی ہوں؟ کیا معلوم کیوں پوچھتی ہوں۔

مروارید: شکل و صورت میں تو تمہارے پاسنگ بھی نہیں۔ یہ اور بات ہے۔ اس کی قسمت

کا ستارہ خوب چمک رہا ہے۔

دلارام: (محویت میں کہیں دور دیکھنے لگتی ہے) قسمت کا ستارہ! یہ قسمت کے ستارے ٹوٹا

نہیں کرتے مروارید۔

مروارید: خوب ٹوٹتے ہیں لیکن جب ٹکر کھاتے ہیں۔

دلارام: (اسی محویت کے عالم میں) تو مروارید! تو اتنی رات دو تارے ٹکرائیں گے (توقف



کے بعد) کی خبر کون ساٹوٹے۔

عنبر: کیسی بہکی بہکی باتیں کر رہی ہو تم آج۔ کیا بات ہے؟

دلارام: (پر معنی تبسم سے) کیا بات ہے؟ کہہ دوں تو یہ سارا محل قیامت کا نمونہ بن جائے۔ پر ابھی تو دیکھنا ہے کہ ستارہ کون ساٹوٹتا ہے۔

مروارید: (گھبرا کر) ہائے اللہ کیا ہے۔ مجھ کو پوچھے بغیر چین نہ پڑے گا۔

دلارام: بہت بڑی بات ہے۔ اتنی بڑی کہ میرے دل میں نہیں سما سکتی۔ تم جاؤ۔ مجھے ڈر ہے کہیں میں کہہ نہ بیٹھوں۔

عنبر: اے ہے بہن۔ کیسی پہیلیوں میں باتیں کر رہی ہو۔ صاف صاف کہو نہ۔ مجھے تو مارے ہول کے نیند نہ آئے گی رات بھر۔

دلارام: تمہارے دل مجھے سے بھی چھوٹے ہیں۔ جو بات میرے دل کے لیے بڑی ہے ان میں کیسے سما سکے گی۔

(قدموں کی آہٹ سن کر دلارام کان لگا دیتی ہے اور پھر جلدی سے مڑ کر دیکھتی ہے۔

ایک حجرے سے جو روشنی نکل رہی ہے اس میں نظر آتا ہے کہ انارکلی آرہی ہے)

ارے دیکھو۔ وہ انارکلی آرہی ہے۔ جاؤ چلی جاؤ۔ پھر بتاؤں گی اس وقت کچھ نہیں۔

(عنبر اور مروارید گھبرائی ہوئی چلی جاتی ہیں۔ دلارام ایک ستون کے پیچھے

چھپ کر کھڑی ہو جاتی ہے)

انارکلی آہستہ آہستہ قدم اٹھاتی ہوئی آتی ہے اور ایک ستون کے ساتھ ماتھا ٹیک

کر کھڑی ہو جاتی ہے۔ پھر رخسار ٹھنڈے ٹھنڈے ستون کے ساتھ لگا دیتی ہے

اور آہ بھرتی ہے۔

ثریا دباغل ہوتی ہے۔

ثریا: تم کہاں چپکے سے نکل آتی ہو آپا۔ میں تو تمہیں ڈھونڈ ڈھونڈ کر ہار گئی۔



- انارکلی: کیوں ڈھونڈ رہی تھیں؟
- ثریا: ایسے ہی۔ آپا مجھے بیٹھے بیٹھے خیال آتا ہے۔ تم کہیں رونہ رہی ہو۔ بس میں گھبرا کر اٹھتی ہوں اور تمہیں ڈھونڈنے لگتی ہوں۔
- انارکلی: (کچھ دیر ثریا کو تکتی رہتی ہے۔ پھر محبت سے اس کا سراپے دونوں ہاتھوں میں تھام لیتی ہے) تمہیں مجھ سے بہت محبت ہے ثریا؟
- ثریا: محبت۔ میری آپا میں تمہارے لیے مرجانا چاہتی ہوں۔
- انارکلی: (ثریا کو لپٹا کر) میری ننھی۔
- ثریا: (لپٹے لپٹے سر پیچھے ڈال کر) تم سوچ کیا رہی تھیں آپا؟
- انارکلی: کیا سوچ رہی تھی؟ (توقف کے بعد) میں سوچ رہی تھی۔ میں نے لیلیٰ کے گلے میں گھنگھر و باندھ رکھے ہیں۔ وہ جب باغ میں چلتی ہے تو باقی سب ہرنیاں چونک کر اسے تکتے لگتی ہیں۔ لیلیٰ خوش ہوتی ہوگی؟
- ثریا: (الگ ہو کر غور کرتے ہوئے) یہ کیا بات ہوئی؟
- انارکلی: گھنگھر وؤں کی آواز سے وہ خود ٹھنک کر رہ جاتی ہے۔ اس کی آنکھوں میں اب وہ بات نہیں رہی کہ لیٹی ہے اور دور کے چشمے اور کہسار نظر میں ہیں۔ ذرا ہلی اور سہم گئی۔ میں نے سہانی یاد بھی اس سے چھین لی۔
- ثریا: (شبہ سے) تم لیلیٰ کے لیے اداس ہو رہی ہو؟
- انارکلی: یوں ہی بیٹھے بیٹھے اس کا خیال آ گیا تھا۔
- ثریا: لیلیٰ کا خیال تو اس وقت آیا اور باقی وقت کیا سوچتی رہیں؟ تم تو ہر وقت ہی گم سم رہتی ہو۔ تمہیں کیا ہو گیا ہے آج کل؟
- انارکلی: سچ سچ ثریا۔ مجھے کیا ہو گیا ہے (تامل کے بعد) پہلے میں کتنی بشاش رہتی تھی۔ پھولوں میں سے آئی تھی اور میرے دائیں بائیں پھول ہی پھول تھے۔ ناچتی



گاتی اور بنستی کھلکھلاتی چلی جا رہی تھی۔ مجھ میں ہوا کی بے فکری اور گیت کی رونق تھی۔ دنیا اپنی خوشیوں کا ایک ایک قطرہ میرے لیے نچوڑ دیتی تھی۔  
پھر اب تمہیں کیا ہو گیا؟

ثریا:

انارکلی:

نہ جانے کیا ہو گیا؟ (کچھ دیر بعد) میں چاہتی ہوں، الگ تھلگ چپ چاپ بیٹھنی رہوں۔ لیکن ثریا۔ جب میں یوں بیٹھتی ہوں تو سوچنے لگتی ہوں۔ چاہتی ہوں کچھ نہ سوچوں۔ آنکھیں میچتی ہوں۔ دانت بھینچتی ہوں۔ منٹھیاں بند کر لیتی ہوں۔ پھر بھی سوچ میرا پیچھا نہیں چھوڑتی۔ آہ کی طرح دل سے اٹھ کھڑی ہوتی ہے۔  
کیسی سوچ؟

ثریا:

انارکلی:

(غور کر کے) میں اس کا کوئی نام نہیں رکھ سکتی۔ وہ ٹکڑے ہیں۔ چاہتے ہیں جڑ کر ایک بن جائیں۔ میں انھیں نہیں جڑنے دیتی۔ بکھیر بکھیر دیتی ہوں۔ لیکن ان میں میرے ارادے سے بہت زیادہ طاقت ہے۔ وہ بار بار ہلہ کر کے آتے ہیں اور آخر مجھے مغلوب کر لیتے ہیں۔ میں نہیں نہیں کہتی ہوئی بیہوش سی ہو جاتی ہوں۔ اس وقت مجھے اس کے سوا اور کچھ معلوم نہیں ہوتا کہ میرا دل زور زور سے دھڑک رہا ہے اور میرے تمام جسم سے چنگاریاں نکل رہی ہیں۔

ثریا:

انارکلی:

میں نے کئی بار دیکھا ہے جیسے تم اپنے آپ کو بھولی ہوئی بیٹھی ہو۔ اور پھر جب مجھے کوئی بلاتا ہے تو میں چونک کر کانپ اٹھتی ہوں کہ میری بے خبری میں اس نے میری سوچ کو میرے چہرے پر برہنہ نہ دیکھ لیا ہو۔

ثریا:

انارکلی:

یہ تم کیسی باتیں کر رہی ہو آپا؟  
عجیب باتیں ہیں نہ ثریا۔ اسی لیے تو میں کسی سے بات نہیں کرتی۔ چور چور جسم اور زخمی دماغ لیے اپنی سوچ سے آپ ہی بچتی پھرتی ہوں۔

ثریا:

میری آپا! پھر میں کیا کروں۔ بتاؤ تو تم کیا چاہتی ہو؟



انارکلی:

میں کیا چاہتی ہوں؟ (سوچ کر محویت کے عالم میں) میں اس محل میں گھٹی جا رہی ہوں ثریا۔ کاش میں آزاد ہوتی۔ ایک کشتی میں بیٹھ کر اسے راوی کی چپ چاپ لہروں پر چھوڑ دیتی اور چاندنی رات میں خوشبوؤں اور بانسریوں کی آوازوں کے درمیان میری کشتی چلی جاتی اور افق سے جا ٹکراتی۔

ثریا:

(حیرانی سے انارکلی کو تکتے ہوئے) ہئی ہے!

انارکلی:

(اسی محویت میں) یا پھر میں ایک رتھ پر سوار ہوتی اور دو گھوڑے شعلوں کی زبان کی طرح بے تاب اسے کھینچ رہے ہوتے۔ یوں جیسے میں ہوا پر بجلی کی طرح جا رہی ہوں اور دو مضبوط بازوؤں نے مجھے جکڑ رکھا ہوتا۔

ثریا:

(جیسے اسی قسم کے اشارے کی منتظر تھی) کس کے بازو۔ اچھی کس کے بازو؟

انارکلی:

(یک لخت کسی قدر بگڑ کر) چپ ہو جاؤ ثریا۔ میں نہ بولوں گی اب۔

ثریا:

(شوخی سے) میں سمجھ گئی آپا۔ اتنی ننھی تو نہیں۔

انارکلی:

(تنگ آ کر) میں کیا جانوں۔

(یک لخت رخصت ہو جاتی ہے)

ثریا:

کیا باغ میں جا رہی ہو آپا؟ میں جانتی ہوں کس کے بازو۔ میں خوب جانتی ہوں۔ وہی بازو تو وہاں تمہارا انتظار کر رہے ہیں۔

(ہنستی ہوئی جاتی ہے۔ دلارام ستون کے پیچھے سے نکلتی ہے)

دلارام:

وہی بازو انتظار کر رہے ہیں۔ اور کیا بجلیاں بیتاب نہیں ہو رہی ہیں؟ انارکلی تو

میری رقیب نہیں۔ میں تیری حریف نہیں۔ یہ تو ستاروں کے کھیل ہیں۔ کون ان

کی پراسرار چال کو سمجھ سکتا ہے اور کون جانے جب وہ ٹکرائیں گے تو پھر کیا ہوگا۔

(انارکلی کے پیچھے پیچھے جاتی ہے)



## منظر چہارم

حرم سرا کے پائیں باغ کا ایک الگ تھلگ حصہ۔

رات ابھی زیادہ نہیں گزری۔ دس بارہ دن کا چاند باغ کی رعنائیوں میں کیف و مستی کی دلاریزیاں پیدا کر رہا ہے۔

باغ کے اس حصے میں سنگ مرمر کا ایک نسبتاً چھوٹا سا اور دو تین میٹرھیاں اونچا حوض ہے۔ جس کے ننھے ننھے فواروں کی آب افشانی حوض میں چاند کو گدا گدا گدا کر بے قرار کر رہی ہے۔ حوض کے چاروں کناروں سے چار منقش روشیں جن کے دونوں طرف پھول دار جھاڑیاں ہیں۔ باغ کی چار دیواری تک چار چھوٹی چھوٹی اور سبک سے دریوں کو جاتی ہیں۔ یوں باغ کا یہ حصہ چار سبز قطعوں میں تقسیم ہو گیا ہے۔ جن میں خوش قطع کیاریاں اور پھلوں کے گھنے درخت ہیں۔ پھیکے آسمان کے مقابل یہ گھنے درخت سیاہی کے بڑے بڑے بے وضع مگردل کش دھبے معلوم ہوتے ہیں۔ سامنے کی سہ دری اور اس کے آس پاس کے لمبے لمبے اور پتلے سرو فاصلے پر ایک سیاہ تصویر نظر آ رہے ہیں۔ باغ کے سکوت میں جھینگروں کی آواز کے سوا اور کچھ نخل نہیں۔

اتار کلی: (حوض کے کنارے اکیلی گھٹنوں پر سر رکھے ہلکی ہلکی سسکیاں بھر رہی ہے۔ اس کا

ستار اس کے ہاتھ سے چھوٹ کر نیٹھی پر گر پڑا ہے۔)

(تھوڑی دیر بعد سر اٹھاتی ہے اور رخسار گھٹنوں پر رکھ لیتی ہے۔ سلیم! تمہیں کیا

مل گیا! میری نیند کو لوٹ کر۔ میری راحت کو غارت کر کے تمہیں کیا مل گیا سلیم!



پھر تم نے کیوں محبت کے پیغام بھیجے۔ کیوں سلگتی ہوئی چنگاری کو دہکا دیا۔ یہ ہنسی تھی؟ یہ سب ہنسی ہی تھی مگر عالی مرتبت شہزادے۔ کمزور۔ بے بس کینر سے ہنسی! اس قیامت کی ہنسی! اس نے تمہارا کیا بگاڑا تھا (پھر گھٹنوں پر سر رکھ کر سسکیاں بھرنے لگتی ہے۔

( سلیم جہاز یوں کے اوپر سے جھانکتا ہے اور پھر پچھلی روش پر آجاتا ہے۔ کچھ دیر پیچھے ہی کھڑا رہتا ہے۔ گویا متاثر ہے کہ آگے آئے یا نہ آئے۔ آخر آہستہ آہستہ چلتا ہوا آگے آتا ہے اور حوض کے کونے کے قریب خاموش کھڑا ہو جاتا ہے۔)

( کچھ دیر بعد آہستہ سے ) انارکلی!

سلیم:

( چونک کر سہم جاتی ہے ) کون؟

انارکلی:

( سامنے کی سیڑھیوں کی طرف بڑھتے ہوئے ) سلیم۔

سلیم:

( انارکلی سلیم کو دیکھ کر خوف اور پریشانی کے عالم میں کھڑی ہو جاتی ہے۔ اس کی

یہ کیفیت ہے گویا اسے سکتہ ہو گیا ہے۔ )

( قریب آ کر ) تم کھڑی ہو گئیں انارکلی! یہاں بھی شہنشاہ کا اپنی قانون؟ ہم تو

سلیم:

تاروں بھرے آسمان کے نیچے کھڑے ہیں۔ یہاں کا قانون دوسرا ہے۔ بہت

مختلف! آؤ میں تم کو سکھاؤں۔

( انارکلی کا ہاتھ پکڑ کر اسے بٹھا دیتا ہے۔ انارکلی یوں بیٹھ جاتی ہے جیسے کل کی گڑیا

ہے کہ بیچ دبا دینے پر بیٹھنے کے سوا چارہ نہیں۔ سلیم خود کھڑا رہتا ہے )

کاش شہنشاہ کا بھی یہی قانون ہوتا۔

( انارکلی اس طرح بیٹھی ہے گویا اسے کچھ معلوم نہیں کہ وہ کہاں ہے اور اس کے

پاس کون ہے۔ سلیم منتظر ہے کہ شاید وہ کچھ بولے۔ آخر خود گفتگو شروع کرنے

کی کوشش کرتا ہے۔ )



ابھی ابھی تم کچھ بول رہی تھیں۔ پھر اب تم چپ کیوں ہو انارکلی؟  
 (انارکلی کے چہرے پر یا آنکھوں میں کوئی ایسی کیفیت پیدا نہیں ہوتی جس سے  
 ظاہر ہو کہ اس نے کچھ سنایا سمجھا ہے سلیم نہیں جانتا کہ کیا کہے)  
 میرا آنا تمہیں ناگوار ہوا

(انارکلی اب بھی کھوئی ہوئی بیٹھی ہے اور جی ہوئی نظروں سے سامنے کہیں دور  
 تک رہی ہے۔)

ہاں میں محل ہوا۔ میں تمہاری تنہا خوشیوں میں محل ہوا۔ مگر پھر میں کیا کرتا انارکلی۔  
 (توقف کے بعد)

کاش تمہیں معلوم ہوتا۔ پوری طرح معلوم ہوتا۔  
 (انارکلی پر وہی نیم بیہوشی کی کیفیت رہتی ہے۔ سلیم کی جھجک دور ہوتی جا رہی  
 ہے۔)

تم نہیں جانتیں کہ تم نے کیا کر دیا۔ میں خود بھی نہیں جانتا، سب نہیں جانتا انارکلی  
 (تامل کے بعد) تم نے میری تمام آسائشوں، تمام راحتوں کو اپنی ہستی میں  
 سمیٹ لیا۔ تم نے میری تمام کائنات کا رس چوس لیا۔ اے نازنین تم ایک  
 معجزے کی طرح میرے سامنے آئیں اور میری آرزوؤں کی نیند ٹوٹ گئی۔ تم  
 نے اپنی حیران نظروں سے مجھ کو دیکھا اور میری روح میں لامتناہی محبت کے شعلے  
 بھڑک اٹھے۔ تم چلی گئیں اور میری تمام دنیا تمہاری آرزو میں دھڑکتی رہ گئی۔  
 (سلیم محبت کے جوش میں انارکلی کا ہاتھ پکڑ لیتا ہے۔ انارکلی چونک کر سر جھکالیتی  
 ہے اور خاموش رہتی ہے)

تم چپ ہو انارکلی (آہ بھرتا ہے) میں جانتا ہوں۔ مجھ کو نہ آنا چاہیے تھا مگر بے  
 بس پروانے کا کیا قصور۔ اور یہ کتنی بڑی ترغیب تھی۔ پھر ایک بار گرم شدہ



فردرس کی جھلک۔ اور میں انسان ہوں۔ کمزور انسان۔ میں دنیا سے تھک گیا تھا۔ میں اپنے آپ سے تھک گیا تھا۔

(انارکلی کے چہرے سے معلوم ہوتا ہے کہ وہ جو کچھ سن رہی ہے۔ اس سے اسے تکلیف پہنچ رہی ہے لیکن اس کی زبان اب بھی بند ہے۔ سلیم مایوس ہو کر اس کا ہاتھ چھوڑ دیتا ہے۔

تم اب بھی چپ ہو۔ پھر میں جاتا ہوں۔ تم نے ایک جانباز کے بیٹے کو اس کی زندگی کی قیمت بتادی۔ انارکلی ایک جانباز کے بیٹے کو۔ میں جاتا ہوں۔ (سلیم سر جھکائے مایوسی کی تصویر بنا رخصت ہونے کے لیے مڑ جاتا ہے۔ انارکلی سر اٹھا کر ایک محویت کے عالم میں اسے دیکھتی رہتی ہے۔ ذرا دیر بعد الفاظ خود بخود اس کی زبان پر آ جاتے ہیں۔

انارکلی: شہزادے! کنیر مذاق کا کیا جواب دے سکتی ہے۔ اس کا کام تو برداشت کرنا ہے۔ خواہ مذاق اس کے دل کے ٹکڑے کر ڈالے۔

سلیم: (لپک کر اس کے قریب آ جاتا ہے) مذاق! خدایا آپہں اتنی بے اثر! آنسو اتنے بے ثمر! انارکلی یوں بھی سمجھا جا سکتا تھا۔ تم نے یوں کیوں سمجھا؟

انارکلی: (چھٹکلی سے گوشہ چشم کا آنسو پونچھتی ہے) پھر میں کیا سمجھتی؟ ہندستان کا نیا چاند ایک چکور کو چاہتا ہے۔ کیسی ہنسی کی بات! آہ تم شہزادے ہو۔ بڑے بہت

بڑے۔ میں ایک کنیر ہوں۔ ناچیز بے حد ناچیز۔ شہزادہ کنیر کو چاہے گا۔ کیسی ہنسی کی بات!

سلیم: (ایک لمحہ متامل رہ کر) اب بھی تیرے دل میں شبہ موجود ہے۔ تو اے انارکلی! اے اس دل کی ملکہ۔ لے ہندستان کو اپنے قدموں میں دیکھ۔ (سلیم گھٹنوں

کے بل ہو کر انارکلی کا ہاتھ تھام لیتا ہے اور فرط محبت سے اسے چومتا ہے۔)



آہ! آہ! (بیتاب ہو کر کھڑی ہو جاتی ہے)

انارکلی:

(اٹھتے ہوئے) انارکلی۔ میری اپنی انارکلی۔ تو میری ہے۔ صرف میری ہے۔

سلیم:

(ہاتھ پکڑ کر اسے سیڑھی سے اتارتا ہے۔ اور آغوش میں لے لیتا ہے)

صاحب عالم! صاحب عالم! (جذبات کی شدت سے ہانپ رہی ہے۔ اپنے

انارکلی:

آپ کو سلیم کی آغوش میں چھوڑ دیتی ہے سلیم اسے چوم لیتا ہے۔ انارکلی یک لخت

آغوش لحد سے علاحدہ ہو کر دور ہٹ جاتی ہے) یہ نہیں ہو سکتا۔ یہ کبھی نہیں

ہو سکتا۔ یہ ہو بھی گیا تو زمین اپنا منہ پھاڑ دے گی۔ آسمان اپنے چنگل بڑھا دے

گا۔ یہ خوشی دنیا کی برداشت سے باہر ہے۔ اس کا انجام تباہی ہے۔ شہزادے

جاؤ! بھول جاؤ۔

(اس کے قریب جا کر محبت سے اس کی کمر میں ہاتھ ڈال دیتا ہے) ہم دونوں

سلیم:

ایک دوسرے کے سینے سے چمٹے ہوئے ہوں۔ تو پھر کوئی خوف نہیں۔ آسمان

ہمیں کھینچ لے اور ہم نئی روشنیوں میں اٹھتے چلے جائیں۔ زمین ہمارے پیروں

کے نیچے سے سرک جائے اور ہم نامعلوم اندھیرے میں گرتے چلے جائیں۔

تمہارے بازو ڈھیلے نہ پڑیں۔ تو یہ سب شیریں ہوگا۔ انارکلی بے انتہا شیریں

(سلیم کا آغوش تنگ ہوتا چلا جا رہا ہے)

(تقریباً سانس میں) اللہ یہ ممکن ہے! پھر اس کا انجام کیا ہوگا۔ اللہ اس کا انجام

انارکلی:

کیا ہوگا!

انجام۔ مجھ سے پوچھو انارکلی۔

سلیم:

(یکلخت تڑپ کر الگ ہو جاتی ہے) آہ ٹھہرو۔ سنو! (آواز پر کان لگا دیتی ہے۔

انارکلی:

آخر بے تابی سے) کوئی ہے۔ شہزادے کوئی ہے۔ جاؤ تم چلے جاؤ۔

(آہٹ لینے کے لیے کان لگاتا ہے۔ پھر بے فکری سے) کوئی نہیں۔

سلیم:



انارکلی: (سراسیمگی کے عالم میں سر ہلارہی ہے) اوہ نہیں۔ قدموں کی آواز تھی۔ (یک لخت

کانپ کر آہستہ سے) وہ دیکھو کسی کا سایہ۔ بھاگ جاؤ۔ شہزادے بھاگ جاؤ۔

سلیم: (رخصت ہوتے ہوئے ہاتھ پکڑ کر) تم پھر مجھ سے ملو گی؟

انارکلی: (ہاتھ چھڑا کر) ہاں۔ مگر میری خاطر سے۔

(سلیم لپک کر حوض کے دوسری طرف جاتا ہے اور روش سے اتر کر کنارے کی

جھاڑیوں کے پیچھے غائب ہو جاتا ہے۔ انارکلی سہمی ہوئی دونوں ہاتھوں سے

سینہ تھامے کھڑی ہے۔)

اللہ میرے اللہ!

(دلارام بڑے اطمینان سے داخل ہوتی ہے)

دلارام: (طنز کے تبسم سے) تم یہاں ہو انارکلی؟

(انارکلی کے منہ سے کوئی لفظ نہیں نکل سکتا۔ پھٹی پھٹی نظروں سے دلارام کو تکتی

رہتی ہے)

اور تم تنہا ہو؟

انارکلی: (اس کا سانس کہتا ہے) ہاں!

دلارام: (جھاڑیوں کی طرف دیکھتے ہوئے) ابھی یہاں کون باتیں کر رہا تھا؟

انارکلی: (اضطراراً جھاریوں پر دزدیدہ نظر ڈالتے ہوئے) کوئی نہیں۔

دلارام: میں باتوں ہی کی آواز سن کر ادھر آئی تھی۔

انارکلی: (سراسیمگی سے) میں گا۔ میں۔ میں اپنے ہی سے باتیں کر رہی تھی۔

دلارام: (مسکرا کر) تم اتنی سہمی ہوئی کیوں ہو؟

انارکلی: (اور سراسیمہ ہو کر) نہیں تو؟

دلارام: میں جانتی ہوں انارکلی۔



انارکلی: (جیسے بجلی گر پڑی) کیا؟

دلارام: یہاں کون موجود تھا؟

انارکلی: (سہم کر) کون تھا؟

دلارام: اوہ تم مت ڈرو۔ میں اس قدر بے وقوف نہیں کہ اس کا نام لے دوں۔ ابھی اس

کا وقت نہیں۔ لیکن یاد رکھو انارکلی۔ میں جانتی ہوں۔ اس راز کی قیمت بھی جانتی

ہوں۔ وہ بازار بھی جانتی ہوں جہاں یہ فروخت ہو سکتا ہے۔ ہاں میں اس کی

قیمت مقرر بھی کر چکی ہوں۔ میں تم کو کیا بتاؤں۔ میں جانتی ہوں انارکلی بیگم۔ تم

پھر اپنے سے باتیں کرو۔

(مذاق سے جھک کر تعظیم بجالاتی ہے اور رخصت ہوتی ہے)

انارکلی: (مبہوت ہو کر اسے تکتی رہ جاتی ہے۔ پھر سمٹ کر ہر طرف اس طرح پریشان

نگاہوں سے دیکھتی ہے۔ گویا خطروں میں گھری ہوئی ہے) میرے اللہ۔

میرے اللہ یہ کیا ہو گیا! یہ سب خواب تھا۔ یہ رات سلیم۔ دلارام۔ کتنی جلدی! کیا

کچھ! کیا ہوگا۔ ہائے اب کیا ہوگا؟ (کھڑی کھڑی لڑکھڑاسی جاتی ہے۔ حوض

کے کنارے کا سہارا لیتی ہے اور ایک سیڑھی پر جیسے گر پڑتی ہے۔ ہاتھ پیشانی

پر یوں رکھ لیتی ہے گویا دماغ میں خیالات کا جو طوفان برپا ہے اسے روک کر کچھ

سمجھنا چاہتی ہے۔)

ثریاداخل ہوتی ہے۔ انارکلی اس کے قدموں کی آہٹ سن کر چونک پڑتی ہے اور

اسے تکتی ہے۔)

ثریا: (ہنس پڑتی ہے) وہ آئے؟

انارکلی: کون؟

ثریا: صاحب عالم!



(حیرت کے عالم میں اسے دیکھتے ہوئے) یہ تو نے کیا کیا ثریا؟

انارکلی:

ثریا: کیا؟

میری رسوائی کا سامان!

انارکلی:

(قریب آ کر محبت اور تعلق خاطر سے انارکلی کے کندھے پر ہاتھ رکھ دیتی ہے)

ثریا:

کیا ہوا آپا؟ انھوں نے کیا کہا؟

وہی جو تو کہا کرتی تھی۔

انارکلی:

ثریا: پھر؟

وہی ہوا جو میں کہا کرتی تھی۔

انارکلی:

ثریا: کیا؟

(منہ موڑ کر) میری تیرہ بختی۔

انارکلی:

(انارکلی کے سامنے ہو کر) کیوں؟

ثریا:

دلارام نے ہمیں دیکھ لیا۔

انارکلی:

ہائے دیکھ لیا۔

ثریا:

ہاں اسے سب کچھ معلوم ہو گیا اور کچھ دیر بعد تمام دنیا کو معلوم ہو جائے گا۔

انارکلی:

(انارکلی سر جھکائے آنکھیں بند کیے فکر اور اندیشے کی تصویر نظر آرہی ہے)

(کھوئی ہوئی نچلی سیڑھی پر بیٹھ جاتی ہے۔ کچھ دیر بعد خاموشی سے اور گھبرا کر) آپا

ثریا:

پھر اب کیا ہوگا؟

(انارکلی آنکھیں کھول دیتی ہے اور پپ رہتی ہے اور خاموشی خوفناک ہے)

(ثریا معلوم کرنے کو بے قرار ہے کہ انارکلی کیا سوچ رہی ہے۔)

آپا اب ہم کیا کریں؟

(انارکلی اسی طرح گم سم بیٹھی رہتی ہے)



(ثریا سے نہیں رہا جاتا ہے۔ جھنجھوڑ کر) آپا!

انارکلی: (ثریا کا ہاتھ پکڑ کر وحشت ناک نظروں سے ادھر ادھر دیکھتی ہے۔) ننھی! تم جاؤ جا کر سو رہو۔

ثریا: (پریشانی کے عالم میں بہن کا منہ تکتے لگتی ہے) اور تم؟

انارکلی: (بھرائی ہوئی آواز میں) میں جاتی ہوں۔

ثریا: کہاں؟

انارکلی: جہاں رسوائیوں کا خوف نہیں۔

ثریا: (بے قرار ہو کر کھڑی ہو جاتی ہے) آپا۔

انارکلی: (توقف کے بعد) مجھے مر جانا چاہیے ثریا۔

ثریا: (چمٹ کر) کیا کہہ رہی ہو؟

انارکلی: (کچھ دیر تیز تیز سانس لیتی رہتی ہے) موت کے سوا اب کہیں ٹھکانہ نہیں (کچھ

دیر چپ رہ کر) لوگ کیا سمجھیں گے۔ کیا کچھ کہیں گے۔ سوچ تو کن نظروں سے

مجھ کو دیکھیں گے۔ اس ایک ایک نظر کو برداشت کرنا ایک ایک موت کے برابر

ہوگا (ذرا دیر سوچ کر) اور ثریا پھر بیگموں کا غضب۔ ظل الہی کا عذاب اور آخر

میں ذلت کی موت (ذرا دیر متامل رہ کر یک لخت کھڑی ہو جاتی ہے) میں ابھی

مر جاؤں۔ اسی چپ چپ میں یہ ملول روح اس دنیا سے اکیلی رخصت

ہو جائے۔ (آبدیدہ ہو جاتی ہے) میری موت دلا رام کی زبان بند کر دے گی۔

اس امید میں بھی اطمینان ہے۔ (ثریا کو اشلکبار دیکھ کر) تو رو رہی ہے ثریا؟ نہ رو

ننھی نہ رو اور دیکھ اماں کو کچھ نہ بتائیو۔

ثریا: (انارکلی سے لیٹ کر روتے ہوئے) آپا۔ میری اماں۔ یہ ایک ہو سکتا۔

انارکلی: (اسے الگ کرنے کی کوشش کرتی ہے) دیوانی ہوئی کے ثریا۔ مجھے چھوڑا۔



وقت گزرا چلا جا رہا ہے۔ چاند ڈوب جائے گا۔ اندھیرے میں مجھ کو راوی کی لہروں سے ڈر معلوم ہوگا۔ مجھے جانے دے۔

ثریا: آپا۔ میری آپا۔ (سسکیاں بھرتی ہوئی بازو کھول دیتی ہے)

(ذرا دیر آنکھیں بند کیے خاموش کھڑی رہتی ہے۔ چہرے پر کرب کے آثار ہیں) میری ثریا۔ میری ننھی ثریا (بڑے جوش سے ثریا کو سینے سے چمٹا لیتی ہے) اب رخصت۔

ثریا: آہ نہیں۔ میں تمہارے ساتھ مروں گی۔ میں تمہارے ساتھ مر سکتی ہوں۔ تمہارے بغیر جی نہیں سکتی۔

انارکلی: (ثریا کے سر پر ہاتھ پھیر کر) نہیں ننھی۔ یہ نہیں ہو سکتا۔ تم جاؤ جیو اور دیکھو صاحب عالم سے کہہ دینا۔

(سلیم یک لخت جھاڑیوں کے پیچھے سے نکل کر روش پر آ جاتا ہے)

سلیم: سلیم خود سننے کو موجود ہے۔

ثریا: (انارکلی کو چھوڑ دیتی ہے اور بھاگ کر سلیم کا دامن پکڑ لیتی ہے) آہ بچائیے۔ بچائیے۔ میری آپا کو بچائیے۔ دلارام نے دیکھ لیا۔ آپ کو اور ان کو دیکھ لیا۔ وہ کہہ دے گی۔ سب سے کہہ دے گی۔ ہائے پھر کیا ہوگا۔ یہ مرنے کو جا رہی ہیں۔ شہزادے! شہزادے!

سلیم: (سامنے آتے ہوئے) یہی خدشہ مجھے راستے سے واپس کھینچ لایا۔ (انارکلی کے قریب پہنچ کر) لیکن انارکلی دلارام نے ہم کو اکٹھے نہیں دیکھا۔

انارکلی: (سر جھکا کر) وہ جانتی ہے۔ سب کچھ جانتی ہے۔ اس کی گفتگو میں ایک کینہ تھا۔ ایک پیاس تھی۔

ثریا: ہاں وہ کہہ دے گی۔ میں اسے جانتی ہوں۔ وہ ضرور سب سے کہہ دے گی۔



سلیم: وہ جرات نہیں کر سکتی۔ اس نے دیکھا نہیں۔ وہ کسی کو دکھا نہیں سکتی۔ یہ ناممکن ہے۔

انارکلی: آہ تم نہیں جانتے۔ تم نہیں جان سکتے۔ تم شہزادے ہو۔ تم تک شبہ کی نظریں نہیں پہنچ سکتیں۔ انارکلی کنیر ہے۔ صرف وہم اس کو مروا ڈالنے کو کافی ہے۔

سلیم: (جوش میں آ کر) نہیں۔ انارکلی سلیم کے پہلو سے نوچی نہیں جاسکتی۔ ناممکن ہے۔ ناممکن۔ انارکلی نہ کہو۔ یوں نہ کہو۔ میری زندگی کی اکیلی خوشی اتنی ناچیز نہیں۔ تم نہیں جانتیں۔ تم میرے لیے کیا ہو۔ سلیم تمہارے بغیر نہیں جی سکتا۔ نہیں جی سکتا انارکلی۔ اگر تم پر آنچ آئی اس پر قیامت آئے گی۔ تم نہ رہیں۔ وہ نہ رہے گا۔ میں چھوڑ سکتا ہوں۔ ان محلوں کو۔ اس سلطنت کو۔ سب کو۔ تیرے ساتھ دنیا کے تنگ ترین گوشے پر قانع ہو سکتا ہوں۔ غربت میں۔ مصیبت میں۔ ہر طرح۔ اگر سلیم مغلیہ سلطنت کا بادشاہ بنا تو تو اس کی ملکہ ہوگی۔ اگر تو نہیں وہ بھی نہیں۔ میری انارکلی۔ میری انارکلی۔ میری اپنی انارکلی۔ (انارکلی کو آغوش میں لے لیتا ہے)

انارکلی: آہ! آہ! (ایک بے بس چیز کی طرح اپنے آپ کو سلیم کی آغوش میں چھوڑ دیتی ہے)

ثریا: اللہ (مخلصی کے احساس سے آنکھیں بند کر لیتی ہے)

(دلارام بغیر معلوم ہوئے حوض کے کنارے تک آ پہنچتی ہے)

دلارام: ہندستان کے آئندہ بادشاہ کو اپنی ملکہ مبارک!

(انارکلی چونک کر دلارام کو دیکھتی ہے اور بے ہوش ہو کر سلیم کے بازوؤں میں

گر پڑتی ہے۔ ثریا سہم کر سلیم کا دامن پکڑ لیتی ہے۔ سلیم پریشانی کے عالم میں

دلارام کو دیکھتا ہے۔ دلارام کے چہرے پر طنز کا خفیف سا تبسم ہے)



# منظر اول

سلیم کا مٹمن برج والا ایوان۔  
جھروکے میں سے موسم بہار کی صبح کا آسمان شگفتگی اور تازگی کا نور برساتا نظر آ رہا

ہے۔

ایوان میں سلیم ہے اور بختیار۔ سلیم کے بال پریشان ہیں۔ خط نہیں بنا۔ معلوم ہوتا ہے منہ تک نہیں دھویا۔ چہرے سے بے خوابی اور فکر کے آثار نمایاں ہیں۔ ایک کشمیری فرغل پہنے تکیے کے سہارے مسند پر نیم درازرات کا واقعہ بختیار کو سنار ہا ہے۔ بختیار کے لباس میں گذشتہ شام کی جج دھج نظر نہیں آتی۔ صاف معلوم ہوتا ہے۔ خلاف معمولی صبح صبح طلب کیے جانے پر اتنی مہلت نہیں ملی کہ لباس کی تزئین و آرائش کی طرف مناسب توجہ کر سکتا۔ مسند پر سلیم کے سامنے ہمہ تن گوش بیٹھا اندیشہ ناک نظروں سے اس کا چہرہ تک رہا ہے۔

سلیم: میں ابھی پورے طور پر سمجھنے بھی نہ پایا تھا کہ کیا ہوا۔ جو دلارام وہاں سے جا چکی تھی۔

بختیار: (سلیم کے چہرے پر سے نظریں ہٹائے بغیر) اور انا رکلی؟

سلیم: جب وہ ہوش میں آئی۔ اس کا چہرہ نعش کی طرح پیلا تھا۔ کانپ رہی تھی اور اپنی



ساکت نظروں سے میری طرف تک رہی تھی کہ اور کچھ نہ بول سکتی تھی۔ بختیار۔  
خدا یا کس قیامت کی گھڑیاں تھیں۔ (واقعی کی تفصیل یاد آ جانے سے کھویا سا  
جاتا ہے)

(کچھ دیر منتظر رہ کر) اور پھر؟

بختیار:

(آہ بھر کر) میری اور ثریا کی تسلیوں اور دروغ گوئیوں نے اس کی زبان کھلوائی  
اور میں نے طرح طرح سے اطمینان دلا کر اس سے وعدہ لیا کہ وہ پھر خودکشی کی  
کوشش نہ کرے گی۔ (خاموش ہو کر اندیشہ ناک تفکرات میں غرق ہو جاتا ہے)

سلیم:

(کچھ دیر بعد کھنکار کر) میں نے تم کو منع بھی کیا تھا مگر تم نے مانے سلیم۔ اب تم  
جاننے ہو انارکلی اور تم کس قدر خطرے میں ہو۔ اتنا بڑا راز اور ایک کنیز اس سے  
واقف۔ کسی وقت۔ کسی لمحے اس کی ناخوشی۔ اس کی ناراضی صرف اس کی بیوقوفی  
اس راز کے انکشاف سے تمام محل میں ایک آگ لگا سکتی ہے اور پھر اس کا انجام  
ظل الہی سا باپ اور سلیم سا فرزند خدا جانے کیا ہوگا۔

بختیار:

(حرف مطلب چھیڑنا چاہتا ہے) بختیار ہمیں فوراً دلا رام کی زبان بند کرنے کی  
کوشش کرنی چاہیے۔

سلیم:

(کچھ دیر زیادہ شدت سے غور کر کے) مجھے ڈر ہے کہ یہ کوشش معاملات کو بد  
سے بدتر نہ بنا دے۔

بختیار:

میں سمجھتا ہوں۔ دلا رام صرف اس لیے وہاں آئی کہ مجھ پر ظاہر کر دے وہ  
میرے راز سے واقف ہے۔ پھر اور اس کا کیا مقصد ہو سکتا تھا؟ اور مجھے یقین  
ہے اب وہ اس راز کی واقفیت سے فائدہ اٹھانے کی آرزو مند ہوگی۔ وہ قیمت  
چاہے گی۔ بختیار (اس کے چہرے کی طرف یوں دیکھتا ہے جس سے ظاہر ہے  
کہ کچھ اور کہے بغیر بختیار کی رائے معلوم کرنا چاہتا ہے)

سلیم:



بختیار: ( سلیم کا منہ تکتے ہوئے ) اور تم قیمت ادا کر دینا چاہتے ہو لیکن کس قدر؟

سلیم: دلارام کی توقع سے زیادہ۔

بختیار: ہوں ( کچھ دیر سوچتا رہتا ہے ) لیکن اگر ایک لمحہ خاموش رہنے کے بعد وہ

دوسرے لمحے خاموش رہنے کی اور قیمت چاہے اور اس طرح اپنی زندگی کی ہر ہر لمحہ زرخ سے پر کرنے کی آرزو مند ہو تو سلیم قارون کا خزانہ بھی وفا نہیں کر سکتا۔

سلیم: ( سر کی خفیف جنبش اثبات کے ساتھ آنکھیں تنگ ہوتی جا رہی ہیں ) ہاں۔ لیکن

بختیار پھر تم جانتے ہو زندگی سے یا اس شیر کو کس قدر خوفناک بنا دیتی ہے۔

بختیار: ( کچھ دیر بعد سوچ سے سراٹھا کر ) سلیم تم کچھ بھی کرو۔ تمہاری بیج میں ایک کانٹا

ضرور رہے گا۔ جس کی چھین دلارام کی چتون پر منحصر ہوگی۔ پھر تم کیوں نہ چھوڑ

دو۔ اب بھی کچھ نہیں گیا۔ چھوڑ دو۔ انارکلی کو۔ اس شہر کو۔ اس خطرناک فضا کو اور

یہاں سے دور فوجوں کی سرداری یا دلفریب مناظر کی خاموشی میں سب کچھ بھول

جاؤ۔

سلیم: بختیار یہ مشورہ شہر کا ہر نانوائی مجھے دے سکتا تھا۔ تم سے مجھے زیادہ ہمدردی کی توقع

تھی۔

بختیار: لیکن شہزادے اس پوشیدہ محبت کا انجام ہر حال میں خطرناک ہے۔ محل سرا میں یہ

محبت راز نہیں رہ سکتی۔ تم انارکلی کو اپنی بیگم نہیں بنا سکتے۔ پھر تم.....

سلیم: ( بے قراری سے بات کاٹ کر ) میں کیوں انارکلی کو بیگم نہیں بنا سکتا۔ اس میں کیا

نہیں جو میرے لیے ضروری ہے؟

بختیار: اس میں تمہارے لیے سب کچھ ہو۔ لیکن ظل الہی کے لیے جن کے تم فرزند ہو اور

مغلوں کے لیے جن کی تم امید ہو کچھ بھی نہیں۔



سلیم: ظل الہی کا فرزند اور مغلوں کا ولی عہد ہونے سے پہلے میں انسان ہوں۔

بختیار: (بات کی اہمیت جتانے کو آہستہ سے) اور وہ بھی انسان ہیں۔

سلیم: (پریشان ہو کر کھڑا ہو جاتا ہے) تم بحث چاہتے ہو۔ دلیلیں چاہتے ہو۔ میں

ہمدردی چاہتا ہوں۔ مشکل کا حل چاہتا ہوں۔

بختیار: جو حل میں پیش کرتا ہوں۔ تم سننا اور سمجھنا نہیں چاہتے۔

سلیم: تم صرف یہ چاہتے ہو میں دنیا کے خوف سے مفلوج ہو کر بیٹھ رہوں؟

بختیار: یہ خوف بزدلی نہیں تدبر ہے۔ (اٹھ کر محبت سے سلیم کے کندھے پر ہاتھ رکھ دیتا

ہے) ایک فلسفی دنیا کی چہ میگوئیوں کا مقابلہ کر سکتا ہے۔ دنیا کو مایوس کر کے مسکرا

سکتا ہے۔ تہمتوں پر ہنس سکتا ہے۔ محض یہ دیکھنے کو کہ کھسانی دنیا کیا کرتی ہے۔ ہر

الزام قبول کر لیتا ہے۔ دنیا کو دعوتِ قابلہ دے کر اپنی عزت تلخ حقیقتوں میں

گزار دیتا ہے لیکن ایک شہزادہ جسے دنیا ہی نے سب کچھ بنا رکھا ہو جس کے تخت

کے پائے دوسروں کے شانوں پر رکھے ہوئے ہوں۔ جس سے اطاعت کے

معاوضے میں۔ وراثت کے معاوضے میں امیدیں وابستہ ہوں۔ وہ دنیا کی

مایوسی اور چہ میگوئی سے بے پروا ہونے کی جرأت کیوں کر کر سکتا ہے؟

سلیم: (تلخ حقائق سے گھبرا کر بختیار کی ہمدردی حاصل کرنا چاہتا ہے) لیکن بختیار۔

رات گزر چکی۔ ضبط اور ایثار کا موقع جاتا رہا۔ میں اپنا دل کسول کر انارکلی کے

سامنے رکھ چکا۔ اب تم یہ چاہتے ہو تمہارا سلیم ایک کمزور اور بے بس لڑکی کی

نظروں میں دروغ گو اور سنگ دل ثابت ہو؟

بختیار: (کچھ دیر چپ رہ کر) اگر تم نے ایک غلطی کا علاج دوسری غلطی سے کیا تو تم

غلطیوں کے انبار کے نیچے دب جاؤ گے۔ (توقف کے بعد) تم اپنے الفاظ سے

پھر و گے لیکن ایک اہم تر مقصد کے لیے۔ تم دو دمان مغلیہ کے چشم و چراغ ہو۔



ظل الہی اور تمام مغلیہ ہند کی نظریں تمہارے مستقبل میں عظمتوں کے خواب دیکھ رہی ہیں۔ جو کچھ ہو چکا ہو چکا۔ ظل الہی کی خاطر۔ مغلوں کی خاطر۔ خود انارکلی کی خاطر اسے بھول جاؤ۔

سلیم: (ذرا دیر ٹہل کر) تم بزدل ہو۔ بہت بزدل ہو۔ بختیار۔ ہمیشہ معاملات کا تاریک پہلو دیکھتے ہو۔ ہمیشہ شبہوں میں گرفتار رہتے ہو۔ تم خود یاس اور ناکامی کو دعوت دیتے ہو۔ تم..... (قدموں کی آہٹ سن کر رک جاتا ہے)

(زعفران اور ستارہ حاضر ہو کر کورنش بجالاتی ہیں)

زعفران اور ستارہ!

زعفران: (بختیار کو دیکھ کر ذرا شرماتی ہے لیکن بہت جلد سنبھل جاتی ہے) حضور مہارانی جی نے بھیجا تھا کہ.....

ستارہ: (بات کاٹ کر شوخی سے) جھوٹ بالکل جھوٹ۔ میں بتاؤں حضور۔ ابھی ابھی آپ بن سنور کر آ رہی تھیں۔ راستے میں مل گئیں۔ میں کہنے لگی چلو صاحب عالم کی طرف چلیں۔

زعفران: (شرما کر جلدی سے) حضور اس کی نہ سنیے بکتی ہے۔ جھوٹی لپاٹن کہیں کی۔

ستارہ: (بات کاٹ کر) میں نے کہا اور اگر صاحب عالم نے پوچھا۔ کیسے آئیں؟ تو کیا کہیں گے؟ بولیں۔ کہہ دیں گے مہارانی جی نے بھیجا ہے۔

زعفران: (ناز سے بگڑ کر) نہیں مانے گی ستارہ؟

ستارہ: (شوخی سے بار بار زعفران کی طرف دیکھتے ہوئے) اور میں نے کہا واپس آنے پر مہارانی جی نے پوچھا کہاں گئی تھیں۔ تو کیا جواب ہوگا۔ بولیں کہہ دیں گے۔ صاحب عالم نے بلوایا تھا۔

زعفران: (کھیانے پن سے) حضور چل کر پوچھ لیجیے مہارانی جی سے۔ چڑیل کہیں کی۔



اچھایا درکھیو تم۔

بختیار: (لڑکیوں کی تیز اور شوخ باتوں نے سب کچھ بھلا دیا ہے مسکرا کر) تم نے کسی

جھروکے میں سے ہم کو آتے ہوئے نہیں دیکھ لیا تھا؟

زعفران: (ادا سے) ہم تو ایک نئی غزل سنانے آئے تھے۔

بختیار: خوب بھلا سنیں تو؟

ستارہ: گائیں گی ٹوٹی ہوئی بین کی طرح۔

سلیم: (خیال سے چونک کر) نہیں زعفران اس وقت نہیں۔

ستارہ: اور کیا۔ بھلا کوئی وقت ہے غزل سننے کا۔

بختیار: سنیے بھی قبلہ۔ کیا مضائقہ ہے۔ (زعفران سے) تو لو تھوڑی سی سنا دو جلدی

سے۔

زعفران: (ناز سے) یوں تو ہم نہ سنائیں گے۔

بختیار: اور؟

زعفران: اطمینان سے پوری غزل سنائیں گے ہم تو۔

بختیار: (دلچسپی بڑھتی چلی جا رہی ہے) خوب بھئی۔ بڑے مزے کی چیز ہو تم تو۔

آیا کرونا یہاں۔

ستارہ: کہنے کی کیا ضرورت تھی۔ وہ پہلے ہی ٹھان چکی ہوں گی۔

زعفران: اچھا مردار۔ آج دیکھیو تو.....

بختیار: ہاں تو وہ غزل کیا تھی زعفران؟

سلیم: (تنگ آکر) سنا دو زعفران۔ (سلیم ٹہل کر پیچھے برج میں چلا جاتا ہے)

زعفران: (غزل شروع کرتی ہے۔ بختیار بہت غور سے سنتا ہے اور داد دیتا رہتا ہے)۔



## غزل

ایں پیش خیل کج کلہاں از سپاہ کیست  
پایم بہ پیش از سر این کونہی رود  
گرد سر تو گشتن و مردن گناہ من  
کف می کشد بزلف ونمی گویدش کے  
جوں بگذرد نظیری خونین کفن بخش  
سلیم: (برج سے واپس آکر ستارہ سے باتیں کر رہا ہے) تو ستارہ۔ دلا رام کو فوراً بھیج  
دو۔ کہہ دینا پان منگواتے ہیں۔

ستارہ: (زعفران سے) لے اب چلتی ہو کہ جوتیاں کھا کر نکلو گی۔

زعفران: (جو بختیار کی میٹھی میٹھی نظروں کے جواب میں لجا رہی ہے) تو کیوں جلی مرتی ہے۔

سلیم: جاؤ زعفران

بختیار: (زعفران سے) ہاں تو یاد رکھنا۔ کبھی کبھی جب ہم آئیں معلوم کر لیا کرو۔ ہیں۔ ہاں۔

(زعفران مسکراتی ہوئی چلی جاتی ہے۔ بختیار دیر تک کھڑا مسکرا مسکرا کر اشارے

کرتا رہتا ہے)

سلیم: بختیار تم سچ کہتے ہو۔

بختیار: واللہ خوب چیز ہے۔ (بات کر کے سلیم کے چہرہ پر نظر ڈالتا ہے۔ اسے فکر مند دیکھ

کر شرماسا جاتا ہے۔)

سلیم: اس بات نے بڑی خطرناک صورت اختیار کر لی ہے۔ اس کے خطروں کا پوری

طرح اندازہ لگانا مشکل ہے۔



(اب سنبھل چکا ہے) تم نے دلارا رام کو بلوایا ہے؟

ہاں اس پس و پیش کی اذیت مجھ سے برداشت نہیں ہو سکتی۔ اور مجھے کچھ معلوم نہیں انارکلی۔ اس غریب کی کیا حالت ہوگی بختیار!

لیکن تم دلارا رام سے کہنا کیا چاہتے ہو؟

مجھے یقین ہے اس کی خاموشی کو خریداجا سکتا ہے۔

لیکن کب تک کے لیے۔ آخر اس سے کیا حاصل؟

(آہ بھر کر) یہ ملاقات کے بعد معلوم ہوگا۔

(آہٹ پر کان لگا کر) کوئی آرہا ہے۔

دلارا رام

میں ادھر ڈیوڑھی میں ٹھہرتا ہوں۔

(بختیار جلدی سے رخصت ہو جاتا ہے۔ سلیم مسند پر بے فکری کے انداز میں

بیٹھ جاتا ہے)

دلارا رام خاصدان لیے ہوئے داخل ہوتی ہے اور سلیم کے قریب آ کر کھڑی۔

ہو جاتی ہے۔ دونوں خاموش رہتے ہیں)

(کچھ دیر بعد) حضور نے پان طلب فرمائے تھے۔

رکھ دو دلارا رام

(دلارا رام خاصدان میز پر رکھ دیتی ہے پھر دونوں خاموش ہیں۔)

کوئی اور حکم؟ (سلیم خاموش رہتا ہے۔ دلارا رام ذرا دیر جواب کا انتظار کرتی

ہے۔) میں رخصت ہوتی ہوں۔ (دروازے کی طرف جاتی ہے)

ٹھہرو دلارا رام!

(دلارا رام جہاں ہے وہیں تھم جاتی ہے۔ سلیم پھر خاموش ہو جاتا ہے۔ آخر کچھ



دیر کے پس و پیش کے بعد)

میں تم سے کچھ گفتگو کرنا چاہتا ہوں۔

(قریب آ کر) ارشاد:

دلارام:

(دوسری طرف دیکھتے ہوئے) تم بوجھ سکتی ہو میں کس معاملے کے متعلق گفتگو

سلیم:

کروں گا۔

ضروری تو نہیں۔

دلارام:

(تامل کے بعد) میں چاہتا ہوں تم جو کچھ جانتی ہو وہ راز رہے۔

سلیم:

یہ کہنے کی ضرورت نہ تھی۔ کنیزیں اتنی عالی ظرف ہو سکتی ہیں۔

دلارام:

(سلیم اس جواب کے لیے تیار نہ تھا سمجھ میں نہیں آتا اب کیا کہے۔ کچھ دیر گونگو

سلیم:

کے عالم میں رہتا ہے) مگر دلارام تم بتاؤ گی۔ تم وہاں کیوں آئی تھیں؟

آپ کے انتخاب پر آپ کو مبارکباد دینے۔

دلارام:

تم کچھ چھپا رہی ہو دلارام؟

سلیم:

جس قدر آپ مجھے بلانے کا اصل مقصد چھپا رہے ہیں۔

دلارام:

میں بتا چکا۔ میں رازداری چاہتا ہوں۔

سلیم:

(سرجھکا کر) ایسا ہی ہوگا۔

دلارام:

(پہلی مرتبہ دلارام کی طرف دیکھ کر) اور اب تم؟

سلیم:

(سرجھکائے کچھ دیر خاموش کھڑی رہتی ہے۔ آخر تامل سے) میں اس کی قیمت

دلارام:

چاہتی ہوں۔

(چہرے پر خفیف سا تبسم ہے) میں جانتا تھا۔ تم کو قیمت مقرر کرنے کی آزادی

سلیم:

ہے۔ لیکن واضح رہے مجھے یکمشت قیمت ادا کر دینا زیادہ پسند ہے۔

(دیر تک سرجھکائے خاموش کھڑی رہتی ہے۔ آخر منہ دوسری طرف موڑ لیتی

دلارام:



(ہے) صاحب عالم! وہ سونا نہیں۔ جواہرات نہیں۔ ایک بدنصیب کنیز ان چیزوں پر جان دیتی ہے لیکن اس کی زندگی بعض ان سے بھی زیادہ پیاری چیزوں سے خالی ہوتی ہے۔

سلیم: (اعتماد انگیز انداز میں) پھر تم کیا چاہتی ہو؟

دلارام: (مڑ کر حسرت ناک نظروں سے سلیم کو دیکھتی ہے اور کچھ کہنا چاہتی ہے مگر رک جاتی ہے۔ آخر ہمت کر کے) تم خود نہیں بوجھ سکتے شہزادے؟

سلیم: (کسی قدر چوکنا ہو کر) میں صاف لفظوں میں قیمت معلوم کرنا چاہتا ہوں۔

دلارام: قیمت؟ (توقف کے بعد) آہ یہ لفظ سب کچھ برباد کیے دیتا ہے۔

سلیم: (کسی قدر بگڑ کر) میں پہیلیاں نہیں بوجھنا چاہتا۔

دلارام: (حوصلہ کر کے محبت کے واضح انداز میں کہتی ہے) تم نہیں بوجھ سکتے شہزادے۔

جب ایک کنیز تمہارے لیے پان لے کر آتی ہے تو وہ کیا چاہتی ہے؟

سلیم: (حیرانی سے) کیا چاہتی ہے؟

دلارام: (توقف کے بعد بے بس ہو کر) تم نہیں بوجھ سکتے۔ جب وہ ایک شہزادے کو

ایک دوسری کنیز کے ساتھ محبت کرتے ہوئے دیکھتی ہے تو وہ کیا چاہتی ہے؟

سلیم: (حیرت بڑھ رہی ہے الفاظ سن رہا ہے مگر یقین نہیں کرنا چاہتا) کیا چاہتی ہے؟

دلارام: تم کتنے ظالم ہو شہزادے۔

سلیم: (وقار سے) مت بھولو تم کس سے گفتگو کر رہی ہو؟

دلارام: (بے اختیاری سے) میں عورت ہوں۔

سلیم: میں صرف مرد نہیں ہوں۔

دلارام: تم نہ سمجھنا چاہو تو میں بے بس ہوں۔

سلیم: (شبہ ہے کہ وہ غلط تو نہیں سمجھ رہا) میں سننا چاہتا ہوں۔



دلارام: میں لفظوں میں نہیں بیان کر سکتی۔ میں ایک غزل سناتی ہوں۔ میری آواز بیان کرے گی۔ (دلی جوش کے ساتھ غزل گانا شروع کرتی ہے۔ سلیم مبہوت بنا ہوا سنتا رہتا ہے۔)

## غزل

بملا زماں سلطان کہ رساند ایں دعا را  
چہ قیامتست جاناں کہ بہ عاشقاں نمودی  
دل عالے بسوزی چو عدار بر فروزی  
بہ شب دریں امیدم کہ نسیم صبح گاہی  
کہ بشکر پادشاہی ز نظر مراں گدارا  
رخ بچو ماہ تاباں دل بچو سنگ خارا  
تو ازیں چہ سودداری کہ نمی کنی مدارا  
بہ پیام آشنائے بنو ازد آشنا را

سلیم: (نہیں ربا جاتا۔ یک لخت اسے روک دیتا ہے) کیا کہہ رہی ہے دلارام!

دلارام: (دوزانو ہو کر) شہزادے میں تیری کنیز ہوں۔

سلیم: (حیرت کے عالم میں اٹھ کر کھڑا ہوتا ہے) ہا— خدایا تجھے جرأت کیسے ہوئی؟

دلارام: (پھوٹ بہتی ہے) جرأت! انارکلی سے پوچھو۔ میرے آئینے سے پوچھو۔ اپنی

آنکھوں سے پوچھو۔ میں تمہیں چاہتی ہوں۔ چاہتی ہوں۔ مدت سے چاہتی

ہوں۔ مجھے کبھی جرأت نہ ہوئی تھی تم سے کہوں۔ آج تقدیر نے مجھ کو موقع دیا۔

تمہارے راستے میں لا ڈالا۔ میں محبت کے صرف ایک لفظ کی محتاج ہوں۔

شہزادے! میرے شہزادے۔

سلیم: (بے انتہا غصے اور نفرت سے) بیوقوف —

دلارام: (وقار سے کھڑی ہو جاتی ہے) صاحب عالم! میرا دل بے اختیار سہی لیکن مجھ

میں خودداری باقی ہے۔

سلیم: کمینی! اس قدر دلیری۔ تو نے کیا سمجھ کر یہ کہا۔ سلیم کنیز کی دھمکیوں سے سہم



جائیگا۔ چڑیل ہماری نرمی کا یہ اثر! پھر اب سن رکھ دلا رام۔ اگر تیری زبان سے اس راز کا ایک لفظ بھی نکلا۔ تو دوسرے لمحے تیری سر بریدہ نعش راوی کی لہروں پر تیر رہی ہوگی۔

دلا رام: ہماری گفتگو تمام ہوئی۔ (آداب بجالا کر رخصت ہوتی ہے اور آہستہ آہستہ چلتی ہوئی چبوترے کی سیڑھیوں تک پہنچتی ہے)

سلیم: (مسند پر بیٹھ کر سامنے تکتے ہوئے) ٹھہرو دلا رام۔ میں ایک بار پھر تمہیں موقع دیتا ہوں۔

دلا رام: (سیڑھیوں پر سے) مجھے اور کچھ عرض نہیں کرنا۔

سلیم: (پھر کھڑا ہو جاتا ہے) دلا رام تم پچھتاؤ گی۔ اب سوچ لو۔ یہ وقت تمہیں پھر حاصل نہ ہوگا۔

دلا رام: (چبوترے پر سے) آپ جب یاد فرمائیں گے۔ میں پھر حاضر ہوں گی۔ (جانا چاہتی ہے)

سلیم: (بے قابو ہو کر) لیکن دلا رام تم بھی یہ سمجھ کر غور کرنا۔ جو الزام تم انارکلی پر لگا رہی

ہو۔ وہ اب تم پر بھی عائد ہوتا ہے۔ اگر تم کہہ سکتی ہو کہ سلیم انارکلی کو چاہتا ہے تو

سلیم کہہ سکتا ہے کہ دلا رام سلیم کو چاہتی ہے۔ ہاں یہ بھی کہہ سکتا ہے کہ ناکامی نے

دلا رام کو انتقام لینے پر تیار کر دیا۔ (ذرا دیر خاموش ہو جاتا ہے کہ دلا رام کو اپنی

بیچارگی کا احساس ہو) تم نے دیکھا دلا رام۔ تم اپنے جال میں خود گرفتار ہو۔

دلا رام: تم یہ کہنا چاہتے ہو شہزادے کہ اگر ہم ایک دوسرے کے متعلق کسی سے کچھ کہنا چاہیں تو

ہمیں ثبوت کی گواہوں کی ضرورت ہے؟ (دلا رام کے چہرے پر ایک خفیف سا تبسم

نمودار ہوتا ہے۔ سلیم آنکھیں کھولے اسے تک رہا ہے کہ اب وہ کیا کہے گی؟)

(یک لخت پردے سرکتے ہیں۔ اور نختیار چبوترے پر دوسری طرف سے داخل



(مضحکہ انگیز تعظیم سے) لیکن سلیم گواہ حاصل کر چکا۔  
 (چہرے پر سے تبسم یوں غائب ہو جاتا ہے جیسے اس پر بجلی گر پڑی ہو۔ وہ دوڑی ہوئی آتی ہے) صاحب عالم! (سلیم کے قدموں پر گر پڑتی ہے)  
 (بختیار کو دیکھتے ہوئے) بختیار! میں بھول چکا تھا تم ادھر موجود ہو۔ (دلارام سے) دلارام جاؤ۔ اور اس واقعے کو یاد رکھو۔

(دلارام اٹھتی ہے اور دونوں ہاتھوں میں منہ چھپائے سسکیاں بھرتی ہوئی رخصت ہو جاتی ہے۔

(بختیار سیڑھیاں اتر کر سلیم کے قریب آتا ہے۔ سلیم محبت سے اس کے کندھے پر ہاتھ رکھ کر دیتا ہے) بختیار! تم نے مجھے ہر خطرے سے محفوظ کر دیا۔ ایک چال کا جواب دے لینے سے بازی کا فیصلہ نہیں ہو جاتا۔  
 (بختیار کا چہرہ تکتے ہوئے) کیا مطلب؟

انارکلی شاطر ہو۔ حریف اور چال سوچ لے گا۔ مہلت سے فائدہ اٹھاؤ اور اسی وقت ہنس کر بساط الٹ ڈالو۔

(بختیار یہ کہہ کر ایک لخت رخصت ہو جاتا ہے۔ سلیم اسے دیکھتا رہتا ہے۔ اور پھر سوچ میں مسند پر بیٹھ جاتا ہے۔ اطمینان اور فراغت کی ایک انگڑائی لیتا ہے اور تکیے پر سر رکھ دیتا ہے۔

پے در پے واقعات کے بعد اب بے فکری حاصل ہونے سے میٹھی نیند اس کی پلکیں بند کر رہی ہے کہ پردہ آہستہ آہستہ گرتا ہے۔)



## منظر دوم

### انارکلی کا حجرہ

ہلکے زرد رنگ کی دیواروں کا مختصر سا حجرہ ہے جس میں سامان آرائش بہت کم ہے۔ دیواریں سادہ ہیں۔ سامنے کی دیوار کے مغلیہ انداز کے تین جالی دار درتھے ہیں جن کے پردے اگر کھلے ہوں تو پرانے پائیں باغ کے جھکے ہوئے معمر درخت اور خشک فوارے نظر آتے ہیں۔ دائیں بائیں تین تین دروازے ہیں۔ دائیں ہاتھ کے دروازے سے دری میں کھلتے ہیں اور بائیں ہاتھ کے ثریا کے کمرے کو جاتے ہیں۔

ایک کونے میں ذرا نیچا چوکور تخت ہے۔ جس پر سبز اطلس کی سوزنی بچھی ہے۔ اوپر آسمانی مخمل کے چھوٹے بڑے تکیے بے ترتیب پڑے ہیں۔ پاندان بند رکھا ہے۔ ستار اور سارنگی کونے میں کھڑی ہیں۔ ستار پر پھولوں کا ایک برا سا مرجھایا ہوا ہار لٹک رہا ہے۔ دوسرے کونے میں ایک پلنگیری پر بستر بچھا ہے اور سبز ریشم کا پلنگ پوش پڑا ہے۔ جس کی سلوٹیں کہہ رہی ہیں کہ کچھلی رات اسے پلنگ پر سے اٹھایا نہیں گیا۔ غف نیلے پردے جن پر سبز ریشم سے مغلیہ محرابوں میں سرو بنے ہیں۔ دروازوں اور درپچوں پر کھنچے ہوئے ہیں۔ باہر صبح روز روشن میں تبدیل ہو چکی ہے لیکن پردوں کی وجہ سے اس حجرے میں اندھیرا ہے۔

انارکلی اکیلی تخت کے کنارے پر یوں بیٹھی ہے جیسے کھڑے کھڑے تھک کر چور ہو گئی ہو اور محض سہارے کی خاطر بیٹھ گئی ہو۔ بال بکھرے ہوئے ہیں۔ چہرہ باسی ہے۔ آنکھیں



بھاری۔ پریشان نظروں سے ادھر ادھر تک رہی ہے اور مٹھیاں کبھی کھولتی کبھی بند کرتی ہے۔  
انارکلی: سب کو معلوم ہو گیا۔ سب کو معلوم ہو گیا۔ پھر کیوں نہیں آتے اور مجھ کو پکڑ لے

جاتے..... دلارام سے کیوں سنتے ہو۔ آؤ مجھ سے سنو۔ مجھے محبت ہے کینز کو ولی  
عہد سے۔ سلیم سے۔ میں نے جان بوجھ کر یہ زہر پیا۔ اس کا مزہ زندگی سے  
زیادہ میٹھا تھا۔ اور اب کیا چاہتے ہو۔ سزائیں پھر سوچ لینا۔ پہلے لے جاؤ  
یہاں سے مجھ کو لے جاؤ۔ یوں نہیں مرا جاتا۔

(سدری میں سے ایک قہقہے کی آواز آتی ہے۔ کوئی خواجہ سرا کھکھلاتا ہوا گزر رہا

ہے۔ انارکلی قہقہے کی آواز سے سہم جاتی ہے۔)

آپہنچے۔ آپہنچے۔ اللہ۔ میرے اللہ!

(بھاگتی ہے اور دوسری طرف کے دروازے کے پردے میں چھپ جاتی ہے۔

کچھ دیر اندر ہی دبکی ہوئی منتظر رہتی ہے۔ آخر پردہ سرکا کر سراسیمہ نظروں سے

جھانکتی ہے پھر آہٹ پر کان لگا دیتی ہے۔ اطمینان ہو جاتا ہے تو ڈگمگاتے قدم

پھونک پھونک کر رکھتی ہوئی باہر آتی ہے۔ کچھ دیر تخت کے قریب خاموش کھڑی

رہتی ہے۔ اس کا نحیف جسم ان شدید جذبات کی تاب سے جواب دے دیتا

ہے اور لڑکھڑا کر تخت پر گر پڑتی ہے۔)

کب تک۔ اللہ کب تک۔ (منہ ایک نرم تکیے پر رکھ کر بے حس و حرکت پڑ جاتی

ہے) (انارکلی کی ماں داخل ہوتی ہے)

(انارکلی کو پڑا دیکھ کر فکر مندی سے اس کی طرف بڑھتی ہے) (نادرہ!) (چونک کر

یک لخت اٹھتی اور دور ہٹ جاتی ہے۔) (اماں!

کیا ہے بیٹی؟

تمہیں معلوم ہو گیا؟

ماں:

انارکلی:



- ماں: کیا؟  
 انارکلی: تم کیوں آئی ہو؟
- ماں: نادرہ!  
 انارکلی: (ماں کا منہ تکتے ہوئے) تو ابھی نہیں معلوم ہوا (سر جھکا کر چپ ہو جاتی ہے)  
 ماں: (پریشانی کے عالم میں قریب جا کر) کیا ہوا نادرہ؟ بیٹی؟ میری جان۔ نادرہ!  
 انارکلی: (آہستہ سے) ماں! (ماں کی طرف دیکھتی ہے اور پھر بچوں کی طرح اس سے لپٹ جاتی ہے۔)
- ماں: (سراسیمگی سے) کیا ہوا بیٹی؟ نادرہ!  
 انارکلی: (ماں کے سینے پر آنکھیں بند کر کے) کچھ نہیں اماں!  
 ماں: (لپٹائے لپٹائے انارکلی کا منہ اوپر کو تکتی ہے) یہ تو ڈری ہوئی کیسی تھی؟  
 انارکلی: (بے بسی کی نظروں سے ماں کو تکتی ہے) ہاں اماں میں ڈر گئی تھی۔  
 ماں: (بڑی محبت سے اس کے سر پر ہاتھ پھیرتی ہے) اور یہ معلوم ہو گیا کیا پوچھ رہی تھی؟
- انارکلی: (ٹلانے کو الگ ہو جاتی ہے) نہیں تو اماں!  
 ماں: نادرہ!  
 انارکلی: (مسکرانے کی کوشش کرتے ہوئے) کچھ نہیں بی۔ رات کو دیر میں سوئی۔  
 پریشان خواب نظر آتے رہے۔ ابھی ابھی آنکھ کھلی تو اسی کا خیال ستا رہا تھا۔  
 ماں: اے ہے تیری پھٹی پھٹی آنکھیں دیکھ کر میرا تو کلیجہ دھک سے رہ گیا۔ وہ تو خیر ہوئی کہ میں آگئی۔ نہیں تو نہ جانے تیری حالت کیا ہوتی (محبت سے پیٹھ پر ہاتھ رکھ کر) لے اب باہر چل۔ ساری دنیا اٹھ بیٹھی۔ کام کاج میں لگ گئی۔ سو: ج سر پر آ گیا۔ تو ابھی تک حجرے سے باہر نہیں نکلی۔



انارکلی: (اور پرے سرک کر) ابھی باہر نہ جاؤں گی۔

ماں: وہ کیوں؟

انارکلی: یوں ہی اماں (عاجزی سے) ابھی نہیں۔

ماں: (حیرانی سے) کوئی وجہ بھی؟

انارکلی: کچھ نہیں (توقف کے بعد) میرا جی گھبراتا ہے روشنی سے۔

ماں: (تشویش سے) اے عجب جی ہے تیرا۔ تو کیا اب رات کو باہر نکلا کرے گی؟

میں کہتی ہوں تیرا یہ حال کیا ہوا جا رہا ہے۔ اللہ جانے کچھ عجب ہی ہے۔ میری

سمجھ میں تو آتا نہیں۔ میں تو مہارانی سے کہہ کر کسی حکیم کو بلواتی ہوں۔

انارکلی: (فکر مندی سے) نہیں اماں۔ حکیم کیوں۔ اچھی خاصی تو ہوں میں۔

ماں: کیسے نہیں حکیم۔ ایسے ہوا کرتے ہیں اچھے خاصے؟

انارکلی: (ذرا دیر چپ کھڑی سوچتی رہتی ہے) مہارانی ہنی سے کہتی ہو۔ تو ایک اور بات

کہہ دو اماں۔

ماں: کیا؟

انارکلی: (تامل کے بعد) مجھے یہاں سے کہیں بھجوادو۔

ماں: اے وہ کیوں؟

انارکلی: اس محل میں میں زندہ نہ بچوں گی۔ اس کی دیواریں ہر وقت میری طرف بڑھی

آ رہی ہیں۔ کسی روز ٹکرائیں گی اور مجھ کو پیس ڈالیں گی۔

ماں: (سراسیمہ ہو جاتی ہے) نادراہ! خدا کے لیے کیسی باتیں کرتی ہے بچی۔ میرا تو دل

ہول کھاتا ہے۔

انارکلی: (مایوسی سے) پھر نہیں بھجوا سکتیں اماں؟

ماں: (کچھ سمجھ میں نہیں آتا کہ کیا کہے) کیسے بھجوادوں بیٹی! بھلا کیوں کر اور پھر کون



ہے میرا جس کے پاس بھجوادوں۔

(لجابت سے) اماں کہیں۔ کسی جگہ جنگل ہی میں چھوڑ دیں۔ یہاں سے لے جائیں۔

(خوف زدہ ہو کر تشویش ناک نظروں سے بیٹی کو دیکھ رہی ہے) نادرہ تجھے کیا ہو گیا ہے؟

کچھ نہیں اماں! (چپ ہو جاتی ہے) مجھے گلے لگا لو (ماں پاگلوں کی طرح اس کا منہ تک رہی ہے) گلے بھی نہ لگاؤ گی اماں؟

بیٹی! میں تو تجھے دل میں بٹھالوں۔ پر مجھے تو ڈر لگتا ہے۔ (انارکلی بچوں کی طرح ہاتھ بڑھا دیتی ہے۔ ماں گلے لگا لیتی ہے۔ انارکلی اس سے چمٹ جاتی ہے)

(ثریا بھاگتی ہوئی آتی ہے)

(ہانپتے ہوئے) آپا!

(یک لخت ماں سے الگ ہو کر) ثریا!

(ماں کو دیکھ کر) کچھ نہیں آپا!

(ثریا کو ہانپتا دیکھ کر) ثریا کیسے آئی؟

کیسے؟ (ٹلانے کو) بھاگ کر آئی ہوں۔

پگلی کہیں کی۔

(پر معنی استفسار کے انداز میں) ثریا؟

(اطمینان بخش انداز میں) جی آپا! آؤ نہ باہر چلیں۔ تمہیں باغ میں لے جانے کو آئی تھی۔

ہاں ننھی اسے لے جا کہیں۔ تو ہی لے جائے گی۔ اور بھئی میں تو آج مہارانی سے مشورہ کرتی ہوں۔ اور نہیں تو کل کلاں کو کچھ ہو گیا تو میں کس کی ماں کو ماں



کہہ کر پکاروں گی۔

(گھبرا کر رخصت ہوتی ہے۔ دروازے کے قریب جا کر رکتی ہے اور سہ دری

کے تمام دروازوں کے پردے کھول دیتی ہے۔)

(بڑی بے تابی سے اس کے جانے کی منتظر ہے۔ نظروں سے اوجھل ہوتے ہی

ثریا:

پھٹ پڑتی ہے) آپا آپا صاحب عالم نے کہا۔ کچھ نہیں ہوگا۔ سب ٹھیک ہو گیا۔

اب کچھ ڈر نہیں آپا۔ میری آپا۔ (انارکلی سے لپٹ جاتی ہے)

(اسے الگ کرتے ہوئے) کیسے ثریا؟

انارکلی:

انھیں دلارام کی اتنی بڑی بات معلوم ہو گئی کہ اب وہ کچھ کہنے کی جرأت نہ

ثریا:

کرے گی۔

کیا بات؟

انارکلی:

دلارام صاحب عالم پر مرتی ہے۔

ثریا:

ہا! (سامنے دیکھتی رہ جاتی ہے)

انارکلی:

(انارکلی کو کھینچ کر پاس تخت پر بٹھا لیتی ہے) صاحب عالم نے جو دلارام سے کل

ثریا:

رات کی بات چھپانے کو کہا تو اس نے صاحب عالم پر محبت ظاہر کی۔ ڈیوڑھی

میں صاحب عالم کے دوست بختیار موجود تھے۔ انھوں نے سن لیا اور اندر

آگئے۔ بس پھر تو دلارام کے کاٹو تو لہو نہیں بدن میں۔

(سوچتے ہوئے) دلارام اب کچھ نہیں کہہ سکتی؟

انارکلی:

تو اب صاحب عالم بھی تو کہہ سکتے ہیں کہ دلارام نے جلن کے مارے الزام گھڑا

ثریا:

ہے۔ ہاں جی۔

(انارکلی اثبات میں سر ہلا کر چپ ہو جاتی ہے)

اب کا ہے کا ڈر آپا۔ آہا۔ (اٹھ کر خوشی کے مارے ناچنے لگتی ہے)



- انارکلی: دلارام صاحب عالم کو چاہتی ہے۔
- ثریا: (ناچتے ناچتے رک کر) اور صاحب عالم اس کی صورت سے بیزار ہیں۔ آہ (پھر ناچنے لگتی ہے)۔
- انارکلی: (سوچتے ہوئے) دلارام اب کیا کرے گی؟
- ثریا: صاحب عالم کی زبان بند رکھنے کو انھیں خوش کرے گی۔
- انارکلی: ہوں۔
- ثریا: (انارکلی کو گدگدا کر) اب تو وہ خود تمھاری اور صاحب عالم کی ملاقاتیں کرائے گی۔
- انارکلی: (گھبرا کر) نہیں نہیں۔
- ثریا: (سہ دری کی طرف دیکھ کر) چپ چپ آ پا چپ۔ دلارام (دونوں باہر تکلنے لگتی ہیں) ادھر ہی آرہی ہے۔
- انارکلی: (گھبرا کر کھڑی ہو جاتی ہے) مجھ سے نہ ملا جائے گا۔ (جانا چاہتی ہے)
- ثریا: کہاں جاؤ گی۔ اور پھر کب تک۔ اب تو وہ خود دبی ہوئی ہے۔ تم کیوں گھبراتی ہو؟ اور میں جو ہوں۔
- (انارکلی پریشانی کے عالم میں کھڑی ہے کہ دلارام آ جاتی ہے۔ بہت مغموم اور افسردہ ہے۔ ثریا کو دیکھ کر ٹھٹکتی ہے۔ ذرا دیر تینوں خاموش اور بے چین سی رہتی ہیں)
- دلارام: (آخر ہمت کر کے) انارکلی!
- (انارکلی کو دلارام سے آنکھیں چار کرنے کی جرأت نہیں پڑتی)
- میں تم سے معافی مانگنے آئی ہوں۔
- ثریا: (چمک کر) معافی کیسی؟
- دلارام: (تامل سے) کہ میں کل رات باغ میں آ گئی تھی۔
- ثریا: (طنز سے) اور کوئی تم سے بھی معافی چاہتا ہے۔ (انارکلی ثریا کو اشارے سے



روکنے کی کوشش کرتی ہے)

دلارا م: کون؟

انارکلی: (سجڑے کے انداز میں) ٹریا!

ٹریا: (پروانہ کرتے ہوئے) بختیار۔ جو ڈیوڑھی میں سے صاحب عالم کے پاس آگئے تھے۔

دلارا م: (معلوم نہ تھا کہ ٹریا اس دوران میں سلیم سے مل چکی ہے گھبراہٹ جاتی ہے) تو

تصصیح معلوم ہو چکا۔ میں یہی بتانے کو آئی تھی۔ یہی سب۔ (کبھی میں نہیں آتا کہ کیا کہے) میں تم کو اپنے متعلق اطمینان دلانے آئی تھی (توقف) انارکلی تصصیح یہ بتانے کی ضرورت نہیں ہے کہ محبت کیسی بے پناہ چیز ہے۔ مجھے بھی سلیم سے محبت تھی۔ میں

ٹریا: (متانت سے) صاحب عالم کہو جی!

دلارا م: (قطع کلام سے روانی جاتی رہتی ہے) تو۔ وہ ہاں مجھے محبت تھی اور تم یہ بھی جانتی

ہو۔ ایک بے بس ناچیز کنیز کی محبت کتنی درد بھری ہوتی ہے۔

(انارکلی بے اختیار ہو کر آہ بھرتی ہے)

میں اسی محبت سے بے تاب تھی اور چاہتی تھی۔ (ٹریا سے نظر ملتی ہے۔ وہ بھویریں

چڑھائے مٹھکے خیز متانت سے ہاتھیں سن رہی ہے) مگر ٹریا یہاں موجود ہے۔

ٹریا: (کڑک کر) کیوں؟ میں تصصیح کا متی ہوں کیا۔ تم کہو مجھے سب معلوم ہے۔

دلارا م: (تامل کے بعد) میں اتفاقاً رات کو باغ میں پہنچی گئی۔ مجھے بالکل امید نہ تھی۔ تم

وہاں ہو۔ میں اس وقت فارغ تھی۔ اپنی دکھ بھری سوچ میں یوں ہی ادھر پہلی

گئی۔ مجھے اگر شبہ بھی ہوتا کہ صاحب عالم اور تم وہاں موجود ہو تو انارکلی یقین

مانو۔ میں کبھی ادھر نہ آتی۔



ثریا: (دلارام کے سامنے ہو کر اور کمر پر ہاتھ رکھ کر) اور جناب کو شاید یاد نہیں رہا کہ آپ دو مرتبہ باغ میں تشریف لائی تھیں۔ آپ نے جو کچھ کہا۔ وہ سچ ہوتا تو آپ وہاں دوبارہ آنے کی تکلیف گوارا نہ فرماتیں۔

دلارام: ہاں ہاں۔ میں دوبارہ بھی آئی تھی۔ (تامل کے بعد) اگر تم اسی پر تلی ہو کہ میری معذرت پر یقین نہ کرو۔ ایک کم نصیب کی ناکامیوں کو برہنہ دیکھو۔ تو آؤ پھر سچ ہی سنو۔ اب رہا کیا۔ جو میں چھپاؤں۔ میں سب کچھ صاف صاف کہے دیتی ہوں۔

ثریا: یوں۔ ورنہ تمہیں معلوم ہے۔ میں کیا کچھ جانتی ہوں۔

دلارام: (کچھ دیر سر جھکائے خاموش رہتی ہے۔ آخر سر اٹھا کر) مجھے سلیم سے.....

ثریا: (انگلی اٹھا کر) صاحب عالم۔

دلارام: .....عشق تھا۔ وہ جب کبھی حرم میں آتے یا باغ میں جاتے میں سایے کی طرح

ان کے پیچھے پیچھے رہتی۔ جب تک نظر آتے۔ ستونوں کے پیچھے سے پیڑوں کی

آڑ میں سے انھیں تکا کرتی تھی۔ ایک کینر جسے محبت نے دیوانہ بنا رکھا ہو۔ اس

کے سوا اور کبھی کیا سکتی ہے..... رات وہ چھپتے چھپاتے باغ میں جا رہے تھے کہ

فوارے کے پاس میں نے ان کی پرچھائیں دیکھ لی اور بے تاب ہو کر ان کے

پیچھے چل کھڑی ہوئی۔ وہ درختوں کے سایے میں غائب ہو گئے۔ مگر میرے سینے

میں بے چین تمناؤں کا ایک طوفان چھوڑ گئے۔ میں نے انھیں ہر جگہ ڈھونڈا۔

باغ کا گوشہ گوشہ دیکھ ڈالا اور آخر وہاں پہنچ گئی۔ جہاں انارکلی تم بیٹھی تھیں۔

ثریا: اور دوسری بار؟

دلارام: میں نے تمہیں دیکھا انارکلی تو نہ جانے کیوں آپ سے آپ مجھے یقین ہو گیا کہ

جسے تو چاہتی ہے وہ اسے چاہنے باغ میں آیا ہے۔ صاحب عالم وہاں نہ تھے۔ پر



مجھ کو یقین تھا۔ وہ تم سے ملنے وہاں آئے تھے۔ میں سچ کہوں گی میں جیتا ہوں گی۔ شعلے میرے دل سے اٹھ اٹھ کر دماغ تک پہنچنے لگی۔ میں وہاں سے نکل گئی۔ اور دیوانوں کی طرح روشوں پر پھرتی رہی۔ میں پھر رہی تھی اور کوئی آواز میرے کانوں میں سرگوشیاں کر رہی تھی کہ وہیں جا جہاں انارکلی بیٹھی ہے۔ مجھ سے اس آواز کا مقابلہ نہ کیا گیا۔ میں گئی اور میں نے ان کو جنسیں میں چاہتی تھی۔ اور تم کو جسے وہ چاہتے ہیں۔ اکٹھے دیکھ لیا۔ (غم سے سر جھکا لیتی ہے)

(متاثر ہو کر) دلارام!

انارکلی:

انارکلی تمہاری محبت کامیاب ہے۔ تمہیں کیا معلوم جس سے آپ کو محبت ہوا سے اپنے سے بے پروا اور دوسرے سے محبت کرتے دیکھ کر کیسا کچھ دکھ ہوتا ہے اور میں کمزور عورت ہوں۔ میں تمام رات کھلی آنکھیں لیے بستر پر پڑی رہی اور رات کے طویل گھنٹوں میں نامرادی میرے کانوں میں شائیں شائیں کیا کی۔ اور آج صبح جب صاحب عالم نے مجھے طلب کیا تو میری مرتی ہوئی امید نے آخری سنبھالا لیا۔ میرے دل نے کہا اگر ایک شہزادہ ایک کنیز سے محبت کر سکتا ہے تو ایک دوسری بد نصیب کنیز بھی ایک مرتبہ اپنا دل کھول کر سامنے رکھ سکتی ہے جو محبت اندر ہی اندر مجھے پھونک رہی تھی میری زبان پر آگئی۔

آہ! انارکلی:

(غمناک انداز سے سر ہلا کر) لیکن میرے لیے کوئی امید نہیں۔ مجھے معلوم ہو گیا میری تقدیر میں محرومی کے سوا کچھ نہیں۔ تم اگر صاحب عالم کو نہ بھی چاہو جب بھی کوئی امید نہیں۔ وہ تمہیں دیوانہ وار چاہتے ہیں۔ تم خوش قسمت ہو انارکلی وہ تمہیں چاہتے ہیں اور مجھے نہیں چاہ سکتے۔ میں اب شا کر ہوں۔ میں نے اپنی تمناؤں کا گلا گھونٹ دیا۔ میرے دل میں حسد کا نام بھی نہیں رہا۔ اب میری واحد

دلارام:



خوشی ہے۔ میں اپنے محبوب کی محبوب کو چاہوں۔ اسی میں اطمینان ہے۔ اسی میں راحت ہے۔ انارکلی بہن میرے قصور بخش دو۔ کم نصیب سمجھ کر بخش دو۔ ہاری ہوئی رقیب سمجھ کر بخش دو۔ (گھٹنوں کے بل ہو کر انارکلی کا دامن پکڑ لیتی ہے۔)

انارکلی: آہ بہن! میں کیا کروں؟

دلارام: میرا اطمینان کر دو۔ تم نے مجھے بخش دیا۔

(انارکلی دلارام کو اٹھاتی ہے اور گلے لگا لیتی ہے)

میرا شرمندہ چہرہ اور مجرم دل تمھاری نظریں برداشت نہیں کر سکتا۔ میں جاتی ہوں۔ (چلتی ہے)

ثریا: (جو انارکلی کو متاثر ہوتے دیکھ کر اس دوران بڑی بے قرار رہی ہے۔ ایک لخت

دلارام کا راستہ روک کر کھڑی ہو جاتی ہے) ٹھہرو دلارام۔ میں انارکلی سے چھوٹی

ہوں مگر اتنی سیدھی نہیں۔ میں تمھیں خوب جانتی ہوں۔ مدت سے جانتی ہوں دلا

رام۔ تم آپا کو باتوں میں لے آؤ لیکن یاد رکھنا۔ انارکلی کے ساتھ تمھیں مجھ سے

بھی پنپنا ہوگا اور اگر تم شعلہ ہو تو میں بجلی ہوں۔ اگر مجھے شبہ بھی ہو تم کوئی چال

چل رہی ہو۔ کسی ادھیڑ بن میں لگی ہو۔ تو تم جانتی ہو مجھے کیا کچھ معلوم ہے۔ یہ

بجلی تمھیں پھونک کر رکھ کر دے گی۔

دلارام: (مظلومی کے انداز میں) انارکلی بہن!

انارکلی: (بگڑ کر) ثریا!

ثریا: آپا—

(دلارام رخصت ہوتی ہے۔ ثریا غصے سے اپنے کمرے میں چلی جاتی ہے۔)

انارکلی اسے تکتے رہ جاتی ہے۔)



## منظر سوم

قلعہ لاہور میں سفید پتھر سے بنا ہوا ایک بلند مگر نہایت سادہ اور دلکش ایوان جسے دیکھنے سے دماغ پر ایک فرحت افزا خاموشی اور خشکی کا سا اثر ہوتا ہے۔

اکبر ایک مسند پر آنکھیں بند کیے اور پیشانی پر ہاتھ اٹا رکھے چپ چاپ لیٹا ہے۔ معلوم ہوتا ہے سخت ذہنی محنت کے بعد اس کا دماغ تھک گیا ہے اور وہ اب بالکل خالی الذہن ہو کر اپنے مضحک اعصاب کو آرام پہنچانا چاہتا ہے۔

مہارانی پاس بیٹھی ہے۔ سامنے کنیریں رقص کر رہی ہیں۔ مہارانی ٹھوڑی ہاتھ پر رکھے کچھ سوچ رہی ہے۔

اکبر ایک دو مرتبہ آنکھیں کھول کر یوں کنیروں کی طرف دیکھتا ہے گویا ان کا رقص انہیں تکلیف پہنچا رہا ہے۔ آخر ہاتھ اٹھاتا ہے اور کنیریں جہاں ہیں وہیں ساکت ہو جاتی ہیں۔

مہارانی: (خاموشی سے چونک کر اکبر کو دیکھتی ہے) — مہاراج؟

اکبر: (منہ موڑتے ہوئے کنیروں سے) جاؤ۔

(کنیریں رخصت ہو جاتی ہیں)

مہارانی: کیوں مہابلی؟

اکبر: (آنکھیں بند کیے ہوئے) راحت نہیں۔ ان کے رقص کے قدم میرے تھکے

ہوئے دماغ کو صدمہ پہنچاتے ہیں۔



- مہارانی: پھر اتنی محبت کیوں کیا کرتے ہیں مہاراج؟
- اکبر: (آنکھیں کھول کر چپ چاپ پڑا کچھ دیر سامنے تکتا رہتا ہے اور پھر سکون سے) شہنشاہ ہوں رانی۔
- مہارانی: — اور پھر بھی؟
- اکبر: (پر معنی انداز میں) کس کا قیاس جرأت کر سکتا ہے کیا چاہتا ہوں۔
- مہارانی: سیوک موجود ہیں۔
- اکبر: (طنز کے خفیف تبسم سے) سیوکوں نے کتنے بادشاہوں کو اکبر اعظم بنا دیا۔
- مہارانی: نورتن اتنے بے حقیقت ہیں؟
- اکبر: (سکون سے) اگر ان کو اکبر کے خواب ہدایت نہ دیں۔
- مہارانی: خواب!
- اکبر: (خواب ناک نظروں سے سامنے کہیں دور تکتے ہوئے) میری فوجیں! میری سیاست، میرے نورتن سب میرے خوابوں کے پیچھے آوارہ ہیں۔ کون میری طرح ناممکن کے خواب دیکھ سکتا ہے؟ کون میری طرح اپنے خوابوں کو حقیقت سمجھ سکتا ہے۔ میری عظمت میرے خواب ہیں رانی۔
- مہارانی: آپ کی عظمت؟
- اکبر: اور ابھی تک ہندستان ایک مسکین کتے کی طرح میرے تلوے چاٹ رہا ہے..... مگر ابھی تک میری زندگی کا سب سے بڑا خواب ان دیکھا پڑا ہے اور میں اسے جنم دینے کا عزم اپنے میں نہیں پاتا۔
- مہارانی: خواب کا جنم؟ کیا کہہ رہے ہیں مہابلی؟
- اکبر: انسان کے جنم سے بہت زیادہ عزم چاہتا ہے رانی — اور میں بہت تھک گیا ہوں اور اکیلا ہوں۔ شیخو۔ کاش۔ شیخو۔



مہارانی: (اکبر کا منہ تکتے ہوئے) شیخو؟

اکبر: اپنے اجداد سے مختلف نہ ہو۔ تو رانی..... مغل.....

مہارانی: مغل کیا؟

اکبر:

(آہستہ سے) لیکن ابھی کون جانتا ہے۔ کون کہہ سکتا ہے (کسی قدر بیتاب ہو کر) مغلوں میں کوئی خواب دیکھنے والا نہ تھا۔ انھیں اکبر مل گیا۔ اگر اکبر کے جانشینوں میں تیمور کی طوفانی روح، بابر کی حیرت انگیز معلومات اور ہمایوں کا آہنی استقلال ہوا..... (آہستہ سے) لیکن ابھی کون جانتا ہے۔ شیخو..... (کڑک کر) ہا! زمین سر پٹخ پٹخ کر رہ جائے اور قرن اور صدیاں اس کے سینے سے مغل علم کو نہ اکھاڑ سکیں۔

مہارانی: (مناسب جواب کی کوشش میں) شیخو آپ کا موزوں جانشین ہوگا۔

اکبر:

(گرم ہو کر) اگر اس کا یقین ہو جاتا تو میں اپنے دماغ کا آخری ذرہ تک خواب میں تبدیل کر دیتا لیکن میری تمام امیدوں سے وہ اتنا بے اعتنا ہے اتنا بے نیاز ہے کہ میں..... لیکن میرا سب کچھ وہی ہے۔ میں نہیں کہہ سکتا مجھے کتنا عزیز ہے۔ کاش وہ میرے خوابوں کو سمجھے۔ ان پر ایمان لے آئے۔ اسے معلوم ہو جائے۔ اس کے فکر مند باپ نے اس کی ذات سے کیا کیا ارمان وابستہ کر رکھے ہیں۔ وہ اپنی موت کے بعد اس میں زندہ رہنے کا کتنا مشتاق ہے..... (سوچتے ہوئے) لیکن ابھی کیا معلوم.....

مہارانی: ابھی بچہ ہی تو ہے۔

اکبر:

(فہمائش آمیز متانت سے) ہماری محبت دیوانی نہیں کہ اس کا سن و سال بھول جائے۔ اور ہم چاہتے ہیں تم بھی اسے یقین دلاؤ کہ فی الحال وہ ایک بے پروا نوجوان کے سوا اور کچھ نہیں۔



- مہارانی: مگر وہ اپنے ہم عمروں سے کچھ بہت مختلف تو نہیں ہے۔
- اکبر: (کسی قدر برا فروختہ ہو کر) یہ تم مجھ سے کہہ رہی ہو؟ اکبر سے؟ جو اس عمر میں ایک سلطنت کا بوجھ اپنے کمن کاندھوں پر لٹھا چکا تھا۔ جس نے دنیا کی بے باک نظروں کو جھکنا سکھا دیا تھا۔ جو اس عمر میں مفتوح ہند کو متحد کرنے کے دشوار مسائل میں منہمک تھا۔ ہاں جو اس عمر میں خواب تک دیکھتا تھا۔ (اٹھ کھڑا ہوتا ہے) تم ماں ہو۔ صرف ماں۔ (جانا چاہتا ہے)
- مہارانی: آپ بہت تھک چکے ہیں۔ ابھی آرام فرمائیے۔
- اکبر: کوئی رقص لاؤ۔ کوئی موسیقی۔ نرم، نازک، خوش آئند۔ (بیٹھ جاتا ہے) انارکلی کہاں ہے؟ اس کو بلاؤ۔ وہ تھکے ہوئے دماغ کو ٹھنڈک پہنچانا جانتی ہے۔
- مہارانی: انارکلی بیمار ہے مہاراج۔ اور اس کی ماں چاہتی ہے۔ آپ کی اجازت ہو تو تھوڑے عرصے کو تبدیل آب و ہوا کے لیے کسی دوسرے شہر بھیج دیا جائے۔
- اکبر: (نیم دراز ہوتے ہوئے) حکیم نے اسے دیکھا؟
- مہارانی: کچھ تشخیص نہ کر سکا۔ لیکن خود انارکلی سمجھتی ہے۔ آب و ہوا کی تبدیلی اس کے لیے مفید ہوگی۔
- اکبر: (بے پروائی سے) تم کو اعتراض نہیں تو اس کو اجازت ہے۔
- مہارانی: لیکن حرم سرا کے جشن میں تھوڑے سے دن رہ گئے ہیں اور انارکلی کے بنا جشن سونا رہ جائے گا۔
- اکبر: (کروٹ لیتے ہوئے) پھر مت جانے دو۔
- مہارانی: دباؤ ڈالنا اچھا نہیں معلوم ہوتا۔
- اکبر: زبردستی کیوں ظاہر ہو۔ جشن تک اس کو علاج کے بہانے سے ٹھہرا لیا جائے اور جشن میں شامل کرنے کے بعد رخصت دے دی جائے۔



مہارانی:

لیکن وہ جشن کا اہتمام کیسے کر سکے گی؟

اکبر:

صرف رقص و سرود..... انتظام کسی دوسرے کے سپرد ہو۔

مہارانی:

دلارام

اکبر:

ہاں کہاں ہے وہ۔ اس کو بلاؤ۔ اس کا گیت میرے دماغ کو تازگی بخشنے گا۔

(رانی تالی بجاتی ہے)

(ایک خواجہ سرا حاضر ہو کر دست بستہ کھڑا ہو جاتا ہے)

مہارانی:

دلارام!

(خواجہ سرا رخصت ہو جاتا ہے)

جشن کے متعلق کوئی ہدایت؟

اکبر:

(کسی قدر چڑ کر) میرا نورتن کو ہدایت دینا زیادہ مناسب معلوم ہوتا ہے۔

مہارانی:

جشن میں شطرنج کھیلیں گے آپ؟

اکبر:

کون کھیلے گا ہم سے؟

مہارانی:

میں سلیم سے کہوں گی؟

اکبر:

اور اگر وہ جیت گیا تو ہم کو خوشی ہوگی۔

(دلارام حاضر ہو کر مجرا بجاتی ہے)

مہارانی:

دلارام حرم سرا کے جشن کا اہتمام انارکلی کے بجائے تجھے کرنا ہوگا۔

دلارام:

بہ سرو چشم

مہارانی:

اور انارکلی صرف رقص و سرود ہی کے لیے شریک ہوگی۔

دلارام:

بہت بہتر۔

مہارانی:

تو جانتی ہے جشن کے لیے کیا کچھ کرنا ہوگا۔

دلارام:

حضور میں پہلے کئی جشنوں کو اہتمام کر چکی ہوں۔



مہارانی: اور دیکھ مہابلی سلیم سے شطرنج کھیلیں گے۔  
 دلارام: (کسی قدر چونک کر) صاحب عالم سے!  
 مہارانی: ہاں!

(دلارام کے دماغ میں سلیم اور انارکلی کے خیالات اس قدر گھومتے رہے ہیں کہ وہ سن کو سوچ میں کھوئی سی جاتی ہے)  
 جشن شیش محل میں ہوگا اور روشنی — تو سن رہی ہے؟

دلارام: (چونک کر) صاحب عالم!

مہارانی: بگلی۔ کیا صاحب عالم!

(اکبر آنکھ کھول کر دلارام کی طرف دیکھتا ہے)

دلارام: صاحب عالم علیل تھے مہارانی۔

اکبر: نہیں وہ شریک ہوگا۔

مہارانی: سنا۔ جشن شیش محل میں ہوگا اور روشنی.....

اکبر: اب بس۔ پہلے کوئی گیت۔ سیدھا سادا اور میٹھا۔ مگر آواز دھیمی اور نرم۔ گرم اور

زخمی دماغ کو ایک ٹھنڈا مرہم چاہیے۔ رقص ہلکا پھلکا۔ گھنگھروؤں کا شور نہ ہو۔

بہت چکر نہ ہوں۔ پاؤں آہستہ آہستہ زمین پر پڑیں جیسے پھول برس رہے ہیں۔

برف کے گالے زمین پر اتر رہے ہیں لیکن خمار نہ ہو۔ نیند نہ آئے۔ ہمیں پھر

مصرف ہوتا ہے۔

(دلارام رقص شروع کرتی ہے۔ مگر رقص کے دوران میں بھی وہ سوچ میں ہے)

اور ذہنی مصروفیت کے باعث اس کے رقص میں نقص نظر آ رہے ہیں)

اکبر: (اٹھ کھڑا ہوتا ہے) کچھ نہیں۔ کسی کو نہیں آتا۔ کوئی نہیں جانتا۔ اور انارکلی علیل



( اکبر اور پیچھے پیچھے مہارانی جاتی ہے )

دلارام: ( جیسے سوچ میں سن کھڑی رہ جاتی ہے ) انارکلی ہوگی..... سلیم ہوگا..... اور اکبر بھی..... کاش اگر اکبر دیکھ سکتا..... کاش اگر میں اکبر کو اس کی آنکھوں سے دکھا سکتی..... آہ! پر یہ ضرور ہوگا۔ اور جشن ہی کے روز..... دو تارے..... وہی دو تارے..... مگر ایک دہکتا اور جگمگاتا ہوا..... اور دوسرا ٹوٹ کر بجھا ہوا..... اور کون جانے.....

( آہستہ سے زمین پر بیٹھ جاتی ہے اور سر جھکا کر ایک گہری سوچ میں کھو جاتی ہے )

پردہ



## منظر چہارم

قلعہ لاہور کے شیش محل میں جشن نوروز۔

جشن نوروز کی تقریب میں یوں تو تمام شہر اور قلعہ جاہ و جلال مغلیہ کا آئینہ بردار بنا ہوا ہے اور جس طرف بھی نظر اٹھتی ہے بہار کے خود فراموش عیش و تمعم کے آغوش میں متوالے نظر آتے ہیں لیکن حرم سرائے شاہی میں تجمل و شوکت کے ساتھ رونق اور چہل پہل کا ایسا دلآویز ہنگامہ ہے جس کی تابانی اور درخشانی آنکھیں خیرہ کیے دیتی ہے۔

زربفت و کنو اب نے درودیوار میں ایک آگ سی لگا رکھی ہے۔ ایران و ترکستان کے رنگا رنگ قالینوں نے زمین کو گلزار بنا دیا ہے۔ دروازوں پر چین و ماچین کے خوش نگار پردے کسی طلسم کی رازداری کرتے معلوم ہوتے ہیں۔ جھاڑ، فانوس، ققموں اور قدیلوں سے وسیع ایوانوں کی چھتیں دنیائے شعر کا آسمان نظر آ رہی ہیں۔

حرم سرا کے وسیع صحن میں دن کا وہ ہنگامہ تو نہیں رہا جو تلامدان اور دوسری ریتوں رسموں کے وقت برپا تھا۔ تاہم گہما گہمی کا اب بھی عجب عالم ہے۔ نادرہ کار آتش بازوں کی ہنرمندی کے نئے نئے نمونے جمع ہیں۔ شتابہ دکھانے میں صرف ظل الہی کے باہر آنے کا انتظار ہے۔ مقررین باری باری ظل الہی کے برآمد ہونے کی خبریں لارہے ہیں جو کوئی اندر سے آتا ہے۔ اس کے گرد ایک ہجوم جمع ہو جاتا ہے زہرہ جمال بیگمیں، اور شہزادیاں ہلکے ہلکے رنگوں کی خوش



وضع شلواریوں پر جھلمل جھلمل کرتی پشوازیں پہنے، بیش قیمت جواہرات سجائے۔ کوئی شبہم کا دوپٹہ اوڑھے، کوئی سر پر کلغی دار بانگی پگڑی رکھے باغ ارم کی تیتریاں معلوم ہو رہی ہیں۔ بہت سی انتظار میں بے قرار کھڑی ہیں۔ جو تھک چکی ہیں وہ بیٹھ گئی ہیں۔ کوئی ٹولی آپس میں ہاتھ پکڑے ٹھک ٹھک چلی آرہی ہے۔ کوئی بے فکری کسی ہجوم میں بیٹھی قہقہے چہچہے اڑا رہی ہے۔ کہیں پہیلیاں مکر نیاں کہی جا رہی ہیں۔ کوئی بیٹھی اڑتی اڑاتی خبریں اور لطیفے سنا رہی ہے۔ کہیں سوانگ بھرا جا رہا ہے۔ دیکھنے والیوں کا ٹھٹھ لگ رہا ہے۔ کسی جگہ ناچ رنگ کی محفل برپا ہے۔ ڈھولک، ستار، طنبورہ اور طبلہ کھڑک رہا ہے۔ کسی جگہ شام کی ریتیں اور رزمیں ادا ہو رہی ہیں۔ نیاز دی جا رہی ہے۔ حصے تقسیم کیے جا رہے ہیں۔ آؤ لے جاؤ کا غل مچ رہا ہے۔ حبشیاں۔ ترکنیاں اور قلماقدیاں اپنے اپنے شوخ رنگ لباسوں کی وجہ سے امتیاز کی جاسکتی ہیں۔ کنیریں ترترت آ جا رہی ہیں۔ خواجہ سرا ادھر سے ادھر بھاگے بھاگے پھر رہے ہیں۔ کوئی اسے بلارہا ہے۔ کوئی اسے پکار رہا ہے۔ کوئی خوان اٹھائے لیے جا رہا ہے۔ کوئی پان الاپچی بانٹ رہا ہے۔ کوئی مہمان بیگموں کو شربت پلا رہا ہے۔ اندر بچوں اور بچے والیوں نے غل مچا رکھا ہے۔ باہر شادیاں نے تمام قلعہ سر پر اٹھا رکھا ہے۔

لیکن اس ہنگامے کی آوازیں اندر شیش محل کے ایوان خاص تک نہیں پہنچتیں۔ وہاں اگر کوئی آواز ہے تو سرنائیوں اور شہنائیوں کی جواتے محتاط فاصلے پر بجائی جا رہی ہیں کہ ان کے نشاط بخش نغمے خوش آئند لوری کی طرح ایوان میں پہنچ رہے ہیں۔ جگہ جگہ نئی وضع کے یک شاخوں، دو شاخوں اور فانوسوں میں لمبی لمبی، کوئی سیدھی، کوئی بل کھاتی ہوئی سفید اور رنگین کافوری شمعیں روشن ہیں۔ زریں و سیمیں مجہروں میں سے عود و عنبر اور روح افزا کے نکہت بیز بادل اٹھ رہے ہیں اور آئینوں میں روشنیاں منعکس ہونے سے جو چکاچوند پیدا ہو رہی ہے اس میں مل جل کر تمام ایوان پر عالم خواب کی سی کیفیت طاری کر رہے ہیں۔

یہاں اکبر ایوان کے پرلے کونے میں ایک مرصع تخت پر جو تین میٹرھیاں اونچا ہے



زریریں تکیوں کے سہارے نیم دراز ہے۔ ماتھے پر تلک ہے۔ لباس سادہ مگر جواہرات انمول، ورلی طرف سلیم پر تکلف لباس پہنے سج دھج نکالے گلزار شباب کا نوشگفتہ پھول ایک نسبتاً نیچے تخت پر دوزانوں بیٹھا ہے۔ اکبر کے دائیں ہاتھ ایک تخت پر رانی بیٹھی ہے۔ بائیں ہاتھ ایک لمبے سے تخت پر مالائیں۔ دو شالے، دوپٹے اور دوسرے بیش قیمت تحفے سلیقے سے چنے ہوئے ہوئے ہیں۔ ادھر ادھر بیگمیں اور شہزادیاں چوکیوں اور فرش پر مودب بیٹھی ہیں۔ ان کے پیچھے ترکنیاں اور قلماقدیاں سونے اور روپے کے عصا ہاتھ میں لے کر بت بنی کھڑی ہیں۔

یہاں اکبر اعظم سلیم سے شطرنج کھیل رہا ہے۔ ایوان کے فرش پر بساط بچھی ہے جس پر نو جوان اور حسین کنیریں مہرے بن کر کھڑی ہوئی ہیں اور اپنے سر کے لباس سے شناخت کی جاسکتی ہیں۔ جو کنیر جس کا مہرہ بنی ہوئی ہے اس پر نظر جمائے اس کے اشارے کی منتظر ہے۔ جو پٹ چکی ہیں وہ بساط کے کنارے خاموش بیٹھی ہیں۔ اکبر کے پیچھے دلارام مہتمم کی حیثیت سے کھڑی ہے لیکن نظریں کہہ رہی ہیں کہ اس کا دماغ اس کھیل سے کسی زیادہ اہم کھیل کی چالیں سوچنے میں منہمک ہے۔

اکبر: تم نے ہمارا فرزین لے لیا۔ فرزین لے لیا ہمارا۔ بہت خوب! —  
پھر اب تمہیں مات بھی لینی ہوگی۔ سنا شیخو! اب تمہیں مات بھی لینی ہوگی۔  
ہے! پیدل کی کشت —

(جو کنیر پیدل بنی ہوئی ہے اشارہ پاتے ہی چھن چھن کرتی چلتی ہے اور اگلے خانے میں جا کھڑی ہوتی ہے)

سلیم: (مسکرا کر) ظل الہی۔ اب بازی ہوگئی آپ کو۔ میں شاہ کو آگے ہی بڑھ کر بچا۔  
(جو کنیر شاہ بنی ہوئی ہے۔ حکم کی تعمیل میں حرکت کرتی ہے)

اکبر: ہوں! تو اب تم ہمارے چنگل سے نہیں نکل سکتے۔ اسپ شاہ کے سامنے۔



(اسپ اس خانے میں جاتا ہے جس کی طرف اشارہ کیا گیا ہے)  
دیکھا شیخو۔ پیدل پر زور پہنچا اور تمھارے وزیر کو بھی ہلنا پڑا۔  
ظل الہی۔ میرا مات کا نقشا اور صاف ہو گیا۔ فرزین پیچھے تیسرا خانہ۔

سلیم:

(فرزین پیچھے تیسرے خانے میں جاتا ہے)

(مسکراتے ہوئے) ہم سمجھتے ہیں تم کس فکر میں ہو۔۔۔ فیل کنارے کا تیسرا خانہ۔

اکبر:

رخ پر! یہ رخ مرنے کو نہ بیٹھے گا۔ یہ مات دینے جا رہا ہے۔ کونے کا خانہ۔  
(سلیم یہ سمجھ کر کہ اکبر کے لیے مات بچانا ناممکن ہے اٹھ کھڑا ہوتا ہے) ظل الہی  
بازی ہو گئی۔

سلیم:

جب شیخو خود چال چلو تو اس کے ساتھ دوسرے کی چال کا بھی خیال رکھا کرو۔  
ادھر دیکھو! فیل۔ کشت۔ مات (سلیم اس غیر متوقع چال پر حیرت کے عالم میں  
تخت پر بیٹھ جاتا ہے) اب اچنبھے میں نہ پڑو۔ افسوس نہ کرو۔ ہم خوش ہیں کہ  
تمھارا کھیل ہماری توقع سے بہت بہتر تھا۔ (سلیم جھک کر تسلیم بجالاتا ہے)  
(کا فور داخل ہوتا ہے)

مہابلی۔ آتش بازی میں شتاب دکھانے کو صرف ارشاد کا انتظار ہے۔ شیخو آؤ۔  
ہمارے ساتھ آتش بازی کا نظارہ کرو۔

(اکبر اٹھ کھڑا ہوتا ہے۔ ساتھ ہی تمام بیگمات اور شہزادیاں مودب کھڑی  
ہو جاتی ہیں۔ باہر بلند آواز سے تاشے باجے بجنے شروع ہو جاتے ہیں۔ اکبر  
تخت پر سے اترتا ہے۔ عصا بردار بڑھ کر پردے کھول دیتے ہیں۔ آگے آگے  
عصا بردار ان کے پیچھے اکبر اور بعد میں رانی، سلیم اور دوسری بیگمات اور  
شہزادیاں باہر جاتی ہیں۔ سب سے آخر میں وہ کنیریں جاتی ہیں جو مہرے بنی



ہوئی تھیں۔ اندرا یوان میں دلارام تنہا تخت کی سیڑھیوں پر کھڑی رہ جاتی ہے۔  
 باہر سے شور و غل اور نعروں کی آوازیں آتی ہیں۔ کچھ دیر خاموش رہتی ہے پھر  
 چونک کر چار مرتبہ تالی بجاتی ہے۔ چار خواجہ سرا داخل ہوتے ہیں (بازی ہو چکی۔ بساط بڑھاؤ۔

(خواجہ سرا بساط کو تکلف سے تہ کرتے اور لے جاتے ہیں۔ ان کے رخصت  
 ہو جانے کے بعد دلارام آہستہ آہستہ قدم اٹھاتی ہوئی اس جگہ آکھڑی ہوتی ہے  
 جہاں بساط پچھی ہوئی تھی)

اور اب نیا کھیل اور نئے کھلاڑی۔ نئے مہرے اور نئی بازی!

(باہر آتش بازی چلنی شروع ہو گئی ہے اور شور و غل بڑھ رہا ہے)

مہرے فرش پر اور کھلاڑی عرش پر! (چپ ہو جاتی ہے اور سامنے تکیے لگتی ہے)  
 (کھلے دروازے میں سے آتش بازی کی سبز روشنی آ آ کر اس کے چہرے پر  
 کانپ رہی ہے۔)

یا کون جانے مہرے عرش پر اور کھلاڑی فرش پر۔ (تصویرات منہمک کر لیتے ہیں)

(یک لخت لال۔ ہری اور پیلی روشنیاں اس پر پڑتی ہیں۔ رنگارنگ کی آتش

بازی چھوٹنے پر باہر داد و تحسین کا شور زیادہ ہو رہا ہے۔)

لیکن بازی بازی! آج ہی۔ یہیں۔ ابھی۔ اور پھر جو ہو! (چہرہ اونچا کر کے

آنکھیں بند کر لیتی ہے)

(باہر تاشے ڈھول اور جھانجھیں بج رہی ہیں)

(عزب اور مروارید داخل ہوتی ہیں)

عزب: دلارام!

مروارید: یہاں کیا کر رہی ہو۔ چلو آتش بازی کا تماشا دیکھو۔



دلارام: (سکون سے) اس سے بہتر آتش بازی کچھ دیر بعد یہاں ہوگی۔

عنبر: (حیران ہو کر) آتش بازی! یہاں ایوان خاص میں؟

مروارید: وہ کیسی؟

دلارام: وقت مشعل لیے ہوئے آرہا ہے۔ کچھ دیر بعد خود دیکھ لوگی۔

عنبر: کچھ بتاؤ تو سہی۔

دلارام: خاموش رہو اور انتظار کرو۔

مروارید: آخر ہے کیا؟

دلارام: (دروزاؤں کی طرف دیکھ کر) چپ۔ پہلے ادھر آؤ۔ منہ سے کچھ نہ بولو۔ جو کچھ

میں کہتی ہوں کرتی جاؤ۔ (سلیم کا تخت اٹھا کر دوسری طرف رکھواتی ہے)

مروارید تم یہاں بیٹھو۔ (دورازے پر ایک نظر ڈال کر مروارید کو تخت پر بٹھا دیتی

ہے)۔ عنبر۔ تم یہاں کھڑی ہو۔ (اسے ایوان کی بیچوں بیچ کھڑا کر دیتی ہے اور

خود جا کر اکبر کے تخت کی سیڑھیوں پر کھڑی ہو جاتی ہے اور سر آگے پیچھے کر کے

آئینوں کو دیکھتی ہے۔ بے اطمینانی سے سر ہلاتی ہے۔ سیڑھیوں پر سے اتر آتی

ہے) ٹھیک نہیں ٹھیک نہیں۔ یقینی نہیں۔ عنبر یہاں آنا۔ (کچھلی دیوار کے ساتھ

ایک بڑا جلی آئینہ کھڑا ہے۔ عنبر کی مدد سے اسے سرکاتی ہے) مروارید اس تخت کو

ادھر سرکاؤ۔ عنبر تم پھر اپنی پہلی جگہ کھڑی ہو جاؤ۔ (پھر تخت کی سیڑھیوں پھر چڑھتی

اور غور سے کبھی آئینے اور کبھی سلیم کے تخت کو دیکھتی ہے۔ چہرے پر اطمینان کے

آثار نمودار ہوتے ہیں) بہت خوب! بہت خوب! آ جاؤ۔ (تینوں پھر ایوان کے

درمیان کھڑی ہو جاتی ہیں۔ دلارام سرور نظر آتی ہے۔ عنبر اور مروارید حیران

ہیں)

(آتش بازی کی روشنیاں تمام ایوان میں ناچ رہی ہیں)



عنبر: یہ کیا بات ہوئی۔ ہماری سمجھ میں تو خاک بھی نہیں آیا۔

دلارام: یہاں کچھ بھی نہیں جو دیکھو اور سمجھو۔ سب کچھ فضا میں ہے۔ تاروں میں ہے لیکن اتر رہا ہے۔ نیچے آ رہا ہے۔ میں دیکھ رہی ہوں۔ صاف صاف دیکھ رہی ہوں۔ اترے گا۔ اور یہیں۔ ٹھیک اسی جگہ۔ اور آج ہی کی رات میں۔ اور پھر تم ہی کو نہیں۔ ہر ایک کو نظر آئے گا۔

مروارید: یہ تم کبھی کبھی کیسی پگلوں کی سی باتیں کرنے لگتی ہو۔

دلارام: (یک لخت) عنبر مروارید سنو۔ میرے حجرے میں جاؤ۔ یہ رہی کنجی (چابی مروارید کو دیتی ہے) وہاں طاق میں ایک عرق کا شیشہ رکھا ہے۔ جا کر لے آؤ۔ (دلارام کا منہ تکتے ہوئے) کیسا عرق؟

دلارام: اور دیکھنا کوئی دیکھ نہ لے۔ کسی کو معلوم نہ ہونے پائے۔ (عنبر مروارید گوگلو کے عالم میں دلارام کا منہ تک رہی ہیں)

(باہر تاشوں باجوں کے غل میں گولے چھوٹ رہے ہیں اور ہر گولے کے بعد

تماشائیوں کا نعرہ تحسین سنائی دیتا ہے)

(سلیم جلدی جلدی قدم اٹھاتا ہوا داخل ہوتا ہے)

سلیم: دلارام!

دلارام: صاحب عالم!

سلیم: تم مصروف ہو؟

دلارام: کوئی مصروفیت بھی صاحب عالم کی خدمت سے زیادہ نہیں (عنبر مروارید سے)

جاؤ جو کچھ میں نے منگایا ہے۔ بہت احتیاط سے لے کر آؤ۔

(عنبر اور مروارید چلی جاتی ہیں۔)

سلیم سے) میں تعمیل ارشاد کو حاضر ہوں۔



سلیم: (شرما کر) کچھ نہیں میں انارکلی کو پوچھتا تھا۔

دلارام: رقص و سرود کے لیے آیا چاہتی ہے۔

سلیم: (کسی قدر تامل سے) اور رقص و سرود کے بعد؟

دلارام: جو آپ کا فرمان ہو۔

سلیم: (ذرا دیر دلارام کو دیکھ کر جو تسلیم و رضا کی تصویر نظر آ رہی ہے) دلارام میں نہیں

جانتا تمہارے احسانوں کا شکر یہ کیوں کر ادا کروں۔ انعام تم قبول نہیں کرتیں۔

شکریے کے موزوں الفاظ مجھے ملتے نہیں۔ مجھے گمان تک نہ تھا کہ تم۔ جس سے

مجھے طرح طرح کے اندیشے تھے ایک روز یوں میرے اور انارکلی کے درمیان

واسطہ بن جاؤ گی۔ خود میری اور اس کی ملاقاتوں کے موقعے نکالو گی۔ حرم سرا

میں میری سب سے بڑی راز دار ہو گی۔

دلارام: صاحب عالم بھولتے ہیں کہ ان کے پاس میری ایک بہت بڑی حماقت کا راز

ہے۔

سلیم: تم کیوں اپنے احسانوں کو معاوضہ کا رنگ دیتی ہو۔

دلارام: صاحب عالم کی خوشنودی میرا ایمان ہے۔

سلیم: لیکن دلارام اب تک مجھے حجاب معلوم ہوتا ہے جب میں تم سے.....

دلارام: (مطلب سمجھ چکی ہے) آپ کے کہنے کی کچھ ضرورت نہیں ہے۔ ظل الہی کے

حضور میں رقص و سرود ہو چکنے کے بعد جب انارکلی فراغت پا جائے گی تو.....

(رک جاتی ہے)

سلیم: دلارام! (کسی قدر حجاب سے) تم کتنی عالی ظرف ہو۔

دلارام: میں صرف کنیز ہوں۔ (سر جھکا لیتی ہے۔ دونوں خاموش ہیں۔ سلیم شرمایا ہوا سا

ہے)



(باہر شہنائیاں بج رہی ہیں اور غبارے چھوڑے جا رہے ہیں۔ شور و غل کسی قدر کم ہو گیا ہے)

سلیم: (کچھ دیر بعد) تم نے انارکلی کو آج دیکھا ہے؟

دلارام: اس کا سنگار آج تو بہ شکن ہے سونے میں پیلی موتیوں میں سفید ہو رہی ہے۔

سلیم: (اشتیاق سے) کب تک آئے گی؟

دلارام: ظل الہی کے تشریف لاتے ہی۔ لیکن صاحب عالم مجھے اندیشہ ہے آج آپ

ظل الہی کے سامنے بھی ضبط سے کام نہ لے سکیں گے۔

سلیم: تم مجھے ابھی سے بے قابو کیے دے رہی ہو۔

دلارام: لیکن آپ بے فکر رہیں۔ میں خود مناسب انتظام کر لوں گی۔ کینریں.....

(ثریا داخل ہوتی ہے)

ثریا: صاحب عالم تسلیم!

(سلیم جواب میں مسکرا کر سر ہلاتا ہے۔ ثریا دلارام کو دیکھ کر کبیدہ سی ہو جاتی

ہے)

سلیم: (محض بات کرنے کی خاطر) ثریا انارکلی کہاں ہے؟

ثریا: ابھی آتی ہیں۔

دلارام: (ثریا کے آجانے سے بے چین سی ہے۔ ذرا توقف کے بعد) میں جاؤں اسے

جلد پہنچنے کی تاکید کروں۔ (جلدی سے چلی جاتی ہے)

ثریا: (دلارام کے اوجھل ہوتے ہی) صاحب عالم دلارام آپ سے کیا کہہ رہی تھی؟

سلیم: (مسکرا کر) کچھ نہیں۔

ثریا: (فکر مندی سے) صاحب عالم کو اس پر بہت زیادہ بھروسہ ہو گیا ہے۔

سلیم: تم بہت بدگمان ہو ثریا۔



ثریا: میں اس سے بہت زیادہ واقف ہوں۔

سلیم: اس لیے تم اس کی قدر نہیں کر سکتیں۔

ثریا: اور کیا اسی لیے وہ مجھ سے کتراتے ہیں۔

سلیم: ایسی حالت میں وہ اس کے سوا اور کبھی کیا.....

(زعفران اور ستارہ اندر آ کر کورنش بجالاتے ہیں۔ دونوں نے اس تکلف سے

سنگار کر رکھا ہے کہ شرماتی جاتی ہیں)

اخاہ! آج تو بڑے ٹھاٹھ ہیں زعفران۔

ستارہ: زعفرانی جوڑا پہن کر نکلی ہیں کہ کسی کو نام بھول جائے تو یاد پر زور نہ دینا پڑے۔

زعفران: (شوخی سے) خیر مانگے تا ننگے کا دو پٹہ تو نہیں اوڑھ رکھا۔

سلیم: ستارہ گھر کا بھیدی لڑکا ڈھانے لگا۔

ستارہ: اے حضور بکتی ہے۔ دو پٹہ دیکھ دیکھ کر جلی جا رہی ہے۔

زعفران: لو اب میری زبان نہ کھلواؤ۔ (ستارہ کی تھوڑی پکڑ کر اس کا منہ ثریا کی طرف

کردیتی ہے)

ثریا: (اپنے خیال میں تھی۔ یک لخت دیکھتی ہے کہ سب اس کی طرف متوجہ ہیں۔

جلدی سے)

نہ بوا مجھے بیچ میں نہ گھیٹو۔

ستارہ: (زعفران سے) بس!

زعفران: بس کیا! تو انہوں نے کون سا انکار کر دیا ہے۔

سلیم: ثریا یہ معما تو تمہیں ہی نسل کرنا ہوگا۔ بتانا پڑے گا یہ دو پٹہ کس کا ہے؟

زعفران: (ثریا کو آنکھ مار کر) ہاں ثریابی!

ثریا: (شوخی سے) یہ اتنا شرماتی ہیں۔ تو پھر ان ہی کا سہی۔



زعفران: (چٹکیاں بجا بجا کر) آہا ہا ہا ہا۔ بھانڈا پھوٹ گیا۔  
 ستارہ: (ثریا سے) اچھا ٹھہرو تو تو قظامہ! (ثریا کی طرف بڑھتی ہے)  
 (ثریا ہنستی ہوئی بھاگ جاتی ہے۔ ستارہ منہ پھلا کر کھڑی ہو جاتی ہے)  
 سلیم: چلو۔ ہم کسی سے کہنے کے نہیں۔ غصہ تھوک دو۔  
 زعفران: (نیچے جھک کر ستارہ سے آنکھیں چار کرتی ہے) سو دن سنار کے ایک دن لوہار کا۔

(کافور داخل ہوتا ہے)

کافور: صاحب عالم آتش بازی ہو چکی۔ ظل الہی آپ کو یاد فرما رہے ہیں۔  
 سلیم: میں حاضر ہوا۔

(جلدی سے رخصت ہو جاتا ہے۔ کافور چلنا چاہتا ہے)

زعفران: بی کافور ذرا بات تو سنو۔  
 ستارہ: (زعفران کی نظروں میں شوخی دیکھ کر مدعا سمجھ جاتی ہے) بی کافور آج تو بڑا جو بن نکالا ہے۔ (کافور مسکرا کر ہٹتا جاتا ہے)

زعفران: پھر کیوں نہ ہو۔ کپڑا لٹا آخر ہوتا کس دن کے لیے۔ کیوں بی کافور؟

کافور: بیٹی میرا نیا جوڑا تو موئی مبارک قدم نے سی کر ہی نہ دیا۔ مجبوری کو یہ پرانا جوڑا پہننا پڑا۔

ستارہ: کیوں نہیں۔ دارم چرانہ پوشم۔

زعفران: مگر بی کافور یہ گنگا جل پر گوش پیچ کی گوٹ تو ٹاٹ کی انگلیا مونچھ کا بخنیہ ہو گئی۔ تم اپنا نیا جوڑا مبارک قدم سے لے کر مجھے جو دے دو۔ کل پہننے کے لیے راتوں رات سی دوں گی۔

کافور: اے بیٹی تم جگ جگ جیو جو مجھ بڑھیا کا خیال رکھتی ہو۔



زعفران: پر ایک شرط ہے (کافور اشتیاق سے زعفران کا منہ تکتا ہے) رات کو چہرے پر تھوڑی سی قلعی کروار کھنا۔ (زعفران اور ستارہ دونوں قبقبہ لگا کر ہنس پڑتی ہیں) کافور: نامراد چڑیل کہیں کی۔

(زعفران ستارہ کافور کا منہ چڑا کر بھاگ جاتی ہیں)  
ٹھہر تو تو سر موٹدی ناک کانی۔

(دلارام جلد جلد قدم اٹھاتی ہوئی آتی ہے)

(کافور اسے دیکھ کر گھبرا جاتا اور لجاجت سے مسکرا کر رخصت ہونا چاہتا ہے)

دلارام: بی کافور تم یہاں کیا کر رہی ہو؟

کافور: کچھ نہیں بیٹی۔ سجاوٹ دیکھنے کو کھڑی ہو گئی تھی۔ واہ وا کیسے سلیقے سے آرائش کی ہے۔ یہ بات بھلا کسی اور میں کہاں سے آئی۔

دلارام: خاموش۔ ظل الہی

(کافور گھبرا کر رخصت ہو جاتا ہے۔ دلارام سارے ایوان پر ایک نظر ڈال کر اپنا اطمینان کر لیتی ہے۔ پھر ظل الہی کے استقبال کو مڑنا چاہتی ہے کہ عنبر اور مروارید داخل ہوتی ہیں)

عنبر: دلارام۔ یہ رہا عرق

دلارام: ساتھ کے حجرے میں چھپا کر رکھ دو اور میرے اشارے کی منتظر رہو۔

(عنبر اور مروارید جلدی سے دوسری طرف جاتی ہیں۔ دلارام دروازے کی طرف بڑھتی ہے۔ نفیر یوں کی آواز تیز تر ہوتی جا رہی ہے۔ عصا بردار داخل ہو کر اپنے اپنے مقام پر مودب کھڑے ہو جاتے ہیں۔ ان میں سے دو دروازے کے دائیں بائیں ٹھہرتے ہیں۔ اکبر۔ رانی۔ سلیم۔ شہزادیاں اور بیگمات داخل ہوتی ہیں۔ سب کے داخل ہو چکنے کے بعد ایوان کے پردے کھینچ



دیے جاتے ہیں۔ اکبر تخت کی سیڑھیوں پر چڑھ کر ایک لمحے کو ایوان پر نظر ڈالتا ہے اور پھر بیٹھ جاتا ہے۔ باجے زور زور سے آخری مرتبہ بج کر بند ہو جاتے ہیں اور دور فاصلے کی شہنائیاں اور سرنائیاں بجنی شروع ہو جاتی ہیں۔ بیگمات اور شہزادیاں کورنش بجالا کر چوکیوں اور فرش پر بیٹھ جاتی ہیں۔ کنیریں دست بستہ کھڑی رہتی ہیں۔ ایک خواجہ سراج خانف کے تخت کے پاس جا کھڑا ہوتا ہے۔

( سلیم رانی کے تخت کے قریب ایک چوکی پر بیٹھنا چاہتا ہے )

دلارام: ( آہستہ سے ) صاحب عالم!

سلیم: ( دلارام کے قریب آ جاتا اور سرگوشی میں باتیں کرتا ہے ) کیوں؟

دلارام: ( تخت کی طرف اشارہ کر کے ) یہاں ظل الہی سے اوٹ ہے۔

سلیم: پھر؟

دلارام: یہاں آنکھیں اور اشارے آزادی سے کام کر سکتے ہیں۔

سلیم: ( مسکرا کر اس تخت پر بیٹھ جاتا ہے جو دلارام نے اس کے لیے مخصوص کر رکھا

ہے ) انارکلی ابھی تک نہیں آئی؟

دلارام: آیا ہی چاہتی ہے۔

سلیم: کہاں بیٹھے گی؟

دلارام: ( آنکھ سے اشارہ کر کے ) اس طرف۔

سلیم: عین مقابل؟

دلارام: صاحب عالم کی خوشنودی میرا ایمان ہے۔

اکبر: ( اس دوران میں رانی سے گفتگو کر رہا تھا۔ بات ختم کرنے کے بعد ادھر ادھر

دیکھتا ہے کہ سلیم کہاں ہے۔ ) شیخو!

سلیم: ( کھڑے ہو کر ) ظل الہی؟



اتنی دور کیوں؟

اکبر:

ظل الہی وہ.....

سلیم:

صاحب عالم علیل تھے۔ اس لیے کنیر نے علاحدہ جگہ رکھی ہے کہ جب چاہیں  
جاہر آسکیں۔ ہاں اب رقص! (سلیم آنکھوں آنکھوں میں دلارام کا شکر یہ  
ادا کر کے بیٹھ جاتا ہے)

دلارام:

(رقاصہ لڑکی داخل ہوتی اور رقص شروع کرتی ہے۔ رقص میں رادھا کے  
جذبات فراق اور شیام کے انتظار میں اس کی بیتابیوں کا نہایت موثر اظہار  
ہے۔ رقص کے دوران میں عنبر اور مروارید واپس آتی ہیں۔ دلارام سرگوشیوں  
میں ان سے گفتگو کرتی ہے۔

رقاصہ جب ناچتی ناچتی اکبر کے قریب پہنچتی تو وہ اس خولجہ سرا کو اشارہ کرتا ہے  
جو تختائف کے تخت کے قریب کھڑا ہے۔ وہ تخت پر سے ایک دو شالہ لے کر اکبر  
کے سامنے پیش کرتا ہے۔ اکبر دو شالہ رقصہ کی طرف پھینکتا ہے۔ رقصہ اسے  
اٹھا کر دو زانو ہو جاتی ہے۔ اور سر جھکا کر دائیں ہاتھ کی پشت زمین سے لگاتی  
اور پھر آہستہ آہستہ پیشانی تک اٹھاتی ہے)

(اس دوران میں عنبر سے) تم اور کنیروں کو ساتھ لے کر صاحب عالم کی نشست  
کو ظل الہی سے اوٹ میں کر لو اور میرے اشارے کی منتظر رہو۔ (عنبر دلارام  
کے کہے کی تعمیل کرتی ہے)

دلارام:

(انارکلی اس کی ماں۔ ثریا۔ زعفران اور ستارہ داخل ہو کر کورنش بجالاتی ہیں۔  
انارکلی دلارام کے بیان کے مطابق تک سے سک بناؤ سنگار کیے شعلہ جوالہ  
معدوم ہو رہی ہے۔ دلارام اسے دیکھتے ہی دوسری طرف اس کے قریب جاتی

(تے)



اکبر: ہاں تم انارکلی! ماہ کامل کو ننھے ستاروں پر فتح حاصل کرنے کے لیے ہالے کی ضرورت نہیں۔ تو پھر اے نازنین یہ زرق برق پوٹاک کس لیے؟

(انارکلی شرماتی ہے اور اٹھ کر مجرا بجالاتی ہے)

زعفران: (آہستہ سے دلارام سے) اری کبخت اب کہہ بھی۔

دلارام: کیا بکتی ہے چڑیل۔ اب انارکلی گائے گی۔

ستارہ: انارکلی کے بعد ہمارا رقص کیا خاک جمے گا۔

دلارام: پھر جانے دو۔

زعفران: واہ۔ بڑی آئیں منتظم بن کر کہیں کی۔ ابھی کچھ کہتی ہوں۔

(دلارام زعفران کو غصہ کی نظروں سے دیکھ کر خاموش کرنا چاہتی ہے)

اکبر: کیا ہے زعفران؟

زعفران: مہابلی۔ ایک رقص کی لونڈیاں بھی امیدوار ہیں۔

اکبر: کیسا رقص؟

زعفران: بہن انارکلی نے اس کا نام رقص ماکیاں رکھا ہے۔

اکبر: (مسکرا کر) رقص ماکیاں؟ تم نے انارکلی۔

(انارکلی شرمائی ہوئی کھڑی ہو کر مسکرا پڑتی اور مجرا بجالاتی ہے)

تم کو اجازت ہے زعفران

(زعفران اور ستارہ رقص کی تیاری کرتی ہیں۔ سلیم ثریا کو اشارے سے بلاتا

ہے۔ ثریا ادھر ادھر دیکھتی ہے۔ ایک خواجہ سرا خاسدان لیے کھڑا ہے۔

خاسدان اس کے ہاتھ سے لے لیتی ہے اور پان پیش کرنے کے بہانے سلیم

کے پاس جاتی ہے۔ سلیم سرگوشیوں میں گفتگو کرتا ہے۔)

انارکلی مجھ سے ناراض ہیں؟ (خاسدان میں سے پان کا بیڑا لیتا ہے)

سلیم:



ثریا: وہ کیوں ناراض ہوتیں؟  
 سلیم: آنکھ اٹھا کر بھی ادھر نہیں دیکھا؟  
 ثریا: دیکھتے نہیں ظل الہی موجود ہیں۔  
 سلیم: مگر یہ بھی تو دیکھو۔ میں کس جگہ بیٹھا ہوں۔  
 ثریا: وہ تو ٹھیک ہے سامنے ہیں۔  
 سلیم: جاؤ میرا سلام کہہ دو۔

(ثریا واپس جا کر خاصدان خولجہ سرا کو دے دیتی ہے اور انارکلی سے کان میں بات کرتی ہے۔ انارکلی سلیم کی طرف دیکھ کر نظریں جھکا لیتی ہے۔ زعفران اور ستارہ رقص شروع کرتی ہیں۔ رقص میں دو لڑاکا بہنوں کے تعلقات کا اظہار ہے۔ جن کی کبھی بنتی کبھی بگڑ جاتی ہے۔ بنتی تھوڑی اور بگڑتی زیادہ ہے۔ ذرا کمر میں ہاتھ ڈالا اور گلے ملیں۔ رخسار سے رخسار ملایا اور بگاڑ کی کوئی وجہ پیدا ہوگئی۔ ایک نے دوسری کا زیور دیکھ کر منہ برا سا بنا لیا۔ اس نے جواب میں منہ چڑھ دیا۔ بس مرغیوں کی طرح ایک دوسرے سے گتہ گتیں۔ اس نے اس کے چنگی بھری۔ اس نے اس کی چٹیا کھنچی۔ خوب لڑائی ہوئی۔ ایک ہار گئی۔ دوسری جیت کر ہنس پڑی۔ ذرا دیر میں ہنسنے والی کو رحم آیا۔ روتی بہن کو جا منایا۔ آنسو پونچھے گلے لگایا۔ صلح صفائی ہوگئی۔ اب رونے والے نے آرسی دیکھی۔ تاز سے بھویں چڑھائیں۔ پھر بہن کے سامنے آرسی یوں کر دی گویا کہہ رہی ہے اپنی صورت تو دیکھو۔ اس پر دوسری جل گئی۔ پھر لڑائی کی ٹھن گئی۔ اس نے چپٹ جڑی اس نے کاٹ کھایا۔ خوب جوتی پیزار ہوئی۔ غرض بار بار یوں ہی بنتی بگڑتی رہی۔ یہاں تک کہ دونوں بے دم ہو کر گر پڑیں)

(تمام محفل نے ہنس ہنس کر اس رقص کی داد دی)



اکبر: یہ رقص انعام کا مستحق ہے۔

(زعفران اور ستارہ تخت کے قریب جاتی ہیں۔ اکبر انھیں بیش قیمت دو شالے

انعام میں دیتا ہے۔ دونوں دوزانو ہو کر شکر یہ ادا کرتی ہیں)

دلارام: (سلیم سے) صاحب عالم اس رقص کا نام بھی انعام کا مستحق تھا۔

سلیم: (کھڑے ہو کر) ظل الہی اس رقص کا نام بھی انعام کا مستحق ہے۔

اکبر: تم نے درست کہا شیخو! انارکلی یہ داد تمہارے لیے ہے۔

(انارکلی اکبر کے قریب جاتی ہے۔ اکبر اسے بھاری کام کا دوپٹہ انعام میں دیتا

ہے۔ انارکلی دوزانوں ہو کر شکر یہ ادا کرتی ہے)

اور اے فردوس کی بلبل تیرا نغمہ ہمیں کب تک منتظر رکھے گا؟

(انارکلی اٹنے قدموں واپس آتی اور گانے کی تیاری شروع کرتی ہے)

دلارام: (مروارید سے آہستہ آواز میں) مروارید! جاؤ وہ عرق لے آؤ۔

انارکلی: (گیت شروع کرنے سے پہلے پھر آداب بجالاتی ہے)

## کاہنٹرا کا درباری

بیٹھے تخت آج دلی نرپت رے

اندر جیوں برکھا موتی دان کر رے

ہیرا مونگا چونی پنا موتی لعل زر رے

شاہوں کے پت شاہ اکبر رے

شبھ دن شبھ گھڑی لگن مہورت

نو کھنڈ بارہ منڈ گاوت کنین

اٹل کرسی بنی بیٹھے چھتر دھاری

چاروں جگ جیو ہمایوں کے نندن

(گیت ختم کر کے پھر آداب بجالاتی ہے)

اکبر: بے مثل۔ بے نظیر۔ گیت کے لفظوں کے لیے تیری آواز ایک شراب ہے۔ مگر

اے جنت ارضی کی حور اب کوئی رقص۔ ہم اس شعلے کو بے قرار دیکھنا چاہتے ہیں۔



دلارام: (آہستہ سے مروارید سے جو انارکلی کے گیت کے دوران میں عرق کا شیشہ لے کر واپس آگئی ہے) ادھر انارکلی کی طرف جاؤ۔ اور رقص کے بعد جب وہ تھک کر پانی مانگے تو یہ عرق اسے پینے کے لیے دو۔

(انارکلی رقص کی تیاری کر رہی ہے کہ مروارید عرق کا شیشہ رومال میں چھپائے اس کی ٹولی میں جا کھڑی ہوتی ہے)

دلارام: (دلارام کو اشارے سے قریب بلا کر) دلارام فاصلہ بہت ہے۔

دلارام: اس وقت غنیمت سمجھیے۔

دلارام: لیکن رقص و سرود کے بعد تو.....

دلارام: مجھے خیال ہے۔

دلارام: آہ وہ اٹھ کھڑی ہوئی (آہ بھر کر) خدایا!

(انارکلی ناچتی ہے)

جنگل کی مورنی کا رقص جسے شکاریوں نے گھیر لیا ہے اور جس کا نر افراتفری میں اس سے پچھڑ گیا ہے۔ جان کے خوف سے بھاگنا چاہتی ہے۔ مگر نر کی محبت کھینچ لاتی ہے۔ سہمی ہوئی اپنے مور کو ڈھونڈ رہی ہے۔ آنکھیں پھاڑ پھاڑ کر گردن بڑھا بڑھا کر ہر طرف تکتی ہے مگر کہیں کھوج نہیں پاتی۔ پکارنا چاہتی ہے مگر خوف کے مارے آواز حلق سے باہر نہیں آتی۔ کھڑی کھڑی ہانپ رہی ہے اور کانپ رہی ہے۔ شکاری دم بہ دم قریب آرہے ہیں۔ عرصہ حیات تنگ ہو رہا ہے۔ وحشت بڑھتی جا رہی ہے۔ بے قابو ہو کر دوڑتی اور بے تاب ہو کر لوٹتی ہے۔ کھمکش نے ایک جنون کی صورت اختیار کر لی ہے۔ ذرا دیر میں محبت بے بس کر ڈالتی ہے۔ نر کے بغیر زندگی اندھیر نظر آتی ہے۔ سینہ پھلا کر شکاریوں کی طرف بڑھتی ہے سینے میں تیر لگتا ہے اور محبت کی ماری مورنی ڈھیر ہو جاتی ہے۔



سب مسحور ہو کر یہ رقص دیکھ رہے تھے۔ انارکلی کے گرتے ہی کئی شہزادیاں اپنی جگہ سے اچھل پڑیں۔ سلیم گھبرا کر کھڑا ہو گیا لیکن ذرا دیر بعد جب انارکلی سر اٹھا کر کورنش بجالاتی تو اس رقص کے سحر نے داد تحسین کی صورت اختیار کر لی)

اکبر: یہ سحر تو نے کہاں سے سیکھا؟ اس حقیقت کا انکشاف تھا۔ فن کا کمال تھا۔ تیری بے قرار ساق بلوریں جب زمین سے مس کرتی تھی تو فاتح ہند کا قوی دل ایک ستار کے تار کی طرح جھنجھنا اٹھتا تھا۔ ہاں اور اس کمال پر اس کی عنایت خسروانہ تیرے دل کو ساکت کیے بغیر نہ رہے گی۔

(ہیروں کی ایک بیش قیمت مالا لے کر ہاتھ بڑھاتا ہے۔ انارکلی قریب جاتی ہے۔

اکبر وہ مالا خود اس کے گلے میں ڈال دیتا ہے۔ انارکلی بڑھ کر دامن کو بوسہ دیتی ہے)

دلارام: (سلیم سے سرگوشی میں) صاحب عالم کیا آپ اس رقص کی داد نہ دیں گے؟

سلیم: (یک لخت کھڑے ہو کر) ظل الہی! اجازت ہو تو اس رقص کی داد میں بھی دینا

چاہتا ہوں۔

اکبر: تم کو اجازت ہے شیخو!

(انارکلی سلیم کی طرف آتی ہے۔ سلیم موتیوں کا ایک بیش قیمت کنٹھا اتار کر اسے

دیتا ہے۔ انارکلی نظریں نیچی رکھ کر لے لیتی ہے)

سلیم: یہ تمہارے کمال کا انعام نہیں۔ اعتراف ہے۔

(انارکلی تسلیم بجالاتی ہے)

اکبر: اور اب ایک.....

سلیم: غزل ظل الہی

(انارکلی تعمیل ارشاد کی آمادگی میں سر جھکا دیتی ہے)

اکبر: شیخو تم نے ہمارے منہ سے بات چھین لی۔



انارکلی:

پانی شریا!

مروارید: (فوراً شیشہ میں سے عرق نکال کر) یہ لو۔

(انارکلی عرق پی لیتی ہے۔ دلارام غور سے اسے تک رہی ہے)

دلارام:

(عنبر سے) عنبر وقت آ گیا۔ صاحب عالم اوٹ کے خیال سے بے فکر ہیں۔ مگر

ان کا عکس آئینے میں صاف صاف پڑ سکے۔ تم سب کچھ سمجھ چکی ہو؟

عنبر:

کچھ فکر نہ کرو۔

انارکلی:

(دوسری طرف مروارید سے) مروارید اس میں شراب کی سی بو تھی۔ یہ عرق کیسا

تھا؟

مروارید:

مفرح

(ادھر دلارام سے) دلارام غزل کے بعد ہم اٹھ جائیں گے۔ اور اس وقت اگر

سلیم:

تم.....

دلارام:

(انارکلی کو تکتے تکتے) انارکلی کو باغ میں.....

سلیم:

آج تو حرم سرا کے سوا ہر جگہ تنہائی ہے۔

دلارام:

میں خود فکر میں ہوں۔ (دلارام انارکلی کی طرف جاتی ہے)

انارکلی:

(ادھر شریا سے) میرا سر تپ رہا ہے۔ میری رگوں میں کیا دوڑ رہا ہے۔

دلارام:

(انارکلی کے قریب پہنچ کر آہستہ سے) صاحب عالم تم سے باغ کی تنہائی میں

ملاقات کرنے کو بیتاب ہیں۔

(انارکلی نشہ کے ہلکے ہلکے اثر میں سلیم کی طرف دیکھ کر مسکرا پڑتی ہے)

شریا:

آپ اب جا بھی چکو۔

دلارام:

انارکلی کون سی غزل گاؤ گی؟ (آہستہ سے) اس وقت تو فیضی کی غزل اے ترک

غمزہ زن کہ مقابل نشستہ، بہار دے گی۔ ترک غمزہ زن موجود بھی ہے اور



مقابل بھی ہے۔

اکبر: ہاں انارکلی!

(انارکلی نشہ میں کھوئی کھوئی سی کھڑی ہے۔ اس کی ماں اور ٹولی کی سب لڑکیاں

اس تامل اور بے پروائی پر حیران ہیں)

ثریا: آپا سنا نہیں ظل الہی یاد فرما رہے ہیں۔

دلارام: (پھر آہستہ سے) اے ترک غمزہ زن کہ مقابل نشہ

ماں: بیٹی اب غزل شروع کیوں نہیں کرتی۔ کیا انتظار ہے (توقف کے بعد) نادرہ!

انارکلی: (چونک کر آہستہ سے) جی اماں!

دلارام: (پھر آہستہ سے) اے ترک غمزہ زن کہ مقابل نشہ (دلارام انارکلی کا ہاتھ

تھام کر اسے میدان میں لے آتی ہے۔ چلتے وقت کان میں کہتی ہے) ترک غمزہ

زن ہر روز یوں مقابل بیٹھا نہیں ملتا۔

انارکلی: (غزل شروع کرتی ہے۔ گانے کے دوران میں شراب کا نشہ تیز تر ہوتا جاتا

ہے۔ اس کی توجہ صرف سلیم کی طرف ہے۔ بہت جلد وہ بھول جاتی ہے کہ میرے

اور سلیم کے سوا کوئی اور بھی محفل میں موجود ہے۔ اکبر آنکھیں بند کیے نیم دراز

ہے۔ انارکلی کا رخ سلیم کی طرف ہے۔ اس لیے اس کا چہرہ اکبر۔ رانی اور

بیگموں سے اوجھل ہے لیکن جوشہزادیاں اور کنیریں اسے دیکھ سکتی ہیں وہ اس کی

نرت پر حیران ہیں اور ان کی نظریں بار بار بے اختیار اکبر کی طرف اٹھتی ہیں)

## غزل

اے ترک غمزہ زن کہ مقابل نشہ در دیدہ ام خلیدہ و در دل نشہ

(انارکلی ترک غمزہ زن کا اشارہ واضح طور پر سلیم کی طرف کرتی ہے۔ سلیم اتنے



واضح اشارے سے گھبرا سا جاتا ہے)

سلیم: (کچھ دیر بے چین رہ کر آخر پیچھے دلا رام کی طرف دیکھتا ہے) دلا رام!

دلا رام: (انارکلی کو تکتے تکتے) صاحب عالم!

سلیم: انارکلی یہ کیا کر رہی ہے؟

دلا رام: میں خود حیرت میں ہوں۔

انارکلی: آرام کردہ بنہاں خانہ دلم

خلتے دریں گماں کہ بہ محفل نشہ

(انارکلی نہاں خانہ دلم میں اپنی طرف اشارہ کر کے نشہ کا مخاطب پھر سلیم کو

بناتی ہے۔ سلیم کی گھبراہٹ بڑھ رہی ہے اور وہ تخت پر بار بار پہلو بدل رہا ہے)

سلیم: (نہیں رہا جاتا) دلا رام اسے روکو (پریشان نظروں سے ادھر ادھر دیکھتا ہے کہ

کوئی اور تو نہیں دیکھ رہا)

دلا رام: (انارکلی کو تکتے تکتے) روک رہی ہوں۔ مگر وہ دیکھتی نہیں۔ اس کی نظریں آپ پر

گڑی ہوئی ہیں۔

(سلیم آنکھ کے خفیف اشاروں سے ناخوشی ظاہر کر کے اسے روکنا چاہتا ہے)

انارکلی: من خون گرفتہ نیستم امروز ورنہ تو

خنجر بدست و تیغ حمائل نشہ

(انارکلی من کا اشارہ اپنی طرف اور نشہ کا پھر سلیم کی طرف کرتی ہے)

دلا رام: صاحب عالم آپ خود روکیے۔ ظل الہی دیکھ لیں گے۔

سلیم: میں اسے آنکھوں ہی آنکھوں میں روک رہا ہوں۔ لیکن نہ جانے اسے کیا ہو گیا

ہے۔ وہ کچھ نہیں سمجھتی۔

دلا رام: آپ واضح اشارے سے منع کیجیے۔ میں ظل الہی کے پاس جا کر ان کی توجہ کسی



دوسری طرف کیے دیتی ہیں۔ (دلارام عنبر سے سرگوشی کر کے اکبر کی طرف جاتی ہے)

انارکلی: خوباں شکستہ رنگ خجل ایستادہ اند

ہر جا تو آفتاب شہائل نشستہ

(انارکلی بے باک ہوتی جا رہی ہے۔ سلیم سرا سیمگی کے عالم میں آنکھوں سے۔

سر کی حرکت سے۔ آنکھ کے اشارے سے اسے روکنے کی کوشش کر رہا ہے۔

دلارام تخت پر اکبر کے پیچھے پہنچ کر اسے انارکلی کی طرف متوجہ کرتی ہے۔ اکبر

سنجھل کر بیٹھ جاتا ہے۔ ایک نظر دلارام کا چہرہ دیکھتا ہے اور سب کچھ سمجھ کر

انارکلی کی جرأت پر حیران رہ جاتا ہے۔ دلارام آئینے کی طرف اشارہ کرتی

ہے۔ اس میں سلیم اشاروں سے انارکلی کو روکتا ہوا نظر آتا ہے۔ ساز باز کے

انکشاف پر اکبر سے نہیں بابتا۔ غیظ و غضب کے عالم میں کھڑا ہو جاتا ہے)

اکبر: ہو

(اکبر کے کھڑے ہوتے ہی ساری محفل ہنسی ہو گئی۔ اور جشن پر سکوت مزار

چھا گیا ہے۔ انارکلی چونک کر اکبر کی کھنٹی ہے)

کافور!

کافور: ظل الہی

اکبر: اس بیباک عورت کو لے جاؤ اور زنداں میں ڈال دو۔

(کافور اشارہ کرتا ہے۔ خواجہ سرا بڑھ کر انارکلی کے کندھے پر ہاتھ رکھتے ہیں)

انارکلی: مہابلی! مہابلی! (وہ جیسے اضطراباً اکبر کی طرف دوڑتی ہے اور تخت کی سیڑھیوں

سجدہ کرنے کی کوشش میں بیہوش ہو کر گر پڑتی ہے۔ ثریا دوڑ کر بہن سے چمٹ

جاتی ہے)



انارکلی کی ماں: (سینہ تھامے ہوئے آگے آتی ہے) ظل الہی! خدا کا واسطہ!

اکبر: (دبے ہوئے غصے سے) خاموش بڑھیا!

سلیم: (اٹھ کر بیٹا بانہ اکبر کی طرف جاتا ہے) ظل الہی! بابا جان!

اکبر: (سلیم کو ہاتھ سے ایک طرف دھکیل دیتا ہے) ننگ خاندان!

رانی: (سلیم کی طرف بڑھنا چاہتی ہے) مہاراج!

اکبر: (ہاتھ اٹھا کر) خبردار!

(رانی اپنی جگہ سہم کر رہ جاتی ہے۔)

دلارام اکبر کے پیچھے کھڑی ساکت نظروں سے جیسے افق کو تک رہی ہے۔)

پردہ



# منظر اول

اگلے روز سہ پہر کو سلیم کا مٹھن برج والا ایوان

سلیم کے عشق کا راز طشت از بام ہو چکا ہے۔ تمام قلعے میں اس کے اور انارکلی کے خفیہ تعلقات پر چہ میگوئیاں ہو رہی ہیں۔ اس نے خود صاف الفاظ میں اعتراف عشق کر لیا ہے۔ صبح سے اب تک انارکلی کی رہائی کے لیے اکبر کے حضور میں ہر ممکن ذریعے سے منتیں، خوشامدیں، التجائیں اور سفارشیں بھیجتا رہا لیکن بارگاہ اکبری میں رانی کے سوا کسی کو باریابی حاصل نہیں ہو سکی اور حسب امید وہ بھی مایوس چہرہ اور ملول نگاہیں لے کر واپس آ گئی۔ نا امید ہو کر بختیار کو زبردستی داروغہ زنداں کے پاس بھیجا ہے کہ کسی قیمت یا وعدے پر رات میں انارکلی سے ملاقات کی صورت نکال کر آئے۔

تفکرات اور اندیشوں کے باعث صبح سے اب تک جنون کی سی کیفیت میں گزر رہا ہے۔ نہ منہ ہاتھ دھویا ہے نہ خط بنوایا ہے نہ لباس تبدیل کیا ہے۔ نہ صبح سے اب تک کچھ کھایا ہے۔ مجبور ہو کر متفکر ماں سمجھانے بجھانے کی غرض سے خود اس کے ایوان میں آئی ہے۔ سلیم اپنی مجبوری اور بے بسی کے احساس سے بھرا ہوا مسند پر بیٹھا ہے۔ رانی پاس بیٹھی اسے منا رہی

سلیم اپنے باپ سے خفگی! یوں بھی کہیں ہوتا ہے۔ یہ بھی کہیں اولاد کو زیب دیتا

ہے۔

رانی:



اولاد پر ظلم ماں باپ کو بھی زیب نہیں دیتا۔

سلیم:

اولاد پر ظلم! اور پھر تجھ سی اولاد پر۔ کیا کہتا ہے بیٹے۔ تو کیا جانے تیری آرزو

رانی:

میں ماں باپ نے زندگی کے کتنے دن آہیں بنا کر اڑا ڈالے۔ زندگی کی کتنی

راتیں آنسو بنا کر بہا ڈالیں۔ تو نہ تھا تو یہ زندگی شمشان کی طرح سنسان اور

اجاڑ تھی۔ یہ محل خزاں کی رات کی طرح ویران کھڑے تھے۔ اس ہندستان کا

سہاگ بگڑا جا رہا تھا اور میرے دولہا۔ پھر تو آیا اور زندگی آئی اور بہار آئی۔

میرے چاند ہم ہنس پڑے، دنیا ہنس پڑی۔ خود تقدیر ہنس پڑی۔ پھر ماں باپ

تجھ پر ظلم کریں گے۔ کس دل سے سلیم؟

آپ کے نزدیک مجھ پر کوئی ظلم نہیں ہوا۔ تو میں اور کچھ نہیں کہنا چاہتا۔ (غصے سے

سلیم:

منہ موڑ لیتا ہے)

کیا ظلم؟ کہ انارکلی قید کر لی گئی۔ سلیم کیوں دیوانہ ہوا ہے؟ وہ تیرے قابل ہے؟

رانی:

اگر تو باپ ہوتا اور بادشاہ۔ اپنی اولاد کے لیے نہ جانے کیا کیا امیدیں اور امکینیں

تیرے دل میں ہوتیں۔ اور پھر تیرا بیٹا ایک کنیر کی محبت میں گرفتار ہو جاتا تو

تو یہی کچھ نہ کرتا اور جسے ظلم کہہ رہا ہے اسے اولاد کے حق میں محبت نہ سمجھتا؟

(سامنے تلکتے ہوئے) میں اولاد کی خوشی کو اپنی مصلحتوں پر ترجیح دیتا۔

سلیم:

نوجوان ہے۔ نا تجربہ کار ہے۔ باپ بن کر سوچنا نہیں جانتا۔

رانی:

باپ بنا انصاف کی آنکھیں بند نہیں کر سکتا۔ (کھڑا ہو کر منہ دوسری طرف کر لیتا

سلیم:

ہے)

سلیم! ماں باپ کو اپنی زندگی بھر کی آرزو میں اپنی اولاد کی طرح عزیز رہتی ہیں۔

رانی:

انھیں نامکمل چھوڑ دینا یوں معلوم ہوتا ہے جیسے اولاد کو بے آسرنے چھوڑ کر گزر

جانا۔ پھر تیرا اپنے ماں باپ کی آرزوؤں کو پامال کرنا انھیں کیسے خوش کرے؟



انہیں کیسے نہ معلوم ہو کہ ان کی اولاد ہی آپس میں کشت و خون کر رہی ہے۔  
(جل کر) اگر ماں باپ اپنی اولاد کے لیے اپنی قربانیوں کو بھولنا نہیں جانتے تو  
ان کا اپنی اولاد کی آرزوؤں پر اپنی آرزوؤں کو مقدم سمجھنا بے معنی ہے (غصے میں  
ٹہل کر کمرے کے پچھلے حصے میں چلا جاتا اور منہ دوسری طرف کر کے کھڑا  
ہو جاتا ہے)

سلیم:

آج تو کیا کیا کچھ کہہ رہا ہے بچے۔ اس ننھے سے دل میں ماں باپ کے خلاف  
اتنا زہر بھر گیا۔ صرف اس لیے کہ وہ نہیں چاہتے تو ایک حرم کی کنیز سے شادی  
کرے اور دنیا کی نظروں میں اپنے آپ کو سبک بنا لے؟

رانی:

میں جانتا ہوں یہ دنیا کس طرح دیکھنے کی عادی ہے۔ (غصے سے مڑ کر) جائے  
دنیا کی عظیم ترین سلطنت کی لخت جگر کو میرے پہلو کی زینت بنا دیجیے اور میں پھر  
بھی دنیا کی یہ سرگوشیاں آپ کے کانوں تک پہنچا دوں گا۔ اس احمق کو دیکھو جس  
نے سیاست کے پیچھے اپنے آپ کو بیچ ڈالا۔ جائے فردوس سے میرے لیے  
ایک حور مانگ لائے۔ پھر بھی میں دنیا کی نظروں میں یہ طعنے لکھے ہوئے  
دکھا دوں گا۔ یہ بدنصیب عورت کی دلفریبیوں کو کیا جانے (نفرت سے) دنیا اور  
اس کی نظریں! پھر اگر انارکلی کو اپنا بنا لینے پر یہ دنیا کہے کہ محبت اندھی ہے تو میں  
دل کھول کر ہنس سکتا ہوں۔

سلیم:

(سلیم کے قریب جا کر محبت سے اس کی پیٹھ پر ہاتھ رکھ دیتی ہے) لیکن سلیم ہم  
اسی دنیا کے خادم ہیں۔ ہمیں جو کچھ بنایا اسی دنیا نے بنایا ہے۔ ہندستان کی باگ  
ہمارے ہاتھ میں دے کر یہ دنیا ہمارے ایک ایک فعل کو تاڑ رہی ہے۔ ہم اس دنیا  
سے بے پروا کیسے ہو سکتے ہیں۔

رانی:

اکبر اعظم اور دنیا کے تعلقات پر کوئی دوسرا فرزند قربان کر دیجیے۔ سلیم کے ہاتھ

سلیم:



ہندستان کی باگ سنبھالنے کے لیے آزاد نہیں۔

سلیم تو جو کچھ کہہ رہا ہے سمجھ نہیں رہا۔

رانی:

میں سمجھ رہا ہوں۔ خوب سمجھ رہا ہوں۔ لے لیجیے۔ مجھ سے سب کچھ لے لیجیے۔

سلیم:

ان محلوں کی عشرت۔ ہندستان کی سلطنت۔ دنیا کی حکومت۔ خزانوں کی دولت

سب کچھ لے لیجیے اور مجھ کو اور انارکلی کو ایک ویرانے میں تنہا چھوڑ دیجیے۔ جہاں

میں صرف اس کو دیکھوں۔ اس کو سنوں۔ میں اپنی فردوس میں پہنچ جاؤں گا۔ اور

ماں باپ کے احسان کی یاد میں میری آنکھیں ہمیشہ پر نم رہیں گی۔ (مڑ کر مسند

کے قریب آ جاتا ہے)

(وہیں پیچھے کھڑے کھڑے) اور اگر تیرا باپ یوں نہ مانے؟

رانی:

(توقف کے بعد) تو ان سے کہہ دیجیے۔ اگر وہ بادشاہ ہیں تو میں بادشاہ کا بیٹا

سلیم:

ہوں۔ اگر ان کی رگوں میں مغلیہ خون دوڑ رہا ہے تو میری رگوں میں راجپوتوں کا

لہو بھی بیتاب ہے اور میں جانتا ہوں تلوار سے کیا کیا کام لیا جاسکتا ہے۔

(چہیں بچیں سامنے تکتا ہوا مسند پر بیٹھ جاتا ہے)

(قریب آ کر) بچے! سلیم! تجھے کیا ہو گیا۔ تو سلیم ہے نہ؟ میرے بیٹا اور یہ تو بول

رانی:

رہا ہے؟

(بھرائی ہوئی آواز میں) سلیم۔ آپ کا بیٹا۔ آپ کا اور اکبر اعظم کا بیٹا۔ نامراد

سلیم:

اور رسوا بیٹا۔ بد بخت شہزادہ۔ (سلیم کے آنسو نکل آتے ہیں)

(سلیم کوروتا دیکھ کر بے قرار ہو جاتی ہے۔ قریب بیٹھ کر اسے لپٹا لیتی ہے) میری

رانی:

جان! میرا لال۔ میرا چاند۔ یہ آنسو یہ ماں کا لہو۔ میں تجھے انارکلی دوں گی۔

تیرے باپ سے لے کر دوں گی۔

اماں (اماں سے آنکھیں چار کر کے اس سے لپٹ جاتا ہے)

سلیم:



رانی: میرا بچہ! (اسے سینے سے لگا لیتی ہے)  
 سلیم: (توقف کے بعد اشک آلود آنکھوں سے ماں کو تکتے ہوئے) وہ مان جائیں گے؟

رانی: (سلیم کے آنسو پونچھتے ہوئے) انھیں ماننا ہوگا۔

سلیم: وہ آپ سے انکار کر چکے ہیں۔

رانی: میں نے انھیں صرف انارکلی کو چھوڑ دینے کے لیے کہا تھا۔ وہ سمجھتے تھے وہ چھوٹ گئی تو، تو پھر اس سے ملے گا۔ اب میں ان سے کہوں گی وہ انارکلی کو تیرے لیے چھوڑ دیں۔

سلیم: (کچھ دیر سوچ میں چپ چاپ بیٹھا رہتا ہے) اگر وہ نہ مانے۔ انھوں نے انکار کر دیا؟

رانی: تو انھیں پچھتانا ہوگا۔

(رانی کھڑی ہو جاتی ہے۔ ٹھوڑی سے پکڑ کر سلیم کا منہ اوپر کرتی ہے اور اس کی پیشانی چوم لیتی ہے۔ پھر اعتماد انگیز انداز میں اس کی پیٹھ پر ہاتھ رکھ دیتی ہے۔ کچھ اور کہنا چاہتی ہے مگر نہیں کہتی اور رخصت ہو جاتی ہے۔ سلیم اپنی سوچ میں بیٹھا رہ جاتا ہے)

سلیم: (سوچتے ہوئے) انھیں پچھتانا ہوگا۔ وہ پچھتائے بھی تو پھر کیا ہے اور انکار کر دیا

تو کیا نہیں (جیسے درد کے احساس سے آنکھیں بند کر لیتا ہے) آہ انکار!

خداوند!۔ یہ کس آگ کی سوزش۔ کس شعلے کی جلن ہے! (اٹھ کھڑا ہوتا ہے)

انکار نہیں۔ انکار نہیں۔ کچھ مہیب ہو جائے گا۔ کچھ بھیا نک (دونوں ہاتھوں میں

منہ چھپا کر فکر میں غرق ہو جاتا ہے)

(کچھ دیر بعد ثریا داخل ہوتی ہے)



- ثریا: (بھرائی ہوئی آواز میں) صاحب عالم! میری آپا (رو پڑتی ہے)
- سلیم: (مڑ کر اس کی طرف دیکھتا ہے تو ثریا! (—) رورہی ہے؟)
- ثریا: میری آپا کہاں ہیں۔ میرے شہزادے۔ میرے بادشاہ۔ میری باجی۔ کن دیواروں میں بند ہیں؟
- سلیم: (ثریا کو غور سے تکتے ہوئے) تو بھی ان دیواروں سے ٹکرائے گی؟
- ثریا: میں ان سے اپنا سر پھوڑ لوں گی۔ صاحب عالم مجھے صرف راستہ بتا دیجیے۔
- سلیم: (ثریا کو تگے جا رہا ہے) میں خود نہیں جانتا لیکن ایک مدھم آواز میرے کانوں سے دماغ تک شعلوں میں لرزلرز کر مجھے بتا رہی ہے۔ راستہ کون سا ہے۔
- ثریا: (سلیم کا منہ تکتے ہوئے) کون سا راستہ؟
- سلیم: (سوچ میں سر کی خفیف جنبش نفی سے) نہیں بتا سکتا۔
- ثریا: (توقف کے بعد سہم کر) وہ مار ڈالی جائیں گی؟
- سلیم: (سامنے کہیں دور گھورتے ہوئے) خدا ہی جانتا ہے۔
- ثریا: (بے تاب ہو کر سلیم کا ہاتھ پکڑ لیتی ہے) آپ انھیں نہ بچائیں گے؟
- سلیم: (اسی محویت میں) کون کہہ سکتا ہے۔
- ثریا: میرے شہزادے۔ میرے صاحب عالم لٹڈ انھیں بچائیے۔ میں آپ کے پاؤں پڑتی ہوں انھیں بچائیے۔ (دو زانو ہو کر سلیم کے قدموں کو چھوتی ہے۔ اور دو زانو بیٹھی بیٹھی کہتی ہے) آپ نے ان سے کہا تھا۔ انارکلی سلیم کے پہلو سے نوچی نہیں جاسکتی۔ ناممکن ہے ناممکن۔ آپ نے نہیں کہا تھا تیرے لیے میں چھوڑ سکتا ہوں اس محل کو۔ اس سلطنت کو۔ سب کو۔ آپ نے کیا کہا تھا اگر تو نہ رہی۔ وہ نہ رہے گا۔ آپ نے تاروں کے سامنے کہا تھا۔ آسمان کے سامنے کہا تھا۔ خدا کے سامنے کہا تھا۔ آپ اپنے لفظوں سے پھر جائیں گے؟ ایک بزدل



کی طرح ان وعدوں سے پھر جائیں گے۔ جو آپ نے ایک کمزور۔ بے بس غریب لڑکی سے کیے تھے۔ اس لڑکی سے جسے آپ کی زبان اپنی اور صرف اپنی کہہ چکی ہے؟

سلیم: (مضطرب ہو کر) ثریا چپ جا۔ تیری باتیں جہنم کا گرم سانس ہیں۔ (یک لخت مڑتا ہے اور دور پیچھے جا کھڑا ہوتا ہے)

ثریا: (اٹھ کر پیچھے پیچھے جاتی ہے) نہیں۔ آپ اسے بچائیں گے۔ آپ مرد ہیں۔ بات کے دھنی ہیں۔ آپ اپنا قول پورا کر کے دکھائیں گے۔ اسے قید خانہ کے اندھیرے میں پتے کی طرح کانپ کانپ کر دم توڑ دینے کو نہ چھوڑ دیں گے۔

سلیم: (بے قراری سے مڑ کر ثریا سے پیچھا چھڑانے کو پھر سامنے آ جاتا ہے) چلی جا چلی جا۔ نہیں تو میں کچھ ایسا کر بیٹھوں گا کہ فطرت خود ششدر رہ جائے گی۔

ثریا: (وہیں پیچھے کھڑے کھڑے) کہہ دیجیے کہ وہ چھوٹ جائیں گی اور پھر مجھے نکال دیجیے یہاں سے۔ اپنے محل سے۔ اس دنیا سے۔ صاحب عالم میں ہنستی ہوئی رخصت ہو جاؤں گی۔

سلیم: (بغیر ثریا کی طرف دیکھے) صرف وقت جانتا ہے۔ کیا ہونے والا ہے۔ جا اور انتظار کر۔

ثریا: (سر جھکائے رخصت ہوتی ہے۔ سیڑھیوں پر جا کر رک جاتی ہے) میں اپنی باجی کو دیکھ پاؤں گی۔

سلیم: (چہیں بہ جبیں اور سامنے گھورتے ہوئے) اور یا سلیم کو بھی نہ دیکھنے پائے گی۔

ثریا: خدا آپ کو دنیا کی بادشاہت نصیب کرے۔

(رخصت ہو جاتی ہے)

سلیم: (اسی محویت میں) کیسی گہری اور اندھیری کہر جس میں خون کے جلتے ہوئے



دھبے ناچ رہے ہیں۔ اور اس پار زرد چہرہ۔ پھٹی ہوئی آنکھیں اور سلیم سلیم کی فریاد (آنکھیں بند کر لیتا ہے۔ چہرے پر اذیت کے آثار ہیں) یارب یہ کیا ہو گیا۔ کیوں ہو گیا۔ میری انارکلی۔ میری جان۔ میری روح۔ تم کہاں ہو؟ (مڑتا ہے۔ کنپٹیوں کو ہاتھوں سے دبائے مسند تک جاتا ہے۔ کچھ دیر وہاں کھڑا رہتا ہے۔ آخر مسند پر گر پڑتا ہے)

(بختیار داخل ہوتا ہے)

سلیم!

بختیار:

(چونک کر اٹھتا اور بختیار کی طرف بڑھتا ہے) بختیار کہو۔ کیا خبر لائے؟ میرے لیے ہر طرف مایوسی ہے۔ ہر طرف نامرادی ہے۔ وہ نہیں مانتے۔ نہ مانیں گے۔ اپنے بد بخت شہزادے کی تنہا امید تم ہو۔ بتاؤ۔ تم داروغہ زنداں اُسے مل لیے؟ وہ مان گیا؟ (بے تابی سے سر ہلا کر) نہیں مانا تو بھی کہہ دو وہ مان گیا۔ نہیں تو میرا دماغ پھٹ جائے گا، ٹکڑے ٹکڑے ہو جائے گا۔

سلیم:

(رحم آلود نظروں سے سلیم کو دیکھتے ہوئے) وہ تمہیں انارکلی سے ایک مرتبہ ملا دینے پر آمادہ ہے۔

بختیار:

آمادہ؟ سچ ہے یا صرف میرے لیے تسلی؟ پوچھتے ہوئے دل ڈرتا ہے لیکن بختیار تم نے سچ کہا۔ وہ آمادہ ہے؟

سلیم:

ہاں وہ آمادہ ہے لیکن بہت بڑے معاوضے پر۔

بختیار:

انارکلی کو چھوڑ کر وہ میرا سب کچھ لے سکتا ہے۔

سلیم:

لیکن سلیم۔ میرے دوست۔ میرے شہزادے۔ میں پھر کہوں گا۔ انارکلی کی

بختیار:

گرفتاری معمولی بات ہے۔ وہ چند روز بعد رہا ہو جائے گی۔ تم اسے بھولنے کی

کوشش کرو۔ کیوں.....



سلیم: (بے چینی سے منہ موڑ کر) کچھ نہ کہو۔ بختیار۔ اس وقت کچھ نہ کہو۔ میں جنون سے بہت قریب ہوں۔ (پھر اس کی طرف رخ کر کے) مجھے صرف بتاؤ۔ کب، کس وقت؟

بختیار: (کسی قدر ملول ہو کر) آدھی رات کے بعد۔

سلیم: تنہائی میں

بختیار: (سر کی جنبش اثبات کے ساتھ) اگر تم سمجھ سے کام لینے کا وعدہ کرو۔

سلیم: (سوچتے ہوئے مسند کے قریب آتا ہے) سمجھ سے۔ میں سمجھ سے کام لوں گا۔

خوب سمجھ سے (بیٹھ کر توقف کے بعد) اپنی سمجھ سے۔

بختیار: (آخری الفاظ پر معنی انداز سے کہے جانے سے چونکتا اور سلیم کو دیکھتا ہے) اپنی

سمجھ سے کیا؟

سلیم: (آنکھیں تنگ ہوتی جا رہی ہیں) وہ ایک قاہر بادشاہ کے انصاف کی محتاج نہ

رہے گی۔

بختیار: (اندیشہ ناک نظروں سے) تمہارا کیا ارادہ ہے؟

سلیم: اسی رات میں صبا رفتار گھوڑے اسے کسی ایسے محفوظ مقام میں پہنچادیں گے

جہاں ظل الہی کا آہنیں قانون نہ پہنچ سکے گا۔

بختیار: (کچھ دیر حیرت سے سلیم کا منہ تکتا رہتا ہے اور پھر جلدی سے اس کے قریب

آ کر) سلیم تم دیوانے ہو گئے ہو؟

سلیم: اگر میں نے اسے ظل الہی کے رحم پر چھوڑ دیا تو ضرور دیوانہ ہو جاؤں گا۔

بختیار: (پریشانی کے عالم میں سلیم کے سامنے بیٹھ کر) لیکن زنداں کے سپاہی؟

سلیم: (آنکھوں میں چنگاریاں نکلنے لگتی ہیں) اور مغل ولی عہد کی تلوار۔

بختیار: (سراسیمہ ہو کر) سلیم یہ بغاوت ہے۔



(کھڑا ہو جاتا ہے) میں اسی پر آمادہ ہوں۔

سلیم:

(کھڑے ہو کر حیرانی سے) تم اپنے باپ سے، ہندستان کے شہنشاہ سے باغی

بختیار:

ہو جاؤ گے؟

تمام دنیا باغی ہے۔ بادشاہ خدا سے۔ تمول افلاس سے۔ مصلحتیں انصاف سے۔

سلیم:

اور اب جو کچھ باقی ہے وہ بھی باغی ہوگا۔ سب کو باغی ہو جانے دو اور دیکھتے رہو کہ آگ اور خون، موت اور جنون کے اس دیوانے ہنگامے میں سے دکھتا ہوا کیا نکلتا ہے۔

تم جانتے نہیں اس کا نتیجہ کیا ہوگا؟

بختیار:

(خاموش کرنے کو ہاتھ اٹھا کر) میں جاننا نہیں چاہتا۔

سلیم:

(ذرا دیر بے حد اندیشہ ناک تفکرات میں غرق رہ کر) کاش مجھے پہلے معلوم ہوتا۔ میری اس کوشش کا نتیجہ یہ ہوگا۔

بختیار:

اور معاملات اور بدتر ہو جاتے۔

سلیم:

(ملامت کے انداز میں) تم نے مجھ سے کہا تھا۔ تم انارکلی سے ایک مرتبہ ملنا صرف اس کو دیکھنا چاہتے ہو۔

بختیار:

تب امید ٹمٹمار ہی تھی۔ اب مجھ چکی۔

سلیم:

(نہیں جانتا کیا کہے۔ بے قراری سے مڑ کر ذرا فاصلے پر جاتا اور گرم سم کھڑا رہتا

بختیار:

ہے) داروغہ زنداں کو شبہ تھا۔ بہت تاثر تھا۔ وہ کسی طرح رضا مند نہ ہوتا تھا۔

میرے اصرار اور وعدوں نے معاوضے کے لالچ نے بمشکل اسے آمادہ کیا لیکن

سلیم وہ ہوشیار رہے گا۔ اکبر اعظم کے عذاب کا خوف اسے چوکنا رکھے گا۔

میرے جیتے جی وہ انارکلی کو رکھنے نہ پائے گا۔

سلیم:

(بے بسی کی متوحش نظروں سے ادھر ادھر تکتا ہے۔ کچھ کہنا چاہتا ہے مگر بے سود۔

بختیار:



سمجھ کر نہیں کہتا۔ دوسری طرف ٹہل جاتا ہے۔ کچھ دیر فاصلے پر خاموش کھڑا رہتا ہے۔ آخر نہیں رہا جاتا۔ بے قرار ہو کر مڑتا اور سلیم کے قریب آتا اور بڑے درد اور خلوص سے کہتا ہے) سلیم۔ تم تباہ ہو جاؤ گے۔ گرفتار ہوئے تو ذلیل و رسوا۔ اور فرار ہو گئے تو آوارہ وطن اور بے نوا۔

(ساکت کھڑا جیسے افق پر اپنا مستقبل دیکھ رہا تھا۔ بختیار کا خلوص آخر اسے اپنی طرف متوجہ کر لیتا ہے۔ سلیم کے چہرے پر ایک مردہ سا تبسم آ جاتا ہے) جو آ رہا ہے آنے دو۔ بختیار اسے نہ تم روک سکتے ہو۔ اور نہ اکبر اعظم۔ ایک طرف موت کے خون آلود دانت ہیں اور دوسری طرف غریب الوطنی کے زہر آلود کاٹنے اور دونوں کے درمیان تقدیر۔ پر اسرار۔ ششدر اور چپ چاپ۔ کون جانے اس کے ہونٹ پر تبسم آ جائے یا آنکھ میں آنسو لیکن موت بھی انارکلی کے لیے اور اس کے پہلو میں شیریں ہوگی۔ بختیار وصال کی طرح شیریں (آنکھیں بند کر لیتا ہے) مگر میرے دوست آ۔ کچھ مت بول۔ چپ چاپ میرے سینے سے لگ جا۔ مجھے ڈر ہے میرا دل اتنا نہ دھڑک اٹھے کہ تھم جائے میں تسکین چاہتا ہوں۔

(سلیم ہاتھ پھیلاتا ہے۔ بختیار کچھ دیر گرم سم کھڑا اسے تکتا رہتا ہے۔ آخر سلیم کی محبت بے قابو کر دیتی ہے۔ آنکھ اشک آلود ہو جاتی ہیں۔ بڑھ کر دوزانو ہوتا اور سلیم کی ناگوں سے لپٹ جاتا ہے۔ سلیم اسے اٹھا کر سینے سے لگا لیتا ہے۔)

سلیم:



## منظر دوم

زندیاں۔ اسی روز آدھی رات کو۔

ایک تہہ خانہ جس کی اونچی اونچی دیواریں سیل کی وجہ سے شور آلود ہیں۔ چھت کے قریب ایک سلاخ وار روزن ہے جو باہر زمین کی سطح سے اونچا ہونے کے باعث اس تہہ خانے میں ہوا اور روشنی آنے کا اکیلا راستہ ہے۔ سامنے ایک دروازہ ہے جس کے باہر تہہ خانے سے دو سیڑھیاں اونچی اونچی ایک مختصر سی ڈیوڑھی ہے۔ تہہ خانہ کی سیڑھیاں اسی ڈیوڑھی میں آکر ختم ہوتی ہیں۔ دروازے میں سلاخیں لگی ہیں اور باہر کی طرف ایک بھاری قفل پڑا ہے۔ تہہ خانے میں سیاہی مائل پتھر کا فرش ہے۔ کونے میں پرال کا ایک ڈھیر ہے جو قیدی کے لیے بستر کا کام دیتا ہے۔

روشنی کے لیے طاق میں چراغ رکھا تھا، بجھ چکا ہے۔ تہہ خانے میں اندھیرا ہے۔ صرف روزن میں سے باہر کا آسمان اور اس کے تارے نظر آ رہے ہیں۔ یہی روشنی ہے جس کی امداد سے اگر آواز کی رہنمائی میں غور سے دیکھا جائے تو تہہ خانے کے درمیان انارکلی کھڑی ہوئی ایک نسبتاً کم تار یک دھبے کی طرح نظر آتی ہے۔

حرم کے جشن کی جگمگاہٹ کے بعد آج جب اس کے دماغ پر سے تیز و تند شراب کا اثر رفتہ رفتہ زائل ہوا تو اس نے اپنے آپ کو اس تیرہ و تار یک محبس میں پایا۔ وہ روتی رہی، چیختی رہی، چلاتی رہی، لیکن اس کی فریاد کی کچھ شنوائی نہ ہوئی۔ اسے کچھ یاد نہیں۔ وہ یہاں



کب اور کیوں کر لائی گئی۔ اس کے دماغ پر اب تک ایک غبار سا چھایا ہوا ہے اور اس کے سہمے ہوئے حواس اسے یقین دلانے کی کوشش کر رہے ہیں کہ یہ سب کچھ نیند میں گزر رہا ہے۔

انارکلی: ٹوٹ جا، نیند ٹوٹ جا۔ میں تھک گئی۔ سانس ختم ہو جائیں گے۔ مر جاؤں گی۔ یہیں۔ نیند میں۔ پھر کیا ہوگا؟ (دونوں ہاتھ سینے پر رکھ کر بے قراری سے سر ہلاتی ہے)۔ صاحب عالم مجھے جگا دو۔ جہاں سو رہی ہوں اس جگہ میرے سینے پر سر رکھ دو۔ میری بھینچی ہوئی مٹھیاں کھول دو۔ مجھے آواز دو۔ آہستہ سے دل کی دھڑکن میں۔ سانس کی گرمی میں۔ کوئی سن نہ لے۔ صرف میں سنوں۔ میری انارکلی۔ میری اپنی انارکلی! میں کہوں سلیم! سلیم! سلیم! خواب کی دنیا میں آوازیں مل جائیں۔ تمھاری گود میں آنکھیں کھول دوں۔ میں بولوں صاحب عالم! میرے بادشاہ، تم کہو، انارکلی میری نادرہ اور پھر دونوں مسکرا پڑیں۔ میں تمھیں یہ بھیانک خواب سناؤں۔ تم مجھے اپنے آغوش میں لے لو اور قہقہہ لگاؤ تم سے لپٹ جاؤں اور میں بھی قہقہہ لگاؤں اور پھر اکٹھے کوئی سہانا خواب دیکھنے لگیں۔ محبت کا۔ روشنی کا۔ مہکتا ہوا۔ جگمگاتا ہوا۔

(چونک کر سہم جاتی ہے۔ تہہ خانے کا اوپر کا دروازہ کھلنے کی آواز آتی ہے)

کون! — اماں میری اماں! اماں میری اماں! (دوڑ کر دروازے کی طرف جاتی ہے اور اسے دھکیلتی ہے) راستہ نہیں۔ اماں میری اماں۔ راستہ نہیں۔

(سہم کر سکڑی ہوئی کھڑی ہے۔ کسی کے سیڑھیوں پر سے اترنے کی آواز آتی ہے۔ خطرے کے احساس سے سرا سیمہ ہو کر کبھی چھپنے کے لیے کونوں کی طرف

بڑھنا چاہتی ہے کبھی بھاگ جانے کو پھر دروازے کی طرف رخ کرتی ہے۔

ایسی متوحش ہے کہ کچھ سمجھ میں نہیں آتا۔ کیا کرے۔ منہ سے ایک مدھم سا کانپتا



ہوا شور نکل رہا ہے۔ آخر چکر کھا کر گر پڑتی اور بیہوش ہو جاتی ہے۔

ڈیوڑھی میں روشنی اور سایے نظر آتے ہیں۔ ذرا سی دیر بعد سلیم اور اس کے پیچھے پیچھے داروغہ زنداں داخل ہوتا ہے۔ سلیم نے فرغل پہن رکھی ہے۔ داروغہ زنداں نے روشنی کے لیے ایک دو شاخہ اٹھا رکھا ہے۔ اس کی مدھم روشنی میں اس دبلے پتلے سیاہ مخمض کی کچھڑی داڑھی، عقاب نما ناک اور چھوٹی چھوٹی آنکھیں خوفناک معلوم ہوتی ہیں۔ داروغہ زنداں دو شاخہ کو ایک طاق میں رکھ دیتا ہے۔

سلیم: (مڑ کر) تم باہر ٹھہرو۔

داروغہ: (تامل سے) میں نے اس کا وعدہ نہ کیا تھا۔

سلیم: میں نے تنہا ملاقات کرنے کی قیمت ادا کی ہے۔

داروغہ: تنہائی میں ملاقات انمول ہے۔

سلیم: ملاقات یوں ہی ہوگی۔ تمہیں قیمت سوچنے کی پھر اجازت ہے۔

داروغہ: یہ میری موت اور زندگی اور میرے خاندان کی راحت اور رسوائی کا سوال ہے۔

سلیم: (رکھائی سے) میں سمجھ سے کام لوں گا۔

داروغہ: (تامل سے) مجھے بہت شبہ ہے۔

سلیم: (کڑک کر) کینے۔ تو سمجھتا ہے۔ مجھے پیا سا لوٹا دے گا۔ ترستا پھیر دے گا۔

داروغہ: میں بے بس ہوں۔

سلیم: میں ولی عہد ہوں اور تمہاری اس بد معا لگی کی داستان شہنشاہ کے کانوں تک

پہنچانے کے بہت سے ذریعے ابھی تک رکھتا ہوں۔

داروغہ: (مرعوب ہو کر) صاحب عالم!

سلیم: (حقارت سے) باہر جا!

داروغہ: (باتے جاتے) لیکن صاحب مجھے معلوم ہے۔ انارکلی کے متعلق اپنے فرائض کی



کو تا ہی سے زیادہ کسی داستان کا ظل الہی کے کانوں تک پہنچنا خطرناک نہیں۔

(ان سنی کر کے) اس وقت لوٹ جب میں پکاروں۔

سلیم:

(ڈیوڑھی میں سے) میں اس وقت لوٹوں گا جب فرض مجھے پکارے گا۔

داروغہ:

(داروغہ تہہ خانہ کی سیڑھیوں کی طرف مڑ جاتا ہے)

(غصے سے) کمینہ! بد معاش (مڑ کر ادھر ادھر انارکلی کو دیکھتا ہے) انارکلی! انارکلی!

سلیم:

تم کہاں ہو؟ (آگے بڑھتا ہے۔ انارکلی سے ٹھوکر لگتی ہے) خداوند! زمین پر!

(جلدی سے بیٹھ جاتا ہے) زندہ ہونہ (ہلا کر) انارکلی! انارکلی! (اس کا سراپنی

گود میں رکھ لیتا ہے) انارکلی بولو! آنکھیں کھولو! ہوش میں آؤ۔ انارکلی۔

(بولتی ہے مگر آنکھیں بند ہیں) صاحب عالم — صاحب عالم — یہ تمہیں

انارکلی:

ہو — میں نے پہچان لیا — تمہاری آواز سن رہی ہوں — پکارو —

اور زور سے — جھنجھوڑو!

انارکلی! میری جان جاگو۔ دیکھو تمہیں سلیم جگا رہا ہے تمہارا سلیم۔

سلیم:

(نیم آنکھوں سے) میں جانتی تھی — تم مجھے جگاؤ گے — اس گرم نیند

انارکلی:

سے — اپنی ٹھنڈی گود میں — اپنے شاہی محل میں جگاؤ گے — کیسی

پیاری بات! — پر اب تک تم کہاں تھے؟ میں اس تپتی اور جھلستی ہوئی نیند

میں — روتی رہی — چیختی رہی — تمہیں پکارتی رہی۔

(ہلا کر) انارکلی اب تک بیہوش ہو۔ جاگو۔ میرا روح جاگو۔

سلیم:

جاگ گئی۔ تم سے بول نہیں رہی۔ تمہاری آواز سن نہیں رہی۔ میرے ہوش

انارکلی:

حواس تو تم ہو۔ تمہارے ہوتے میں کیوں بیہوش ہونے لگی۔

(پریشانی سے اسے تکتے ہوئے) انارکلی تم دیوانی ہو گئی ہو؟

سلیم:

(بیٹھ جاتی ہے) تم سے کس نے کہا؟ ظلم کی ان کلوں نے جو میرے رونے پر

انارکلی:



ہنتے تھے۔ کھلکھلاتے تھے۔ قہقہے مارتے تھے۔ درندے! (انگلی ہونٹوں پر رکھ کر) چپ چپ۔ دیکھو سنو۔ ویران نیند میں سے ان کے قہقہوں کی گونج آرہی ہے۔ (سہم کر سلیم سے چٹ جاتی ہے) میرے پاس سے نہ جانا۔ صاحب عالم نہ جانا۔ وہ مجھے جیتا نہ چھوڑیں گے۔ مار ڈالیں گے۔ مار ڈالیں گے۔ چھری بھونک کر۔ گلا گھونٹ کر۔ گھور کر صرف کھلکھلا کر۔

سلیم: (سرا سیمگی سے) انارکلی خدا کے لیے ہوش میں آؤ۔ محبت کا واسطہ ہوش میں آؤ۔ میرے دماغ کے تار بہت تن چکے ہیں۔

انارکلی: (سلیم کا منہ تکتے ہوئے) میں کیا کروں۔ کچھ کہو تو۔ تم صرف حکم دو کینز مانے گی۔

سلیم: (مضطرب ہو کر ادھر ادھر دیکھتا ہے کیا کرے۔ پھر بے بسی کے عالم میں انارکلی کا منہ تکتے لگتا ہے) انارکلی یاد کرو۔ کیا ہوا تھا۔ میرے ساتھ مل کر یاد کرو۔ کیا ہوا تھا۔ جہاں مجھ کو چھوڑا تھا۔ وہیں سے مجھ کو ساتھ لو۔

انارکلی: کہاں سے؟

سلیم: (ہاتھ اس کے گرد ڈال کر) تمہیں جشن کی رات یاد ہے؟

انارکلی: (سوچتے ہوئے) جشن کی رات؟ — ہاں ہاں۔ وہاں تم تھے۔ میری عمر بھر کی آرزو روشنیوں اور خوشبوؤں میں سلیم بن کر بیٹھی ہوئی تھی۔ اور میں تھی۔ بس تم تھے اور میں تھی۔ میں تھی اور تم تھے۔ میں گارہی تھی تم مسکرا رہے تھے۔ میں ناچ رہی تھی تم جھوم رہے تھے اور جنت زمین پر اتر آئی تھی۔ کاش میں اسی جنت میں گیت اور ناچ بن کر رہ جاتی؟

سلیم: ہاں ہاں اور پھر؟

انارکلی: اور پھر؟ — ہاں جیسے جہنم کا سب سے گہرا اور اندھیرا غار پھٹ پڑا۔ کالے اور



اندھیرے دھوئیں نے ہمیں ایک دوسرے سے کھودیا اور شعلوں کی پتلی پتلی لمبی لمبی اور بے قرار زبانیں لپک پڑیں۔ میرا دم گھٹ کر رہ گیا اور.....

سلیم:

انارکلی:

سلیم:

ان کی وہ گرج۔ ہو!

انارکلی:

سلیم:

(انارکلی سکڑ کر سلیم کے ساتھ لگ جاتی ہے)

اور پھر وہ تمہیں یہاں قید خانہ میں ڈال گئے۔

انارکلی:

قید خانے میں؟ (ادھر ادھر دیکھ کر) ہم کہاں ہیں؟ قید خانے میں۔ مجھے یاد

آ گیا۔ (پیشانی پر ہاتھ رکھ لیتی ہے) میرے دماغ پر کیا آ گیا تھا۔ یوں ہی ہے

یوں ہی ہے۔ سب کو معلوم ہو چکا۔ یوں ہی ہونا تھا۔ میں قید ہوں۔ میری

اماں! امیری ثریا! میں قید ہوں۔ (سرجھکا لیتی ہے) تم بھی قید ہو صاحب عالم۔

(دروازے پر ایک نظر ڈال کر کھڑا ہو جاتا ہے اور اپنے ساتھ انارکلی کو بھی کھڑا

کر لیتا ہے) میں تمہیں لے جانے کو آیا ہوں۔

ظل الہی مان گئے۔ مجھے تم کو دے ڈالا؟

نہیں۔ میں ان کی چوری سے تمہیں بھگالے جانے کو آیا ہوں۔

بھگالے جانے کو؟

وہ تمہیں مار ڈالیں گے۔

انارکلی:

مار ڈالیں گے (سوچتے ہوئے) اور پھر نعش رہ جائے گی۔ (لباجت سے)



نہیں۔ نہیں۔ میری جان کیوں لیتے ہیں۔ میں نے کیا کیا ہے۔ میں تمہیں چاہتی ہوں اس لیے؟ اور تو کچھ نہیں چاہتی۔ مجھے چاہنے دیں۔ میں چاہتی رہوں گی۔ صرف چاہتی رہوں گی اور چاہتی چاہتی آپ ہی مر جاؤں گی۔ (جوش سے) یہ ناممکن ہے۔ تم میرے ساتھ بھاگ کر جاؤ گی۔

سلیم:

کہاں؟

انارکلی:

جہاں ظل الہی کی شعلہ بار نظریں نہیں پہنچ سکتیں۔ جہاں ان کی پیشانی کی شکنوں کا سایہ نہیں پڑ سکتا۔ جہاں محبت آزادی کے سانس لیتی ہے۔ محبت ہنستی ہے۔ محبت کھیلتی ہے۔

سلیم:

(سوچتے ہوئے) ایسی جگہ! ایسی جگہ!

انارکلی:

(جذبات سے بیتاب ہو کر انارکلی کو بازو میں لے لیتا ہے) تو میرے دل کے سنگھاسن پر بیٹھ کر حکومت کرے گی۔ تو میری دنیا کی ملکہ ہوگی اور میں تیری دنیا کا غلام! اور وہاں رنگین جھاڑیوں کی معطر ٹھنڈک میں جہاں کلیاں لجا کر رہی جا رہی ہوں گی اور چاند محبت کی سوچ میں چپ چاپ کھم گیا ہوگا۔ مفرور عاشق تھکے ہوئے چاہنے والے آرام کریں گے۔ تو میرے زانو پر سر رکھ کر آنکھیں بند کر کے لیٹے گی اور صرف میرے سانس میں محبت کو سنے گی۔ اور جب تو مسکرا کر آنکھیں کھول دے گی تو چاند ہنستا ہوا چل دے گا۔ کلیاں کھلکھلا کر ہم پر گرنے لگیں گی اور پھولوں کے نرم اور معطر ڈھیر کے نیچے دو دھڑکتے ہوئے دل دب جائیں گے۔

سلیم:

(بیتابی سے) چلو۔ ادھر کو چلو۔ وہاں کا کونسا راستہ ہے؟

انارکلی:

(فرغل سے تلواریں نکال کر) وہ یہاں ہے۔

سلیم:

(ڈر جاتی ہے) تلواریں! خودکشی؟ دوسری دنیا میں۔ یہاں نہیں؟

انارکلی:



سلیم: یہاں یا وہاں  
انارکلی: (گھبرا کر) وہ تمہیں پکڑ لیں گے۔ مجھے تم سے چھین لیں گے۔ محبت پھٹ جائے گی۔ پھر کیا ہوگا؟

سلیم: تقدیر ہی جانتی ہے۔  
انارکلی: (سلیم کے ساتھ لگ کر) یوں نہ کرو۔ یوں نہ کرو۔ تم کسی مصیبت میں پھنس جاؤ گے۔ میں کیا کروں گا؟ یوں نہیں۔ یوں نہیں۔ اس میں خطرہ ہے۔ نہ جانے کیا ہے۔

سلیم: ہم اکٹھے مرنے کو بھی تیار ہیں۔ تیار ہیں انارکلی؟  
انارکلی: (کچھ دیر سلیم کا منہ تکتی رہتی ہے) ہاں تیار ہیں۔

سلیم: تو آؤ میرے بازوؤں میں آؤ۔ میں تمہیں اس زنداں اور قلعے سے خون کی کیچڑ میں سے گزار لے جاؤں گا۔ باہر برق رفتار گھوڑے ہمارے منتظر ہیں اور باقی تقدیر جانتی ہے۔

(سلیم بازو کھول دیتا ہے۔ انارکلی اس سے لپٹ جاتی ہے۔ وہ دائیں ہاتھ میں تلوار لیے اور بائیں ہاتھ انارکلی کے گرد ڈالے۔ درانہ ڈیوڑھی کی طرف بڑھتا ہے۔ ایک لخت سیڑھیوں پر سے کسی کے اترنے کی آواز آتی ہے)

داروغہ: (ہانپتا کانپتا ڈیوڑھی میں داخل ہوتا ہے۔ اس قدر خوفزدہ اور سراسیمہ معلوم ہوتا ہے کہ بات نہیں کر سکتا) صاحب عالم! صاحب عالم!

سلیم: تو آ گیا کینے۔ انارکلی کو مجھ سے چھیننے۔

داروغہ: (بے انتہا پریشانی کے عالم میں) نہیں نہیں اور بات ہے۔

سلیم: کیا ہے؟

داروغہ: میں اور آپ دونوں خطرے میں ہیں۔



سلیم:

کیسے؟

داروغہ:

ظل الہی ادھر آ رہے ہیں؟

(انارکلی آنکھیں پھاڑے داروغہ کو تک رہی تھی۔ ظل الہی کا نام سنتے ہی ایک آہ بھر کر بیہوش ہو جاتی ہے۔ سلیم کے ایک ہاتھ میں تلوار ہے۔ دوسرے ہاتھ سے اس نے بیہوش انارکلی کو سنبھال رکھا ہے؟

سلیم:

(گھبرا کر) ظل الہی! کون کہتا ہے؟

داروغہ:

چوکی دارخبر لایا ہے۔

سلیم:

کیوں آئے؟ (سوچ میں پڑ جاتا ہے) انارکلی کی جان لینے کو؟

داروغہ:

نہیں۔ قیدیوں کے معائنے کے لیے۔

سلیم:

جھوٹ! رات کو معائنہ؟ وہ جان لینے کو آئے ہیں۔ مار ڈالنے کو۔

داروغہ:

اس وقت سزا نہیں ہو سکتی۔

سلیم:

(تن کر کھڑا ہو جاتا ہے) نہیں آنے دو۔ جو ہو سو ہو۔

داروغہ:

(دو زانو ہو کر اور ہاتھ جوڑ کر) مجھے بچا لیجیے۔ صاحب عالم! اللہ چلے جائیے۔

انہوں نے آپ کو یہاں دیکھ لیا تو میں سزا پاؤں گا۔ مار ڈالا جاؤں گا۔ میرے

بچے دنیا میں لاوارث رہ جائیں گے۔ ہم سب برباد ہو جائیں گے۔ (پیروں کو

ہاتھ لگا کر) چلے جائیے۔ اللہ چلے جائیے۔

سلیم:

اور انارکلی کو تم خونیں بھینٹریوں کے رحم پر چھوڑ جاؤں۔

داروغہ:

اس کا بال بھی بیکانہ ہونے پائے گا۔

سلیم:

مجھے اعتبار نہیں۔

داروغہ:

(سلیم کے قدموں پر سر رکھ کر) رات کو سزا نہیں ہو سکتی۔

سلیم:

(متفکر نظروں سے) مجھے اطمینان نہیں ہو سکتا۔



- داروغہ: میں خدا اور اس کے رسول کے سامنے کہتا ہوں۔ رات کو سزا نہیں ہو سکتی۔
- سلیم: (تذبذب کی پریشانی میں اس کا منہ تکتے ہوئے) آج رات کے بعد مجھے یہاں آنے کا موقع نہیں مل سکتا۔
- داروغہ: (سینے پر ہاتھ رکھ کر) میں موقع دوں گا۔
- سلیم: (اسے شبہ کی نظروں سے تکتے ہوئے) کب؟
- داروغہ: (کھڑے ہو کر) آج ہی رات میں۔
- سلیم: (سر کی جنبش نفی سے) تیری زبان بدل سکتی ہے۔
- داروغہ: میری بدمعاشی کی داستان ظل الہی تک پہنچ سکتی ہے۔
- سلیم: (پس و پیش کے عالم میں) میری نظروں میں برے برے شکون پھرتے ہیں۔
- داروغہ: (مضطرب ہو کر ڈیوڑھی میں جاتا اور لوٹ کر آتا ہے) صاحب عالم۔ جلدی کیجیے۔ آپ کو یہاں رہنا ہے۔ تو مجھے جان بچا کر بھاگ جانے دیجیے۔ ظل الہی یہاں آئیں تو صرف آپ کو اور انارکلی کو پائیں (مایوسی سے سر ہلا کر) لیکن پھر بھی میں پھر بھی برباد ہو جاؤں گا۔ میں کیسے اپنے بے خبر بال بچوں کو ساتھ لے کر بھاگ سکوں گا۔ (سر پیٹ کر) میری غریب بیوی۔ معصوم بچو۔ تمہیں کیا معلوم تم صبح کو آنکھ کھولو گے تو کیا خبر سنو گے۔ میں لٹ گیا۔ میرے اللہ۔ میرے شہزادے میں لٹ گیا۔ (زمین پر بیٹھ کر رونے لگتا ہے)
- سلیم: توجیح کہتا ہے۔ مجھے پچھتا نا نہ ہوگا۔
- داروغہ: (کھڑے ہو کر آنسو پونچھتے ہوئے) مجھے اس وقت بچا لیجیے۔ آپ کی مدد کروں گا۔
- سلیم: کیسے؟
- داروغہ: آپ اوپر میرے حجرے میں ٹھہریے۔ ظل الہی کے رخصت ہو جانے کے بعد



میں دروازہ کھلا چھوڑ کر ان کے ساتھ چلا جاؤں گا۔ آپ نیچے آئیے گا اور انارکلی کو اٹھالے جائیے گا۔ ظل الہی اسے میری بھول کا نتیجہ سمجھیں گے۔ آپ انارکلی کو بچالیں گے۔ میرا قصور بھی تھوڑی سی سزا پر ٹل جائے گا۔

سلیم: (توقف کے بعد) تو جو کہہ رہا ہے۔ یہی کرے گا؟

داروغہ: (سر جھکا کر) مگر میں غریب اہل و عیال والا ہوں۔ تنخواہ.....

سلیم: (بات کاٹ کر) تو کسی چیز کا محتاج نہ رہے گا۔

(پھر کسی کے سیڑھیوں سے اترنے کی آواز آتی ہے۔ داروغہ لپک کر ڈیوڑھی میں

جاتا ہے)

سپاہی: (سیڑھیوں ہی میں سے) داروغہ صاحب ظل الہی آ پہنچے۔ (واپس جاتا ہے)

سلیم: (گھبرا کر) تو اپنے لفظوں پر قائم رہے گا۔

داروغہ: (جلدی سے اندر آ کر) خدا اور اس کا رسول شاید ہیں۔

سلیم: میں کہاں جاؤں؟

داروغہ: (ڈیوڑھی میں جاتے ہوئے) میرے ساتھ آئیے۔

سلیم: (انارکلی کو فرش پر لٹا کر) میری راحت۔ میری ٹھنڈک۔ یہاں آرام کر۔ خدا اور

اس کے فرشتے تیرے محافظ ہوں۔

(آگے آگے داروغہ اور پیچھے پیچھے سلیم جاتا ہے۔ سیڑھیوں پر سے ان کے

قدموں کی آواز غائب ہونے کے تھوڑی دیر بعد انارکلی ہوش میں آتی ہے۔)

انارکلی: (لیٹے لیٹے) صاحب عالم ہم پہنچ گئے؟ کہاں ہیں؟ — اندھیرا کیوں

ہے؟ — چاند کہاں گیا؟ — یہاں تو نہ کونلوں کی کوک ہے، نہ پھولوں کی

خوشبو — تمہارا دل کہاں دھڑک رہا ہے؟ — کہو تو — بولو نہ —

چپ کیوں ہو؟ (بیٹھ کر) ہائے زنداں ہے۔ وہی جہنم اور تم نہیں اور میرے سلیم



تم نہیں۔ آ جاؤ۔ یہیں جنت بن جائے گی۔ بس تم آ جاؤ اور کہیں نہ جائیں گے۔  
یہیں گلے میں باہیں ڈال کر۔ آنکھوں میں آنکھیں ڈال کر دم توڑ دیں گے۔  
آ جاؤ تمھاری انارکلی تمھیں دیکھے بغیر نہ گزر جائے۔

(سیڑھیوں پر سے پھر کسی کے اترنے کی آواز آتی ہے۔ انارکلی خوف کے مارے  
کھڑی ہو کر پھٹی پھٹی آنکھوں سے دروازے کی طرف تکتی ہے)  
داروغہ زنداں آتا ہے اور کواڑ بند کر کے ایک قہقہہ لگاتا ہے)

(ڈرتے ڈرتے) صاحب عالم کہاں ہیں؟

انارکلی:

(داروغہ کچھ جواب نہیں دیتا۔ ایک اور قہقہہ لگاتا ہے اور سیڑھیوں پر چڑھ جاتا  
ہے)

(دوڑتی ہوئی دروازے پر جا کر دیوانہ وار اسے دھکیلنے کی کوشش کرتی ہے۔  
روتے ہوئے) صاحب عالم! صاحب عالم! (چلا کر) شہزادے! شہزادے!  
(ہانپتے ہوئے) سلیم! سلیم! (بے دم ہو کر) میری اماں! میری اماں! (بیہوش  
ہو کر دروازے کے سامنے اوندھی گر پڑتی ہے)

انارکلی:

پردہ



## منظر سوم

اکبر کی خواب گاہ۔ اسی رات میں اور تقریباً اسی وقت۔

ایک مختصر مگر تکلف سے آراستہ حجرہ جس کی چھت ماہی پشت انداز کی ہے۔ دیواروں کا بیشتر حصہ قرمزی مخمل کے بھاری بھاری پردوں سے جن پر سیاہ ریشم سے بڑے بڑے نقش بنے ہیں۔ چھپا ہوا ہے۔ صرف سامنے کی دیوار کے درمیانی حصے پر سے پردے سر کے ہوئے ہیں جہاں ایک خوش وضع جالی دار محراب ہے۔ محراب کے جھروکے میں سے نیلے آسمان پر چند تارے ٹمٹماتے نظر آ رہے ہیں۔

ایرانی قالینوں کے فرش پر دائیں کونے میں سونے کے بھاری بھاری جڑاؤ پایوں کا ایک پلنگ بچھا ہے جس پر تانبے کے رنگ کا پلنگ پوش پڑا ہے۔ سرہانے ایک ہشت پہلو میز پر تلوار اور دو شمشیر رکھا ہے۔ بائیں طرف ایک بیش قیمت تخت پر زری کے کام کی مسند چھپی ہے اور اس پر تکیے رکھے ہیں۔ دائیں بائیں دیوار کے ساتھ نیچی چوکیوں پر زریں پھول دانوں میں رتن مالا اور کرن پھول کی رنگینیوں میں سے پاڈل۔ نواری اور زرگس کے پھول ابھرا بھر کر عطر بیز ہیں۔

کمرے کے درمیان میں اکبر ایک کشمیری فرغل پہنے ہاتھ ایک ہشت پہلو میز پر



نکائے کھڑا سامنے گھور رہا ہے۔ پیچھے تخت پر رانی بیٹھی ہے۔

رانی: مہاراج رحم کیجیے۔ پہلے میری التجا تھی اس کو چھوڑ دیجیے۔ اب میری فرمائش ہے انارکلی کو سلیم کے لیے چھوڑ دیجیے۔

اکبر: انارکلی کو سلیم کے لیے۔ یہ تم کہہ رہی ہو رانی؟

رانی: سب کچھ سوچ کر۔ سب کچھ سمجھ کر۔ سب پہلوؤں پر غور کر کے.....

اکبر: تمہارا مشورہ ہے کہ میں اپنی زندگی کے تمام خواب چکنا چور کر ڈالوں۔ وہ خواب جو میرے دنوں کا پسینا۔ میری راتوں کی نیند۔ میری رگوں کا لہو۔ میری ہڈیوں کا مغز ہیں۔ تمہارا مشورہ ہے کہ میں ان سب کو چکنا چور کر ڈالوں۔

رانی: (کچھ کہنا چاہتی ہے۔ مگر نہیں کہتی۔ سر جھکالیتی ہے) اولاد کے لیے کیا کچھ نہیں کیا جاتا۔

اکبر: (دبے ہوئے جوش سے) کیا کچھ نہ کیا گیا؟

رانی: (سر جھکائے ہوئے) پھر اب بھی ہم کیوں نہ صرف ماں اور باپ کا حق ادا کریں؟

اکبر: اور اس سے کب تک اولاد کے فرض کی امید نہ رکھیں؟

رانی: (سراٹھا کر) کیوں امید رکھیں۔ ہمیں تو تھے جو اولاد کی آرزو میں سایے کی طرح

ادا اس پھرتے تھے۔ ہمیں تو تھے جو اولاد پا کر دونوں جہان حاصل کر بیٹھے تھے اور

ہمارے ہی لیے تو اس کا ایک تبسم زندگی کے تمام زخموں پر مرہم تھا۔ ہم تو صرف

اس لیے اس کی تمنا کرتے تھے کہ اس سے ہمارا ویران دل آباد ہو۔ اور ہم اپنی

موت کے بعد بھی اس میں زندہ رہ سکیں۔ پھر اس سے توقع کیسی؟

اکبر: تم ماں ہو۔ صرف ماں۔

رانی: (جل کر کھڑی ہو جاتی ہے۔ ضبط کی کوشش کرتی ہے مگر نہیں رہا جاتا۔ پھٹ پڑتی



(ہے) میں خوش ہوں کہ میں صرف ماں ہوں۔ اور مجھ کو رنج ہے کہ آپ شہنشاہ ہیں۔ صرف شہنشاہ۔

اکبر: (منہ موڑتے ہوئے) ہم اسے محبت کی غیر ضروری نرمی سے بگاڑنا نہیں چاہتے۔

رانی: (چڑ کر) سختی، ایک نوجوان اور جو شیلی طبیعت کو سنوار نہیں سکتی۔

اکبر: (سر ہلاتا ہوا میز کے دوسری طرف چلا جاتا ہے) لیکن اسے سنورنا ہی ہوگا۔ سنورے بغیر اس کا قدم ہندستان کے تخت کو نہیں چھوسکتا۔

رانی: وہ آپ کے ہندستان کے تخت کو جہنم سمجھتا ہے۔ جہاں انارکلی ہو وہ جگہ اس کی جنت ہے۔

اکبر: (مڑ کر رانی کو دیکھتا ہے) یہاں تک؟

رانی: اس کی رگوں میں خون جوانی کے گیت گارہا ہے اور جوانی کی نظروں میں ہندستان ایک عورت سے زیادہ قیمت نہیں رکھتا۔

اکبر: (رانی کو تکتے ہوئے) ہندستان ایک عورت سے سستا ہے؟

رانی: وہ یہی کہتا ہے۔

اکبر: خود سلیم؟

رانی: خود سلیم

اکبر: (سامنے مڑ کر ہاتھ پیشانی پر رکھ لیتا ہے) آہ میرے خواب! وہ ایک عورت کے عشووں سے بھی ارزاں تھے۔ فاح ہند کی قسمت میں ایک کینر سے شکست کھانا لکھا تھا۔

رانی: (سر جھکا کر خاموش ہو جاتی ہے۔ ذرا دیر بعد سر اٹھا کر) جو ہو چکا بدل نہیں سکتا۔ جو آنے والا ہے اسے سدھاریے۔



- اکبر: (مایوسی کے قلق اور غصے سے) اور کیا آئے گا؟ میرے دل کو اجاڑ دینے کے بعد وہ میرے جسم کو بھی ویران کر ڈالنے کا آرزو مند ہے؟
- رانی: کیا کہتے ہیں مہاراج۔ یہ سوچنے سے پہلے وہ اپنی جان گنوا ڈالے گا۔
- اکبر: (غم سے سر جھکا کر) اس کے وہی معنی ہیں۔ ہم۔ ہماری آرزوئیں۔ ہماری راحت۔ ہماری زیست۔ سب اس کے لیے بے معنی لفظ ہیں۔ اس کا سب کچھ انارکلی ہے۔ اس کے دل میں ماں باپ کی یہ قدر ہے۔
- رانی: اس کے دل میں اپنی محبت کا اندازہ اس کی موجودہ حالت سے نہ لگائیے۔ یہ جنون آرام سے گزر جانے دیجیے۔ اور پھر دیکھیے سلیم کیا بن جاتا ہے۔
- اکبر: (رانی کو تکتے ہوئے) اور یہ جنون کس طرح گزرے گا؟
- رانی: چڑھا ہوا دریا بند لگانے سے نہ رکے گا۔ اسے انارکلی کو لے لینے دیجیے۔ وہ اسے اپنی بیگم بنا لے۔ انارکلی کا ہو کر وہ ہمارا سلیم بن جائے گا۔
- اکبر: (کچھ دیر سامنے دیکھتا رہتا ہے) اسے اپنا بنانے کے لیے میں کینز کا ممنون احسان نہیں بننا چاہتا۔ (توقف کے بعد) جو کچھ وہ چاہتا ہے اسے کرنے دو۔ اور جو کچھ میں چاہوں گا میں کروں گا۔
- رانی: (مایوس ہو کر چلتی اور پلنگ کے قریب پہنچ کر رک جاتی ہے) میں پھر کہوں گی۔ آپ شہنشاہ ہیں۔ صرف شہنشاہ۔
- اکبر: (خاموش کرنے کو ہاتھ اٹھا کر) ہم اور کچھ نہیں سننا چاہتے۔ ہم سوچیں گے۔ اور کل صبح انارکلی کا فیصلہ.....
- (انارکلی کی ماں دیوانہ وار اندر گھس آتی ہے)

ماں: انارکلی کا فیصلہ! میری غریب بچی کا فیصلہ! اسے بخش دے ظل الہی۔ اے شہنشاہ!



اے غریبوں کی قسمت کے والی!

(حیرت اور غصے سے) بغیر اجازت یہاں آنے کی جرأت!

اکبر:

(دو زانو ہو کر) بندے خدا کے حضور میں بغیر اجازت جاسکتے ہیں اور تو خدا کا

ماں:

سایہ ہے۔ مہربان شہنشاہ ہے اور وہ میری بچی ہے۔ میری زندگی کی آس ہے۔

خطا وار ہے۔ مگر تو کریم ہے۔ وہ گنہگار ہے مگر تو رحیم ہے بخش دے۔ اللہ اس کو

بخش دے۔

جاؤ اور فیصلے کا انتظار کرو۔

اکبر:

میں کہاں جاؤں۔ شہنشاہ مجھے کہیں قرار نہیں۔ رانی تم عورت ہو (اٹھ کر رانی کے

ماں:

پاؤں پکڑ لیتی ہے) بچے کی ماں ہو۔ ان ٹیسوں کو جانتی ہو۔ میں تمہارے پیروں

کو چومتی ہوں۔ کہہ دو مجھے مار ڈالیں۔ میں دنیا سے سیر ہو چکی۔ میرے ٹکرے

ٹکڑے کر ڈالیں۔ مگر اس ناشاد نے دنیا کا کچھ نہیں دیکھا۔ اسے بخش دیں۔

(دروازے کی طرف رخ کر کے) اسے لے جاؤ۔

اکبر:

(خوابہ سرا داخل ہو کر اسے اٹھاتے ہیں)

میں یہیں جم کر رہ جاؤں گی۔ یہیں ہوش حواس کھو بیٹھوں گی۔ مجھے ہاتھ

ماں:

پھیلا لینے دو۔ خون کو خون کے لیے التجا کر لینے دو۔ شاید وہ بچ جائے۔ میری

جان۔ میرے جگر کا ٹکڑا۔ میری نادرہ! (خوابہ سرا لے جانے کو کھینچتے ہیں) رانی

تم بولو۔ شہنشاہ ایک رحم کی نظر ڈالو۔ یہ بڑھیا جی اٹھے گی۔

(اکبر سر جھکائے خاموش کھڑا رہتا ہے)

ظالمونہ کھینچو۔ رحم! رحم! الہی تو ہی سن۔ ظل الہی نہیں سنتا۔ اے آسمان پھر تو ہی مدد

دے۔ رانی مدد نہیں کرتی ان کے دلوں کو نرم بنا کہ انھیں میرا دکھ معلوم ہو سکے۔

(اکبر بے قراری سے سر ہلاتا ہے خوابہ سرا انارکلی کی ماں کو زور سے کھینچتے ہیں)



ہائے مجھے یوں نامراد نہ لے جاؤ۔ میں یہاں سے نکلتے ہی دم توڑ دوں گی۔ یہ منصف آسمان گر پڑے گا۔ اس ظلم کا اس قہر کا انتقام لے گا۔

(خواجہ سرا چمکتی چلاتی کوز بردستی لے جاتے ہیں۔ پیچھے پیچھے رانی آنسو پونچھتی ہوئی خاموش چلی جاتی ہے)

(توقف کے بعد سر آسمان کی طرف اٹھا کر) نامراد باپ اور مایوس شہنشاہ۔ یوں تیرے خواب تمام ہوئے۔ (آنکھیں بند کر کے سر جھکا لیتا ہے) دنیا سے۔

اکبر:

واقعات سے اور تقدیر تک سے لڑنے کے بعد کون جانتا تھا۔ تجھ کو یہ درد انگیز مرحلہ طے کرنا پڑے گا (گہری آہ بھر کر) جس کے لیے خود سب کچھ کیا تھا اس سے اپنی اولاد سے۔ اپنے شیخو سے الجھنا ہوگا۔ (توقف کے بعد بے قراری سے)

یاں یاں! ہندستان کیوں اور جہانبانی کی آرزو کیوں (سوچتے ہوئے ملول نظروں سے) اس کے لیے جس نے ایک حسینہ کی آنکھوں پر باپ کو فروخت کر ڈالا۔ اس کو باپ نہیں چاہیے۔ باپ کی محبت نہیں چاہیے۔ باپ کا ہندستان نہیں چاہیے۔ وہ صرف انارکلی کو لے گا۔ ایک کینز کو جو اسے انداز دکھائے۔ اس کے سامنے ناچے اور اس سے اشارے کناہے کرے۔ (ہاتھ

پیشانی پر رکھ لیتا ہے) آہ میرے خواب! میرے خواب (انتہائی مایوسی کے عالم میں مڑ کر تخت تک پہنچتا ہے اور اس کے قریب خاموش کھڑا ہو جاتا ہے) کل رات وہ اپنی جنت میں تھا۔ اگر دلارام نہ دکھاتی — کہاں ہے وہ؟ وہ ضرور کچھ زیادہ جانتی ہوگی۔ (مڑ کر تالی بجاتا ہے)

۔ (خواجہ سرا داخل ہوتا ہے)

دلارام!

(خواجہ سرا لٹے پاؤں واپس جاتا ہے)



(تخت پر بیٹھ کر) میرے ہی بیٹے کی محبت اگر ایک کنیر چاہے تو مجھ کو بخش سکتی ہے۔ آہ شیخو! تم اکبر کی کنیر کو اکبر ہی کے سینے پر نچانا چاہتے ہو۔ (انتہائی صدمہ کے مارے سر جھکا لیتا ہے)

(دلارام داخل ہو کر مجرا بجالاتی ہے)

اکبر: (کچھ دیر چپکا سے دیکھتا رہتا ہے) لڑکی! تجھے شیخو اور انارکلی کے کیا تعلقات معلوم ہیں؟

دلارام: (سراسیمگی سے) ظل الہی کچھ نہیں۔

اکبر: جواب دینے سے پہلے سوچ۔

دلارام: میں نے سچ کہہ دیا۔

اکبر: (پر معنی انداز میں) تو نے سچ نہ کہا تو تجھ سے سچ کہلوایا جائے گا۔

دلارام: (سہم کر) ظل الہی۔ ظل الہی!

اکبر: ایک لفظ نہیں۔ جو کچھ ہم دریافت کرنا چاہتے ہیں اسکے سوا ایک لفظ نہیں۔

دلارام: (بڑھ کر دوزانو ہو جاتی ہے۔ لجاجت سے) میں کچھ نہیں جانتی۔

اکبر: (دلارام کی گردن دونوں ہاتھوں سے پکڑ کر) کمیننی جھوٹ! تو نے دکھایا۔ صرف

تو دیکھ سکی۔ تمام جشن میں سے صرف تو۔ جو اس وقت ہمارے حضور میں موجود تھی

جو سب سے زیادہ مصروف تھی۔ تو جانتی تھی۔ تجھے اس کی توقع تھی۔ کہنا ہوگا

دلارام سب کچھ جو تو جانتی ہے۔ ورنہ کہلوایا جائے گا۔

دلارام: مجھے بخش دیجیے۔ مجھے بخش دیجیے۔

اکبر: تیرا دوسرا غیر ضروری لفظ پوچھنے کے ذرائع تبدیل کر دے گا۔

دلارام: (سہمی ہوئی آواز میں) وہ مجھے برباد کر ڈالیں گے۔ ظل الہی کے عتاب میں لے

آئیں گے۔



- اکبر: کون؟
- دلارام: (ادھر ادھر دیکھ کر) صاحب عالم!
- اکبر: شیخو؟ وہ جرأت نہیں کر سکتا۔ (دلارام کی گردن چھوڑ دیتا ہے)
- دلارام: (اکبر کے پیروں کو ہاتھ لگا کر) ان کی دھمکی خوفناک تھی۔ افشائے راز کی سزا موت سے بھی زیادہ ہولناک تھی۔
- اکبر: کیا؟
- دلارام: مجھ پر وہ جھوٹا الزام لگایا جائے گا جو واقعات نے انارکلی پر لگایا۔
- اکبر: کہ تو سلیم کو چاہتی ہے۔
- دلارام: اور محبت کی مایوسی نے مجھے یوں انتقام لینے پر آمادہ کیا۔
- اکبر: تو ہمارے سایہ عاطفت میں ہے۔ بول!
- دلارام: (کھڑی ہو کر ادھر ادھر دیکھتی ہے) وہ رات کو باغ میں ملتے تھے اور ان کی ملاقاتیں خطرناک ارادوں سے بھری ہوتی تھیں۔
- اکبر: (دلارام کو تکتے ہوئے) وہ ارادے؟
- دلارام: (لجاجت سے) مجھے جرأت نہیں پڑتی۔
- اکبر: (کڑک کر) کہے جا!
- دلارام: (تامل کے بعد) وہ ظل الہی کے دشمنوں پر آنچ لانے اور ہندستان کے تخت پر قبضہ پانے کی تجویزیں کرتے تھے۔
- اکبر: (دلارام پر یوں نظریں گاڑ کر گویا سب کچھ اس کے جواب پر منحصر ہے) شیخو بھی؟
- دلارام: انارکلی صاحب عالم کو اس پر آمادہ کرتی تھی۔
- اکبر: (گرج کر) تو جھوٹ بول رہی ہے۔ جھوٹ۔



دلارام: (پیروں میں گر کر) ظل الہی کے حضور میں زبان سے جھوٹ نہیں نکل سکتا۔

اکبر: اس سے انارکلی نے کہا۔۔۔؟

دلارام: ایک طرف باپ ہے اور دوسری طرف محبوب۔ دونوں میں سے جو پسند ہو چن لو۔

اکبر: (بالوں سے پکڑ کر دلارام کا منہ اوپر کرتا ہے) اور شیخو نے دونوں میں سے محبوب کو پسند کیا؟

دلارام: وہ کھوئے سے گئے۔ مگر انارکلی رو پڑی۔ وہ اٹھے اور ان کا ہاتھ تلوار پر گیا۔ انہوں نے انارکلی کے کان میں کچھ کہا۔ اور وہ مسکرانے لگی۔

(اکبر دلارام کو چھوڑ کر کھڑا ہو جاتا ہے۔ ایذا کے احساس سے آنکھیں بند کر لیتا

ہے اس کا بدن آگے پیچھے یوں جھوم رہا ہے گویا پیروں میں جسم کو سنبھالنے کی

تاب نہیں رہی۔ آخر لڑکھڑا کر تخت پر بیٹھ جاتا ہے)

دلارام: میں چھپ کر سن رہی تھی تو صاحب عالم کی نظر مجھ پر پڑ گئی۔ یہ سمجھ کر کہ میں یہ

گفتگو بارگاہ عالی تک پہنچا دوں گی۔ انہوں نے مجھ کو دھمکی دی کہ انارکلی کا نام

زبان سے نکالنے پر تجھ کو پچھتانا ہوگا۔ مہابلی کے سامنے جھوٹی شہادت پیش کی

جائے گی کہ تو خود ہم کو چاہتی ہے اور جب ہم نے تجھ کو مایوس کر دیا تو تو نے اپنی

ناکامی کا انتقام لینے کو یہ ڈھنگ نکالا۔ میں سہم گئی۔ میری زبان بند ہو گئی۔ مجھے

جہاں پناہ کے حضور میں ایک لفظ زبان سے نکالنے کی جرأت نہ ہوئی لیکن میں

اس فکر میں گھلتی رہی۔ ایسے موقع کی تاک میں رہی جہاں مہری زبان بند رہے

اور شہنشاہ کی نظریں دیکھ سکیں۔

اکبر: (صدے کے مارے سن سایوں بیٹھا ہوا ہے گویا اس بھری دنیا میں اکیلا اور تہی

دست رہ گیا ہے۔ آہستہ سے) بس کر۔ بس کر۔



دلارام: (ملال سے) صاحب عالم بے قصور ہیں۔ معصوم ہیں۔ وہ پھسلا لیے گئے۔  
بہکا لیے گئے۔

(خواجہ سرا آتا ہے)

خواجہ سرا: مہابلی داروغہ زنداں شرف باریابی چاہتا ہے۔  
اکبر: کون؟

خواجہ سرا: داروغہ جو زنداں میں انارکلی کا محافظ ہے۔  
اکبر: (منہ دوسری طرف کر کے) ہرزبان پر یہی نام میری تضحیک کر رہا ہے۔ (توقف کے بعد خواجہ سرا سے) اس وقت کیا چاہتا ہے؟

خواجہ سرا: اسے کچھ بے حد ضروری کام ہے۔

اکبر: (ذرا دیر خاموش رہ کر) بلاؤ۔

(خواجہ سرا لٹے پاؤں واپس جاتا ہے)

(توقف)

دلارام: (لجاجت سے) مہابلی۔ لونڈی کو معاف کرنا۔ میرے الفاظ نے سماعت عالی کو  
صدمہ پہنچایا۔ مگر پھر میں کیا کرتی۔ کس طرح ظل الہی کی جان کو خطرے میں  
دیکھتی اور چپ رہتی۔

اکبر: (یکا یک بیتاب ہو کر) کمینہ دور ہو جا!

(دلارام مجرا بجلا کر چلی جاتی ہے۔) اکبر خاموش اور ساکت بیٹھا رہتا ہے۔

مگر اس کی آنکھوں سے چنگاریاں نکل رہی ہیں)

میرے دماغ میں شعلے بھڑک رہے ہیں۔ میں نہیں جانتا میں کیا کر بیٹھوں گا مگر وہ  
اس صدمے کی طرح مہیب ہوگا۔

(داروغہ زنداں داخل ہو کر مجرا بجلاتا ہے۔ اس کا سانس پھول رہا ہے اور وہ



منتظر ہے کہ اکبر اس سے سوال کرے)

رات کو کیوں آیا؟

داروغہ: (ہاتھ جوڑ کر) ایک المناک داستان سنانے کو۔

اکبر: (اسے سر سے پاؤں تک دیکھ کر) بیان کر!

داروغہ: (ہانپتے ہوئے) صاحب عالم نے اس وقت بزور شمشیر انارکلی کو زنداں سے

نکال لے جانا چاہا۔

اکبر: (پاگلوں کی طرح داروغہ کا منہ تکتے ہوئے) کیا؟

داروغہ: وہ تلواریں سونت کر میرے سر ہانے پہنچے۔ شمشیر کی نوک پر میرے سینے پر رکھ کر مجھ

سے کنجیاں چھین لیں اور زنداں میں داخل ہو گئے۔

اکبر: (کھڑا ہو جاتا ہے) شیخو۔ بزور شمشیر؟ (تخیر کے عالم میں ماتھے پر بل پڑ جاتے

ہیں) باپ کو برباد کر چکنے کے بعد اب وہ شہنشاہ سے بھی باغی ہے۔ (توقف کے

بعد کوشش کر کے سکون سے) اور کیا ہوا؟

داروغہ: میں صاحب عالم سے مقابلہ کی جرأت نہ کر سکتا تھا۔ دروازے کے پاس کھڑا

ہو کر ان کی گفتگو سننے لگا۔

اکبر: (دوسری طرف منہ کر کے) وہ کیا باتیں کر رہے تھے؟

داروغہ: (تھوڑے سے توقف کے بعد ڈرتے ہوئے) انھیں سن کر شہنشاہ کی سماعت کو

صدمہ پہنچے گا۔

اکبر: (گرج کر) بول!

داروغہ: شہزادہ چاہتا تھا انارکلی کو لے کر بھاگ جائے لیکن انارکلی ہندستان چاہتی تھی۔ وہ

بولی یہ زنجیریں نہ کاٹو اور زنجیریں پڑ جائیں گی۔ میرے اور تمہارے درمیان جو

دیوار کھڑی ہے اس کو ڈھاؤ۔



اکبر: (سامنے گھورتے ہوئے) دیوار! (ذرا دیر بعد اس کا سر یوں جھک جاتا ہے گویا گردن پر ڈھیلا ڈھیلا ہے)

داروغہ: (اکبر کو متاثر دیکھ کر) صاحب عالم نے انکار کر دیا۔ اور بھاگ چلنے پر زور دیا۔

اکبر: (یک لخت داروغہ کا گریبان پکڑ کر) تو جھوٹ بولتا ہے۔ اس نے انارکلی کی آرزو پوری کرنے کا وعدہ کیا۔

داروغہ: (ذرا دیر سمجھ نہیں سکتا کہ کیا کہے۔ آخر سراسیمگی سے) نہیں۔ ہاں وہ مجبور کر دیے گئے تھے۔

اکبر: (داروغہ کا گریبان چھوڑ کر قہر آلود نگاہیں اس پر گاڑ دیتا ہے) اور پھر؟

داروغہ: دونوں نے وہاں سے نکلنا چاہا۔

اکبر: اور تو؟

داروغہ: میں نے مقابلہ کر کے صاحب عالم کو روکنا محال جانا۔ میں نہ تلواریں نکال سکتا تھا نہ انھیں زنداں میں بند کر دینے کی جرأت کر سکتا تھا۔ میں دوڑا ہوا اندر گیا اور میں نے کہا ظل الہی ادھر تشریف لارہے ہیں۔

اکبر: اور وہ کیا بولے؟

داروغہ: انارکلی بولی صاحب عالم تلواریں کھینچو اور صاحب عالم نے کہا۔ شہنشاہ کو آنے دو۔

(اکبر اپنے آپ کو سنبھالنے کی بہت کوشش کرتا ہے مگر نہیں سنبھل سکتا۔ اوندھا

گرنے لگتا ہے۔ داروغہ بڑھ کر اسے تھام لیتا اور تخت پر بیٹھا دیتا ہے۔ اکبر ذرا

دیر بعد نظر اس کی طرف اٹھاتا ہے)

داروغہ: (توقف کے بعد) میں نے انھیں اس کوشش کے انجام سے ڈرایا اور وعدہ کیا کہ

مہابلی کے چلے جانے کے بعد میں خود انارکلی کے فرار میں امداد دوں گا۔

شہزادے کو یقین نہ آتا تھا لیکن جب میں نے اس کام کے لیے رشوت طلب کی



تو انہوں نے مان لیا مگر ساتھ ہی دھمکی دی کہ وعدہ خلافی کی صورت میں ظل الہی کے حضور میں جھوٹی شہادت پہنچائی جائے گی کہ تو نے رشوت لی ہے۔

اکبر: ( کمزور آواز میں ) وہی دھمکی جو دلارام کو دی گئی تھی۔

داروغہ: اس کے بعد میں انہیں اپنے حجرے میں لے گیا اور وہاں بند کر کے اطلاع دینے کے لیے بارگاہ عالی میں حاضر ہوا۔

اکبر: ( منہ ہی منہ میں ) یوں ہی ہونا تھا۔ یوں ہی ہونا تھا۔

داروغہ: ( لجاجت سے ) صاحب عالم معصوم ہیں۔ ترغیب خوفناک تھی۔

اکبر: ( سوچتے ہوئے پر معنی انداز میں ) ہاں ترغیب خوفناک ہے۔

داروغہ: مجھے اندیشہ ہے۔ صاحب عالم کل کوئی اور فتنہ نہ کھڑا کریں۔

( اکبر کچھ جواب نہیں دیتا۔ ساکت و جامد بیٹھا ہوا ہے۔ توقف غیر محدود معلوم

ہوتا ہے۔ )

میں ظل الہی کے فرمان کا منتظر ہوں۔

اکبر: ( کچھ دیر بعد سکون سے ) موت!

داروغہ: ( آہستہ سے ) کس کی؟

اکبر: ( جوش سے بیتاب ہو کر ) جس کے رقص نے ہندستان کے تحت سلطنت کو لرزا

دیا۔ جس کے نغمے نے ایوان شاہی میں شعلے بھڑکا دیے۔ جس کے حسن نے جگر

گوشہ مغلیہ کے حواس چھین لیے۔ جس کی نظروں نے ہندستان کے شہنشاہ کو۔

شینخو کے لپا لپا کو۔ جلال الدین کو لوٹ لیا۔ جس کی ترغیب نے خون میں خون

کے خلاف زہر مالا یا۔ جس کی سرگوشیوں نے قوا تین فطرت کو توڑنا چاہا۔ لٹا ہوا

باپ۔ تھکا ہوا شہنشاہ۔ ہارا ہوا فاتح۔ اسے فنا کرے گا۔ مارے گا۔ مٹائے گا

جس طرح اس نے میری اولاد کو مجھ سے جدا کیا۔ یوں ہی وہ اپنی ماں سے جدا



ہوگی۔ جس طرح اس نے مجھے عذاب میں ڈالا یوں ہی وہ عذاب میں مبتلا کی جائے گی۔ جس طرح اس نے میرے ارمانوں اور خوابوں کو کچلا۔ یوں ہی اس کا جسم کچلا جائے گا۔ لے جاؤ۔ اکبر کا حکم ہے۔ سلیم کے باپ کا۔ ہندستان کے شہنشاہ کا۔ لے جاؤ۔ اس حسین فتنے کو۔ اس دلفریب قیامت کو۔ لے جاؤ۔ گاڑ دو۔ زندہ دیوار میں گاڑ دو۔ زندہ دیوار میں گاڑ دو۔

(داروغہ رخصت ہو جاتا ہے۔ اکبر بولتا بولتا کھڑا ہو گیا تھا اور اس کا جوش جیسے اس کے قابو سے نکل گیا تھا۔ تھک کر نیم بیہوشی کی حالت میں مسند پر گر پڑتا ہے)

پردہ



## منظر چہارم

زنداں کا بیرونی منظر

صبح پھیکے آسمان پر دو تین بھٹکے ہوئے تارے حسرت آلود ہیں۔ فضا میں جیسے کسل اور اضمحلال ہے۔ فطرت کا باسی منہ اتر اتر اور بے رونق ہے۔ زندگی سوکراٹھے ہوئے مزدور کی طرح ملول اور غمناک ہے۔

زنداں کے دروازے کے دونوں طرف حبشی خواجہ سراننگی تلواریں لیے بت بنے کھڑے ہیں۔

داروغہ زنداں اور دو اور خوفناک صورت حبشی خواجہ سر داخل ہوتے ہیں۔ زنداں کے دروازے کا قفل کھولتے ہیں اور خاموشی سے اندر داخل ہو جاتے ہیں۔  
انارکلی: (اندر سے) سلیم!

(اور پھر انارکلی کی ایک چیخ کی آواز آتی ہے اور سکوت طاری ہو جاتا ہے۔  
زنجیروں کے ہلنے کی آواز آتی ہے اور تھوڑی دیر میں داروغہ اور خواجہ سرانارکلی کو لے کر نکلتے ہیں۔

انارکلی کی آنکھیں پھٹی ہوئی ہیں۔ ان میں زندگی بچھ چکی۔ رنگت زرد ہے۔ وہ



منہ ہی منہ میں کچھ بول رہی ہے اور سامنے آسمان کی طرف بے معنی نظروں سے  
تک رہی ہے۔

دونوں خواجہ سرا تلواریں نکالتے ہیں۔ داروغہ جھکڑی کی زنجیر کھینچتا ہے۔ انارکلی چلتی  
ہے۔ یوں جیسے نیند میں چلی جا رہی ہو۔ سب اس کو لے کر خاموشی سے چلے  
جاتے ہیں ان کے جانے کے بعد محافظ خواجہ سرا تلواریں نیام کرتے اور  
رخصت ہو جاتے ہیں۔

مندرے گھنٹوں کی ملول ٹن ٹن آنی شروع ہو گئی ہے۔ مسجد سے اذان ضعیف و  
نحیف کائنات کی دکھ بھری فریاد معلوم ہوتی ہے۔

پر وہ



## منظر پنجم

سلیم کا مشن برج والا ایوان

باہر نیلے آسمان اور مسجد کے گنبد اور میناروں پر دھوپ کہہ رہی ہے کہ دن چڑھ چکا۔ اندر سلیم تخت پر بیہوشی کی حالت میں یوں پڑا ہے گویا کہیں سے لا کر لٹایا گیا ہے۔ ذرا سی دیر بعد حرم کی طرف کے دروازے کے پردے ہلتے ہیں اور دلارام سر نکال کر اندر جھانکتی ہے۔ جب اطمینان ہو جاتا ہے کہ سلیم غافل ہے تو وہ دبے پاؤں اندر آتی اور آہستہ آہستہ پنچوں کے بل چلتی ہوئی سلیم کے قریب پہنچ کر قہقہہ مارتی ہے۔

دلارام: ( کچھ دیر خاموشی سے سلیم کو تکتی رہتی ہے ) تو غافل سو رہا ہے اور موت کا منہ تیری انارکلی پر بند ہو چکا ہے۔ تیری زندہ انارکلی کے گرد اینٹیں اور پتھر چنے گئے اور اس کا حسن خاک میں غروب ہو گیا۔ اس کی نزع کی چیخیں۔ تیری نیند میں نہ پہنچیں۔ میری ہڈیوں میں کیوں گونج رہی ہیں۔ ( سر جھکا کر آنکھیں بند کر لیتی ہے۔ تھوڑی دیر بعد سر اٹھاتی اور سامنے تکیے لگتی ہے ) لیکن میرا کیا قصور! یہ تو ستاروں کے کھیل ہیں۔ کون ان کی پر اسرار چال کو سمجھ سکتا ہے اور کون جانتا ہے جب وہ ٹکراتے ہیں تو کیا ہوتا ہے۔ ( سلیم کراہ کر روٹ لیتا ہے۔ دلارام



حرم کے دروازے کی طرف بھاگتی ہے۔ مگر سیڑھیاں چڑھ کر رکتی اور مڑ کر دیکھتی ہے کہ سلیم کروٹ بدلنے کے بعد پھر غافل ہو گیا ہے۔ تامل کے بعد ایوان میں آ جاتی ہے) ابھی نہیں! (سلیم کو تکتے لگتی ہے) پر تم جاگ کر کیا کرو گے شہزادے۔ اس خبر کو سن کر آنسو بہاؤ گے یا جنون میں کھکھلاؤ گے (سلیم پھر کروٹ بدلتا ہے۔ دلارام پھر حرم کے دروازے کی طرف بڑھتی ہے مگر رخصت ہونے کو جی نہیں مانتا۔ آخر جلدی سے بڑھتی ہے اور ورلے دروازے کے پردے کے پیچھے چھپ جاتی ہے)

(آنکھیں کھول دیتا اور ذرا دیر چپ چاپ پڑا سا کن نظروں سے چھت کو تکتا رہتا ہے۔ پھر اٹھ کر بیٹھ جاتا اور دونوں ہاتھوں میں سر تھام لیتا ہے۔ کچھ دیر بعد چونک کر حیرت سے ادھر ادھر دیکھتا ہے) یہ کیا ہے! (آنکھوں پر ہاتھ پھیرتا ہے) کیا ہو گیا ہے! (کھڑا ہوتا ہے مگر لڑکھڑا کر پھر بیٹھ جاتا ہے) میرا اپنا ایوان! — میں انارکلی کے پاس تھا۔ اس کا سانس میری پیشانی پر اب تک تازہ ہے۔ (سوچنے لگتا ہے) ہاں داروغہ آیا تھا اور ظل الہی — داروغہ مجھے اپنے حجرے میں لے گیا۔ میں نے اس کے انتظار میں ایک زندگی کا پورا عذاب دیکھا اور پھر وہ لوٹا — ہاں وہ لوٹا — اور پھر؟ — ہم انارکلی کی طرف جانے لگے اور وہ ہتھم گیا — ہم نہ گئے — اس نے مجھے تازہ دم کرنے کے لیے ایک شربت دیا اور پھر؟ — کچھ نہیں — اور پھر؟ — کچھ نہیں۔ اب میں یہاں ہوں۔ یہ کیا اسرار؟ کیسے ہوا؟ (سوچتا سوچتا ایک لخت چونک پڑتا ہے) خداوند! یہ تمام منصوبہ تھا؟ کاش نہ ہو۔ کاش نہ ہو۔ نہیں تو کیا نہ ہو چکا ہوگا! میری انارکلی! میری اپنی انارکلی (ادھر ادھر یوں دیکھ کر جیسے ایک لخت بدن میں بجلی سی بھر گئی ہے) مجھے ابھی معلوم ہونا چاہیے۔ میری تلوار! (پہلو میں دیکھتا

سلیم:



ہے۔ تلوار نہیں) میری تلوار میری تلوار۔ (جس میز پر تلوار رکھی رہا کرتی ہے۔ وہاں جا کر دیکھتا ہے۔ نیام خالی ہے) خالی! (پھینک دیتا ہے) یہ کیا! (ایک لمحے سکتے کے سے عالم میں رہتا ہے اور پھر یک لخت) سلیم بھاگ۔ تیر کی طرح جا! (باہر جانے کے لیے دروازہ کی طرف بھاگتا ہے)

(دروازے میں سے ایک سپاہی تلوار لیے ہوئے نکل آتا ہے اور جھک کر تعظیم بجالاتا ہے)

(سلیم اسے حیرت کے عالم میں تکتا ہوا پیچھے ہٹتا ہے) کیا؟

صاحب عالم اس ایوان سے باہر نہیں جاسکتے۔

سپاہی:

کیوں؟

سلیم:

ظن الہی کا فرمان ہے۔

سپاہی:

ظن الہی کا فرمان! کس لیے؟

سلیم:

صرف ظن الہی جانتے ہیں۔

سپاہی:

میں قید ہوں؟

سلیم:

صاحب عالم کی راحت کے تمام سامان مہیا کیے جاسکتے ہیں۔

سپاہی:

اور میں باہر نہیں نکل سکتا؟

سلیم:

ہم مجبور ہیں۔

سپاہی:

(جلال کے عالم میں) میں جاؤں گا۔

سلیم:

(سکون سے) کوشش بے سود ہے۔ ہر طرف مسلح سپاہی ہیں۔ آگے دروازے

سپاہی:

مقفول ہیں۔ اور دروازوں کے باہر پھر مسلح سپاہی ہیں۔

(بے بسی کے احساس سے غضب ناک ہو کر) میں تم کو مار ڈالوں گا۔

سلیم:

(اسی سکون سے) لیکن دروازے بہت مضبوط اور باہر سے مقفل ہیں۔

سپاہی:



سلیم: ( کچھ دیر سوچتا رہتا ہے اور پھر شدت غم سے آنکھیں بند کر لیتا ہے ) آہ میں اسیر ہوں! بے بس ہوں خداوند! (مسند پر گر پڑتا ہے)

سپاہی: میں ڈیوڑھی میں احکام کا منتظر ہوں۔

(سپاہی جاتا ہے)

سلیم: (بے چارگی کے احساس سے مغلوب ہو کر سرتیکے پر رکھ دیتا ہے) سب کچھ

ہو چکا۔ انھیں سب معلوم ہو گیا۔ محبت بچھڑ گئی۔ آرزوئیں اجڑ گئیں۔ (بے

قراری سے سر ہلا کر) کچھ نہیں۔ کچھ نہیں۔ صرف آنسو۔ صرف آہیں۔ (بیٹھ کر

مٹھیاں آسمان کی طرف اٹھا دیتا ہے) تقدیر! تقدیر! صرف ایک تبسم اور اتنا

عتاب؟ کون سی خوشیاں مفت دے دی تھیں؟ کن راحتوں کی قیمت لینی تھی؟ یہ

بے بسی۔ یہ مجبوری! اسیری اور صرف آہیں اور آنسو۔ میں نے کون سے قہقہے تجھ

سے چھین لیے تھے؟ تیکے پر سر رکھ کر رونے لگتا ہے) جدا کر دیے گئے۔ ایک

دوسرے سے نوچ کر الگ الگ ڈال دیا گیا کہ میں یہاں خون روؤں اور وہ

وہاں دیواروں سے سر پھوڑے۔ (سراٹھا کر) اللہ تو دیکھ رہا ہے کہ وہ وہاں

دیواروں سے سر پھوڑے (کھلی آنکھوں سے سوچتے ہوئے) اور کون جانے۔

اسیری اولاد کے لیے۔ اس کے لیے کیا ہوگا؟ نہیں نہیں کچھ اور نہ ہو اور نہ ہو۔

میں دم توڑ دوں گا۔ زندہ نہ بچوں گا۔ (پھر تیکے میں منہ چھپا کر رونے لگتا ہے۔

تھوڑی دیر بعد سراٹھاتا ہے۔ آنسو پونچھ ڈالتا ہے اور استقلال کی تصویر بن کر

کھڑا ہو جاتا ہے) موت ہے تو پھر یوں ہی ہو۔ میں حرم میں گھس جاؤں گا۔ ظل

الہی کے روبرو اور خدا ہی جانتا ہے۔ پھر کیا ہوگا؟ (حرم میں جانے کے لیے

سیڑھیوں کی طرف بڑھتا ہے لیکن دو ہی سڑھیاں چڑھنے پاتا ہے کہ ڈیوڑھی کی

طرف پردہ کھلتا ہے)



بختیار داخل ہوتا ہے۔ چہرہ پر فکر و تردد ہے)

سلیم!

بختیار:

سلیم:

آہ تم بختیار! تم آگے (لپک کر اس کے قریب جاتا اور اس کا ہاتھ دونوں ہاتھوں میں تھام لیتا ہے) میرے دوست۔ میرے مخلص۔ مجھے بتاؤ۔ نہیں جانتا کیا کیا پوچھوں۔ سب کچھ بتاؤ۔ نہیں پہلے بتاؤ وہ زندہ ہے؟

(سلیم کو حسرت ناک نظروں سے دیکھتے ہوئے) میں گھر سے سیدھا یہاں آ رہا ہوں۔ لیکن تمہیں معلوم ہوگا۔ بہت کچھ۔ ایک بے بس قیدی سے بہت زیادہ۔

بختیار:

(نظریں جھکا کر) میں کچھ نہیں جانتا۔

بختیار:

سلیم:

یہ کیسے ہو سکتا ہے۔ میں جانتا ہوں۔ تم مجھے چاہتے ہو۔ تمہارا دوست قید ہے لیکن تم پھر بھی اس سے نفرت نہیں کر سکتے۔ میری محبت تمہیں تالوں اور تلواریوں میں سے کھینچ لائی۔ تم نے کن دشواریوں سے یہاں آنے کی اجازت پائی ہوگی اور تم انارکلی کے حال سے بے خبر یہاں آگے ہو گے؟ نہیں تم مجھے ستانا چاہتے ہو۔ مگر بختیار تمہارے پس و پیش میں موت کا کرب ہے۔ میرا دل سینے سے ٹکریں مار رہا ہے۔ مجھے انارکلی کی خبر سناؤ۔

(منہ موڑتے ہوئے) میں اس کی کوئی خبر حاصل نہ کر سکا۔

بختیار:

سلیم:

اس کی خبر حاصل نہیں کر سکے؟ تم سے کتنی مختلف بات! تم بختیار نہیں رہے؟ میرے دوست نہیں رہے؟ میں سلیم نہیں رہا؟ تمہارا شہزادہ نہیں رہا؟ (بختیار کا ہاتھ چھوڑ کر سر جھکا لیتا ہے) ہاں احمق تو شہزادہ نہیں رہا۔ بختیار شہزادے کی خدمت بجالاتا تھا۔ اب تقدیر نے منہ موڑ لیا۔ اسے سلیم سے۔ ایک ذلیل قیدی سے کوئی سروکار نہیں رہا۔ (مایوس و دل شکستہ انداز میں سیڑھیوں سے اتر کر ایوان میں آجاتا ہے)



بختیار: (اس کے پیچھے پیچھے اشک آلود آنکھوں کے ساتھ سیڑھیوں سے اترتے اترتے) جان سے عزیز دوست۔ یہ نہ کہو میرا دل ٹوٹ جائے گا۔

سلیم: (بے قراری سے اس کی طرف مڑ کر) پھر میں تم سے کیا کہوں۔ کیا پوچھوں؟  
بختیار: کچھ نہ پوچھو۔ لہذا مجھ سے کچھ نہ پوچھو۔ (آنسو چھپانے کو منہ دوسری طرف کر لیتا ہے)

سلیم: (آنسو دیکھ لیتا ہے) آنسو۔ خداوند! (لپک کر اس کے قریب آتا اور شانوں سے پکڑ کر اس کا منہ اپنی طرف کرتا ہے) بختیار کچھ کہو۔ بدترین خبر بتاؤ۔ مگر کچھ کہو۔

بختیار: (سلیم سے نظریں چار کرنے کی جرأت نہیں پڑتی۔ بھرائی ہوئی آواز میں) سب کچھ ہو چکا۔ میرے شہزادے سب کچھ ہو چکا۔ بتانے کو کچھ باقی نہیں رہا۔  
سلیم: (بختیار سے آنکھیں ملانے کی کوشش کرتے ہوئے) کچھ باقی نہیں رہا؟ تم نے کیا کہا؟ کچھ باقی نہیں رہا؟

بختیار: امیدیں۔ آرزوئیں۔ امنگیں۔ حوصلے۔ سب مٹ گئے (سلیم کو دیکھ کر) سلیم! تمہارا سب کچھ فنا ہو گیا۔

(سلیم کی نظریں بختیار سے ملتی ہیں۔ بختیار کے چہرے پر دکھ ہے۔ سلیم کا چہرہ بالکل خالی ہے۔ سکوت ٹیسوں سے بھرا ہوا ہے۔ ذرا دیر دونوں ایک دوسرے کو تکتے رہتے ہیں۔ سلیم سب کچھ سمجھ جاتا ہے۔ اس کا سر جھک کر سینے پر آ پڑتا ہے۔ اور وہ کھڑا کھڑا سامنے کو گرنے لگتا ہے۔ بختیار سلیم! سلیم! کہتا ہوا بڑھتا اور اسے سنبھال لیتا ہے۔ پھر اپنے ساتھ لے کر مسند پر بیٹھ جاتا ہے۔ سلیم کی آنکھیں بند ہیں اور سر بختیار کی گود میں رکھا ہے)

میرے شہزادے! میرے بادشاہ! میری روح ہوش میں آؤ۔ — مرد بنو! دیکھو



میں کیا کہتا ہوں۔ آنکھیں تو کھولو۔۔۔ (سلیم کو ہلا کر) آؤ ہم انارکلی کی باتیں کریں۔ سن رہے ہو؟ جواب دو۔ سلیم! سلیم! (پریشان نظروں سے ادھر ادھر یوں دیکھتا ہے گویا کسی کو امداد کے لیے پکارنا چاہتا ہے)

سلیم: (کچھ دیر بعد آہستہ سے) کہیں نیچے اترا جا رہا ہوں۔ بختیار مجھے گود میں بھیج لو۔

بختیار: میرے سینے کے ساتھ ہو۔ میری جان کے ساتھ ہو۔ تم آنکھیں تو کھولو۔ میری خاطر سے۔ سلیم خدا کے لیے آنکھیں کھول دو۔ دیکھو۔ میری بات تو سنو۔

سلیم: (اسی طرح پڑے پڑے ہلکے سے) انارکلی! بختیار انارکلی!

بختیار: دیکھو وہ تمہیں دیکھ رہی ہے۔

سلیم: کہاں؟

بختیار: تم اسے نہیں دیکھ سکتے۔ مگر تمہاری بے قراری اس کی روح کو بے چین کر رہی ہے۔ تم اس ناشاد کو مر کر بھی اطمینان حاصل نہیں کرنے دیتے۔ تم ہوش سنبھالو۔ وہ ہنستی ہوئی فردوس میں حوروں کے پاس چلی جائے گی۔

سلیم: (کچھ دیر بے حس و حرکت پڑا رہتا ہے۔ بختیار آنسو بھری آنکھوں سے اسے تک رہا ہے۔ آخر نقاہت سے) مجھے بٹھا دو!

(بختیار بے حس و حرکت بیٹھا اندیشہ ناک نظروں سے سلیم کو دیکھتا رہتا ہے)

نہیں نہیں میں بیٹھوں گا۔

بختیار: کیوں میرے شہزادے؟

سلیم: مجھے تم سے کچھ کام ہے۔

بختیار: (سلیم پر نظریں گاڑے ہوئے) کیا؟

(بختیار کا سہارا لے کر اٹھ بیٹھتا ہے۔ سر شانے کی طرف جھکا ہوا ہے۔ چہرے



مردنی چھائی ہے۔ آنکھیں ساکت ہیں۔ ہاتھ جیسے بے جان ہیں۔ زندگی کل کا ایک بے کار پرزہ معلوم ہو رہا ہے۔ کچھ دیر بعد سر اٹھاتا ہے اور سامنے اس طرح تکتے لگتا ہے کہ کہیں دیکھتا معلوم نہیں ہوتا)

سلیم: بختیار! تم مجھے چاہتے ہو؟

بختیار: سلیم۔ تم اس میں شبہ بھی کر سکتے ہو؟

سلیم: ایک کام کر دو۔

بختیار: کیا چاہتے ہو؟

سلیم: ایک خنجر لا دو۔

بختیار: (اٹھ کر سلیم کے سامنے آ بیٹھتا ہے) تم کیا سوچ رہے ہو؟

سلیم: کچھ نہیں۔ مجھے انارکلی کے پاس پہنچنا ہے۔

بختیار: (چہرے پر دکھ لکھا ہے) سلیم خدا کے لیے.....

سلیم: یہ مقررہ ہے۔

بختیار: رسول کے لیے.....

سلیم: (غصہ سے) خنجر لاؤ یا دور ہو جاؤ۔

بختیار: سلیم کچھ سمجھو۔

سلیم: (اور غصہ سے) خنجر لاؤ یا دور ہو جاؤ۔

بختیار: (سلیم کے غصے سے ڈر کر کھڑا ہو جاتا ہے) سلیم مجھ پر رحم کرو۔

سلیم: (یوں اٹھ کھڑا ہوتا ہے جیسے رک جانے کے بعد زندگی ریلا کر کے اس کے جسم

میں واپس آ گئی ہو) کچھ نہیں۔ یہاں سے نکل جاؤ۔ اٹھو۔ دور ہو۔ اسی وقت۔

اسی لمحے۔ اسی گھڑی۔ میں تنہائی چاہتا ہوں۔ (بختیار کو نکلنے کے لیے اس کی

طرف بڑھتا ہے)



(حرم کے دروازے سے ٹریا داخل ہوتی اور سامنے چبوترے پر چپ چاپ کھڑی ہو جاتی ہے)

سلیم: (سلیم ٹریا کو دیکھ کر اس کی طرف متوجہ ہو جاتا ہے) ٹریا! — منہمی! تو رو نہیں رہی — وہ زندہ ہے؟ — (سلیم ٹریا کی طرف بڑھتا ہے)

ٹریا: (وہیں کھڑے کھڑے ہاتھ اٹھا کر) میرے قریب نہ آ!

سلیم: (حیرت میں) کیا؟

ٹریا: دور کھڑا رہ

سلیم: ٹریا!

ٹریا: تیمور کی نامراد اولاد! ہندستان کے بزدل ولی عہد! میری بہن کی جان لے کر تو

ابھی زندہ موجود ہے۔ پھول کو کھا جانے والے کیڑے۔ تو نے اس کی جان کو

اپنی جان کہا تھا جھوٹے۔ تو نے اس کو بچا لینے کا وعدہ کیا تھا بے حیا۔ اس کوشش

میں تو نے اپنی جان تک دے دینے کو کہا تھا! اور سب قول یوں پورے ہوئے؟

جو ان انارکلی کے۔ انارکلی کی بڑھیا ماں کے ناپاک قاتل۔ تجھ پر بے کس کا صبر

ٹوٹے۔ تجھ کو مظلوم کی آہیں پھونکیں۔ تجھ کو بے بس کے آنسو غرق کریں۔

لڑکی خاموش۔ خاموش.....

بختیار:

سلیم: (سر جھکا کر) ٹریا دنیا کی کوئی لعنت کوئی بد دعا باقی نہ چھوڑ اور جب تیرا دل

بھر جائے تو صرف اتنا کر مجھے اپنی انارکلی کے راستے پر لگا دے۔ میری ٹریا۔ میرا

راستہ کسو گیا۔ منہمی تیری انارکلی کا سلیم رستے پر پڑ چکا تھا مگر لٹ گیا۔ بے بس کر دیا

گیا۔

ٹریا: ظالم اکبر کے دروغ گو بیٹے۔ تجھے راستہ نہیں ملتا۔ میری جیتی جاگتی بہن کے گرد

دیوار چن ڈالی گئی۔ وہ ناشاد زندہ گاڑ دی گئی۔ اس کی سلیم سلیم کی آخری چھینیں



آسمان میں شگاف کرتی رہیں۔ وہ گڑتی چلی گئی اور سلیم کے سوا اس کے منہ سے کسی کا نام نہ نکل سکا۔ اس کی پھٹی ہوئی آنکھیں اینٹوں میں چھپ جانے سے پہلے صرف تجھ کو۔ تیری نخس صورت کو ڈھونڈتی رہیں اور تو یہاں پردوں میں گدیوں پر جان کو لیے بیٹھا ہے۔

سلیم: (آنکھیں پھٹی پڑ رہی ہیں) زندہ دیوار میں۔ پناہ! تیری پناہ! میرے گرد کس جہنم کا منہ کھل گیا۔ میری آنکھوں کے سامنے چڑیل تو نے کس ہیبت کا نقشا کھینچ دیا۔

شریاء: وہ تھر تھراتی ہوئی نازنین پتھروں میں ہمیشہ کے لیے ساکت ہو گئی۔ اس کا دھڑکتا ہوا دل۔ دوڑتا ہوا لہو دیوار میں غرق ہونے کے بعد کھم گیا اور تجھے اس کا راستہ نہ ملا۔ موت نہ آئی؟

سلیم: (پاگلوں کی طرح کبھی اپنے آپ سے کبھی بختیار سے) دیوار بند ہو گئی۔ اس پر دیوار بند ہو گئی۔ وہ پتھر میں ڈوب گئی۔ ہمیشہ کے لیے ڈوب گئی۔ میرا دم گھٹا۔ دم گھٹا۔ پتھروں میں رکا ہوا سانس۔ بند نظریں۔ تھما ہوا لہو مجھے پکار رہا ہے۔ چیخ چیخ کر پکار رہا ہے۔

بختیار: (سلیم کو آغوش میں لے کر) سلیم! سلیم! تمہیں کیا ہو گیا؟ نامراد لڑکی! تو نے کیا کر دیا؟

شریاء: خوشامدی کتے۔ میری بہن کی روح دوسرے جہان میں اس کے لیے بیتاب ہے۔ میں اسے یوں ہی چھوڑ دوں گی۔ میں اپنے آخری سانس کو اس کے لیے لعنت بناؤں گی۔ میں اس کے لیے زندگی کو موت سے بدتر بنا دوں گی۔ میں اسے خود کھینچ کر موت کے منہ میں لے جاؤں گی۔

(سلیم بختیار کے آغوش سے یک لخت الگ ہو کر دیوانہ وار دروازے کی طرف



(بڑھتا ہے)

بختیار:

(اسے روکنے کی کوشش کرتے ہوئے) سلیم کہاں جا رہے ہو؟

سلیم:

میں اینٹ سے اینٹ بجا دوں گا۔ اس محل کو۔ اس قلعے کو کھنڈر بنا دوں گا۔ پتھروں کو اگلنا ہوگا میری انارکلی کا جو کچھ باقی ہے وہ اگلنا ہوگا۔ میرا آغواش اپنی جان اس کے جسم میں ڈالے گا۔ ورنہ ایک ہی کھنڈر پر دونوں چٹ کر تمام ہوں گے۔

راہ بند ہے۔

بختیار:

سلیم:

(مڑ کر دروازے کی طرف بڑھتا ہے) راہ بند ہے تو میری ٹکریں راہ بنائیں گی۔

(پردہ دیوار سے نوج ڈالتا ہے دیکھتا ہے۔ تو پیچھے دلارام سہی ہوئی کھڑی اس

کے جنون کو دیکھ کر کانپ رہی ہے۔ سلیم پاگلوں کی طرح اسے تکتا رہتا ہے)

انارکلی! تو دیواروں ہی دیواروں میں سے میرے پہلو میں آئیں۔

(خوف کے مارے گلا خشک ہے) صاحب عالم!

دلارام:

ٹریا:

اندھے! یہ انارکلی ہے یا وہ سموم ہے جس نے انارکلی کو پھونک ڈالا! دلارام انارکلی

کی قاتل تیرے سامنے کھڑی ہے۔ اس نے انارکلی کو گرفتار کرایا۔ جشن کی رات

یہ اکبر کے حضور میں موجود تھی۔ اس نے قتل کا حکم دلوا دیا۔ کل رات یہ اکبر کی خواب

گاہ میں گئی تھی۔ انارکلی کا سانس بند ہے اور یہ سانس لے رہی ہے۔ انارکلی کے

جسم سے زندگی کی آخری رمت مٹ چکی اور اس کے جسم میں لہو جاگ رہا ہے۔

مار! مار! میرا کلیجہ ٹھنڈا کر۔ انارکلی کی روح کی جلن کو مٹا۔

(تھر تھر کانپتے ہوئے) میں نے موت کی سزا نہیں دلوائی ہے۔ داروغہ زنداں

دلارام:

نے دلوائی ہے۔ میں بے قصور ہوں۔ میں بے قصور ہوں۔

(لپک کر اس کی گردن دونوں ہاتھوں سے پکڑ لیتا اور دبانا شروع کرتا ہے) آخر

سلیم:



کار آخر کار۔ انارکلی کو گھونٹ ڈالنے والے پتھر۔ تو مجنوں سلیم کے ہاتھ آ گیا۔

اب اس کے ہاتھ تیرے خون کی ایک ایک بوند سے انارکلی کا انتقام لیں گے۔

(سلیم کو الگ کرنے کی کوشش کرتا ہے) دیوانے ہو گئے ہو۔ میرے سلیم!

میرے شہزادے! (دلام رام پر سلیم کی گرفت بہت مضبوط ہے) ظل الہی! ظل

الہی (گھبرا کر اکبر کو اطلاع دینے جاتا ہے)

(گرفت ڈھیلی کر دیتا ہے) ان آنکھوں کی چمک کہاں گئی؟ ان گالوں کی سرخی

اور تازگی کیا ہوئی؟ (ایک خشک اور بے رس قہقہہ لگا کر دلام رام کو نیچے پٹخ دیتا

ہے۔ خود مسند پر بیٹھ کر ہانپنے لگتا ہے۔ ثریا چبوترے پر آنکھیں بند کیے چپ

چاپ کھڑی ہے)

(اکبر باہر کے دروازے سے گھبرایا ہوا داخل ہوتا اور جلدی جلدی سیڑھیاں اتر

کر سلیم کے قریب آتا ہے)

شیخو یہ کیا ہے؟ تمہیں کیا ہو گیا ہے؟

(کچھ دیر چپ چاپ اکبر کو تکتا رہتا ہے) تم کون ہو؟

(فکر مند نظروں سے) شیخو! اپنے باپ کو پہچانو!

(سر ہلا کر منہ موڑ لیتا ہے) شیخو کا کوئی باپ نہیں۔ وہ مر چکا۔ تم ہندستان کے

شہنشاہ ہو۔ جہاں بانی کے باپ۔ دولت کے باپ۔ تم قاتل ہو۔ انارکلی کے

قاتل۔ سلیم کے قاتل۔ تمہاری پیشانی پر خون کی مہریں ہیں۔ تمہاری آنکھوں

میں جہنم کے شعلے ہیں۔ تمہارے سانس میں نعرش کی بو ہے۔

(ایک رنگ چہرے پر آتا ہے ایک جاتا ہے) شیخو! میرے بچے ہوش میں آؤ۔

شیخو تمہارا بچہ نہیں۔ دیکھو تمہاری بیٹی وہ پڑی ہے۔ (دلام رام کی طرف اشارہ کرتا

ہے) جاؤ اس سے لپٹو اور اس پر آنسو بہاؤ!

بختیار:

سلیم:

اکبر:

سلیم:

اکبر:

سلیم:

اکبر:

سلیم:



دلارام

اکبر:

سلیم:

ہاں تمہارے قید خانے کے کلید۔ تمہارا خون کا فرمان۔ تمہارا کچل ڈالنے والا پتھر۔

(آنکھیں بند کر کے) خداوند! یہ دن بھی دیکھنا تھا۔

اکبر:

سلیم:

اس کی سرد نعش میں روح یہ کہنے کو رکی ہوئی ہے کہ میں نے سلیم کو چاہا اور اس نے انکار کیا۔ اس نے انارکلی کو چاہا۔ اور میں نے انتقام لینے کے لیے انارکلی کو برباد کیا۔ جاؤ اس سے یہ سنو اور کلیجہ ٹھنڈا کرو اور پھر اپنے فرزند داروغہ زنداں کو بلاؤ۔ اس پیسہ کے کمینے غلام کو جس نے دولت پر انارکلی کو بیچنا چاہا۔ اور تمہارے ہاتھ اس لیے بیچ ڈالا کہ تم زیادہ امیر تھے۔

(کھوئی ہوئی نظروں سے سامنے تکتے ہوئے) شیخو۔ یہ سچ ہے؟

اکبر:

(غضبناک ہو کر) اس سے انتقام لیا جائے گا۔

اس سے؟ اور شہنشاہ تم سے نہیں؟ تم بیچ جاؤ گے؟ آسمان نہ ٹوٹے۔ بجلیاں نہ گزریں۔ زلزلے نہ اٹھیں۔ لیکن یہ چنگاری جسے دوزخ کی ہوائیں سرخ کر رہی ہیں۔ تم کو۔ تمہارے مخلوں کو۔ تمہاری سلطنت کو سب کو پھونک کر اکھ بنا دے گی۔

ثریا:

غصے میں بیٹھیاں اتر کر اکبر کی طرف بڑھتی ہے مگر پاس پہنچنے کے بعد جب

اکبر اس پر نظر ڈالتا ہے تو سہم جاتی اور ”آہ“ کہہ کر بیہوش ہو جاتی ہے)

(سلیم کی طرف بڑھتا اور اس کے کندھے پر ہاتھ رکھ دیتا ہے۔ سلیم سکڑا ہوا

اکبر:

آنکھیں بند کیے چپ چاپ بیٹھا ہے) سلیم! تم ہوش میں آگئے؟ تم سن سکتے ہو؟

سمجھ سکتے ہو؟

(ہلکی آواز میں) مجھے کچھ نکل رہا ہے۔ مجھے کچھ گھونٹ رہا ہے۔ دیرانوں میں

سلیم:

سے چیخیں آرہی ہیں۔ دیواروں میں سرگوشیاں ہیں۔ ہوا میں کچھ لرز رہا ہے۔



( یک لخت کانپ اٹھتا اور آنکھیں پھاڑ پھاڑ کر ادھر ادھر دیکھتا ہے ) کیا ہے؟ میں کہاں ہوں؟ — ( اکبر کو دیکھ کر ) تم کون ہو؟ ظل الہی ( اٹھ کر دوزانو ہو جاتا ہے ) تم شہنشاہ ہو۔ سخی ہو۔ رحیم ہو۔ مجھے خنجر لادو۔ میں اس سب کے بعد بھی تم کو باپ کہوں گا۔ تمہارے قدموں میں سر رکھ دوں گا۔ تمہارے ہاتھ چوم لوں گا۔ مجھے اللہ ایک خنجر لادو۔

( آنکھوں میں آنسو امنڈ آتے ہیں ) خداوند! کیا معلوم تھا۔ یوں ہوگا۔ شیخو میرے مظلوم بچے! میرے مجنوں بچے۔ اپنے باپ کے سینے سے چمٹ جا۔ اگر ظالم باپ سے دنیا میں ایک راحت بھی پہنچی ہے۔ تیرے سر پر اس کا ایک احسان بھی باقی ہے تو میرے بچے اس وقت میرے سینے سے چمٹ جا۔ میں شعلوں میں بھن رہا ہوں۔ میرے سینے سے چمٹ جا اور تو بھی آنسو بہا اور میں بھی آنسو بہاؤں گا۔

اکبر:

( اکبر ہاتھ پھیلاتا ہے۔ سلیم کھڑا ہو جاتا ہے اور ذرا دیر باپ کو دیکھتا رہتا ہے )  
مان جاؤ شیخو۔ مان جاؤ۔

( سلیم منہ موڑ لیتا ہے اور ہاتھ پیشانی پر رکھ کر خاموش مسند پر بیٹھ جاتا ہے۔  
اکبر کے ہاتھ مایوسی سے گر پڑتے ہیں )

مجھے چھومت۔ ایک دفعہ باپ کہہ دے۔ صرف ابا کہہ کر پکار لے۔ ( آنسو اور زیادہ امنڈ آتے ہیں ) میں تجھے خنجر تک لادوں گا ہاں خنجر تک لادوں گا۔ مگر بیٹا یہ بد نصیب باپ۔ جسے سب شہنشاہ کہتے ہیں۔ اپنا سینا بگا کر دے گا۔ خنجر اس کے سینے میں بھونک دینا۔ پھر تو دیکھے گا اور دنیا بھی دیکھے گی کہ اکبر باہر سے کیا ہے اور اندر سے کیا ہے۔ اکبر کا قہر۔ اکبر کا ستم اور اکبر کا ظلم کیوں ہے؟ اس کے خون میں بادشاہ کا ایک قطرہ نہیں۔ ایک بوند نہیں۔ وہ سب کا سب شیخو کا باپ ہے۔



صرف باپ۔ وہ بادشاہ ہے تو تیرے لیے۔ وہ مزدور ہے تو تیرے لیے۔ وہ قاہر  
و جابر بھی ہے تو تیرے لیے۔ وہ تیرا غلام ہے اور میرے جگر گوشے غلاموں سے  
غلطیاں بھی ہو جاتی ہیں۔ (اکبر سسکیاں بھرتا ہوا منہ موڑ لیتا ہے اور ضبط کی  
کوشش کرتا ہے)

(رانی گھبرائی ہوئی حرم کے دروازے سے داخل ہوتی ہے۔ جلدی جلدی  
سیڑھیاں اتر کر اندر آتی اور مسند پر بیٹھ کر سلیم کو آغوش میں لے لیتی ہے۔ سلیم  
سامنے ہوا میں بے معنی نظروں سے تکر رہا ہے)

میرا سلیم! میرا سلیم۔ لٹا ہوا بچہ۔ زخمی جگر کا ٹکڑا۔ میرا نامراد شہزادہ۔ (آگے  
جھک کر) کہاں دیکھ رہا ہے۔ چندا۔ ہوا میں کیا ہے؟

(آہستہ سے) وہ راستہ تک رہی ہے۔ وہاں راستہ تک رہی ہے۔ اس کے فق  
چہرے پر فریاد ہے۔ دھندلی آنکھوں میں انتظار ہے۔ نیلے ہونٹ پر سلیم ہے  
(بیتاب ہو کر) مجھے وہاں بھیج دو۔ میری کوئی ماں ہے تو بھیج دے۔ میرا کوئی  
باپ ہے تو بھیج دے۔ اس محل میں کوئی انسان ہے تو بھیج دے۔ بدنصیب روح  
کا۔ معصوم انارکلی کا صبر نہ لو۔ اجڑ جاؤ گے۔ اس محل میں وہ ناشاد روح سائیں  
سائیں کرے گی۔ دیواروں میں پناہ نہ ہوگی۔ قبر میں پناہ نہ ہوگی۔ آسمان تک  
میں پناہ نہ ہوگی۔

(آنچل سے آنسو پونچھتے ہوئے) دیکھا مہابلی!۔ دیکھ لیا۔ تمہارے سینے میں  
ٹھنڈک پڑ گئی۔ جاؤ۔ اپنے تخت پر جاؤ۔ حکومت کرو۔ کسیں پاؤ۔ اولاد کو ہر باد  
کر لیا۔ ماؤں کو خون رلا دیا۔ اور کیا چاہتے ہو؟

(اکبر آنسو پونچھتا ہوا بھاری قدموں سے سیڑھیوں کی طرف جاتا ہے)  
(ماں سے لپٹ کر روتے ہوئے) اماں۔ انارکلی! اماں۔ انارکلی

سلیم:



( سلیم کو لپٹا کر اور اپنا رخسار اس کے سر پر رکھ کر ) میرے لال وہ زندہ رہے گی  
وقت کی گرد میں۔ زمانہ کے آغوش میں۔ یہ لاہور اس کا نام زندہ رکھے گا۔ دنیا  
اس کی داستان سلامت رکھے گی۔ اور تو بھی۔ میں بھی اور دور دراز کی نسلیں بھی  
اس پر آنسو بہائیں گی۔ سن رہا ہے چاند!

( سلیم ماں کے سینا سے سر لگائے رو رہا ہے۔ ماں اس کے سر پر شفقت ماوری کا  
سکوں ریز ہاتھ پھیر رہی ہے۔

اکبر دل شکستہ اور آنسو بہاتا ہوا یوں بیٹھیاں چڑھ رہا ہے گویا ان کے اوپر  
تا مرادی اور غم نصیبی کا ویرانہ ہے اور اس نے اپنے لیے اسی کو پسند کر لیا ہے۔ )

پردہ



## سرید سے اکبر تک




مرتبہ : شمیم حنفی  
سہیل احمد فاروقی  
صفحات : 192  
قیمت : -/72 روپے

## شاہ ولی اللہ اور ان کا خاندان



تالیف : محمود احمد برکاتی  
صفحات : 152  
قیمت : -/63 روپے

## نیا اردو نصاب



مرتبہ : محمد ذاکر  
صفحات : 88  
قیمت : -/48 روپے

## پطرس کے مضامین



مصنف : احمد شاہ بخاری  
صفحات : 156  
قیمت : -/54 روپے

## مجملہ



مصنف : یوسف ناظم  
صفحات : 96  
قیمت : -/50 روپے

## موازنہ انیس و دبیر



مصنف : شبلی نعمانی  
صفحات : 304  
قیمت : -/81 روپے

## مذہب اور جدید ذہن



مصنف : مشیر الحق  
صفحات : 120  
قیمت : -/56 روپے

## مفکرین تعلیم



مصنف : محمد اکرام خاں  
صفحات : 184  
قیمت : -/72 روپے